
लिच्छविकालको इतिहासमा 
किरातकालको प्रभाव 


-धनवज्र वज्राचार्य 


नेपालको इतिहासमा लिच्छविकाल अनेक दृष्टिले “उज्ज्वल युग” थियो । त्यस बेलाका 
व्यवस्थित शासनपद्धति, संघट्टित लौकिक जीवन, उन्नत विद्याको तह, आकर्षक कलाबाट लिच्छवि- 
कालको विशिष्टता स्वतः झल्कन्छ । लिच्छविकलाका कुरा राम्ररी बुझ्न हामीले त्योभन्दा 
अगाडिदेखिका कुरामा पनि दृष्टि दिनुपर्छ । किनभने लिच्छविकाल एकैचोटि त्यसरी उन्नत 
भएको थिएन । क्रमशः हुँदै आएको विकासकै यो परिणाम थियो । तर लिच्छविकालभन्दा 
अघिका कुरा यथार्थ रूपमा बुझ्ने प्रामाणिक सामग्नी पाइएको छैन । लिच्छविकालको पनि उठानका 
कुरा बुझ्ने सामग्री प्राप्त भएको छैन । खाली पूर्वापर सम्बन्ध जोडी केही निष्कर्ष मात्र हामी 
निकाल्न सक्छौं । 

नेपाल-उपत्यका पहिले दहको रूपमा थियो; यहाँ पानी जमेको हुनाले बस्ती बस्न सकेको 
थिएन; पछि पानीको निकासा खुलेपछि तथा पानी सुकेपछि यहाँ बिस्तारै बस्ती बस्न योग्य 
ठाउँ बन्यो; उठानमा जङ्गलप्रधान प्रदेश बन्यो; पछि पछि गाईगोठ राखी जीविका गर्ने गोपाल 
(गोठाला) हरूको बस्ती बस्यो; अनि विस्तारै विस्तारै अरूहरूको पनि बस्ती बढ्दै गयो भन्ने 
कुरा हाम्रो यहाँ अनुश्रुतिको रूपमा चलेर आइरहेको छ । गोपालराजवशावली आदि वंशावली, 
स्वयम्भूपुराण हिमवत्खण्ड आदि गुन्थ मा* यस्तै अनुश्रुतिका कुरा लेखिएका छन्‌ । 


*नेपाल-उपत्यका पहिले दहको रूपमा थियो भन्ने वर्णन स्वयम्भू पुराण र हिमवत्खण्डमा 
यसरी गरिएको छ 
“विवञ्चितोऽपि कालेस्मिन्नयं नेपालमण्डलः । 


कालोह्वव इति ख्यातः पयोभिः सम्प्रपुरितः ।। 

तदाभूत्‌ सष्तक्रोशकव्यायामो कालीह् दः । 

आयामो दीर्घतस्ताबत्‌ सदा शुद्वजलेः शुचिः ॥।” । 
(एशियाटिक सोसाइटीद्वारा प्रकाशित स्वयम्भूपुराण ३८-३९ पृष्टबाट) 


[विपश्चीको समयमा यो नेपालमण्डल पानीले भरिएको थियो । यो कालीर्‍हद भनी प्रख्यात 
थियो । यसको लमाइ चौडाइ सात सात कोसको थियो] 


गोपालराजवंशावली स्थितिमल्लको पालामा (विक्रमको पन्ध्रौं शताब्दीको पूर्वाद्धमा) संगूह 
गरी लेखिएको हो । यसमा उठानदेखि_ स्थितिमल्लको पालासम्मका भुख्य भुख्य इतिहासका 
घटना छोट्करीमा टिप्ने प्रयत्न गरिएको छ । स्थितिमल्लभन्दा दुइ तीन शताब्दीअधिसम्मका 
त्यहाँका वर्णन प्रामाणिक छन्‌ । तर त्योभन्दा अघिको वर्णन त्यतिको श्रामाणिक छैन । तैपनि हाम्रो 
अनुश्रुतिको पुरानो परम्परा त्यसमा पाइन्छ । राम्ररी छानबीन गर्ने सके अनुश्रुतिका कुराबाट 
पनि सत्य कुरा निकाल्न सकिन्छ । हाम्रा पछिका वंशावलीहरूको आधार गुन्थ पनि यो थियो। 
तर पछिका वंशावलीकारले लिच्छविकालका कति राजाहरूको क्रा लेखेर पनि तिनीहरू लिच्छवि 
हुन्‌ भन्ने कुरासम्म पनि बिसेंका थिए । गोपालराजवंशावली संगूह गरिए ताकासम्म पनि 
लिच्छविकालका केही कुरा अनुश्रुतिको रूपमां चलेर आइरहेका थिए । यद्यपि तिनमा व्यत्यास 
निकै परेका छन्‌, तैपनि गोपालराजवंशावलीकारलाई लिच्छविकालको संझना निकै थियो भन्ने 
बुझिन्छ । त्यसै गरी लिच्छविकालभन्दा अगाडिको गोपालराजवंशावलीकारले प्रस्तुत गरेको वर्णन 
पनि सर्वथा निराधार छ भनी हामी भन्न सक्दैनौं । यस कारण गोपालराजवंशावलीकारले के 
बोलेका छन्‌ भन्ने कुरामा दृष्टि. दिनु आवश्यक छ । 


गोपालराजवंशावलीकारले यसरी कुरा उठान गरेका छन्‌-- 


“/-..कर्म्मेण प्रवत्तेमानःकलियुगे"""हिभवन्तशँल्यमध्यवत्तेणी महारण्यभूते भुमण्डले--“गोपालो 
बभूव ।एक्मष्टो गोपालराजा भवतिः । तदनु गोपालराजा निश्जित्य महिषपालानां यथाक्रमेनः 
राज्यपदम्भुजीत ।'“एते त्रय महिषणलराजा । तत पश्चात्‌ गोपाल महिषपाल निञ्जित्यः 
किरातराजा प्रवतंतः ।“एते द्वात्रिस किरातराजाः तामज्जणकोशकोटटाडूवा येः ।*अथ 
सुर्यवम्तप्रमावात नेपालै किरातंराज “निज्जित्य लिच्छवीवंस्स प्रवर्ततः:-1” 

(१७-१९ पत्रबाट) 

[ कलियुगको उठानमा हिमालय पहाडको काखमा रहेको घना जङ्गल भएको भूमिमा 
(नेपाल-उपत्यकामा) गोपाल भए (गोठालाहरूको बस्ती बस्यो) ।*“यसरी आठ जना' गोपाल 
राजा भए । अनि गोपाल राजालाई जिती महिषपाल (भैंसी गोठाला) हरूले राज्य गरे ॥““यी 
तीन जना महिषपाल राजा भए । अनि गोपाल महिषपालहरूलाई जितेर किरातहरूले सज्य 
गरे ।““यी बत्तीस किरात राजाहरू, भए} जुन..किरातहरू (अहिले) तामाकोशी र अरुणकोशीको 
बीचको भूभागमा बस्तछन्‌ ।““अनि सूर्यवंशको प्रभावले किरात राजाहरूलाई जिती नेपालमा 
लिच्छविवंशको राज्य चल्यो । | 


“ज्योतिरूपे मयि क्षेत्रमेतद्धूदो भविष्यति ॥॥१३॥ 
नागहुद इति ह्यौतं निरुद्धं वाग्मतीजलम्‌ ।।१४॥।. 
बाग्मत्यां च नदीभूते वने जाते च मण्डले” ।॥२१॥। 
(योगी नरहरिनाथद्वारा सम्पादित “हिमवत्खण्ड' का १८०-५१. पृ.) 
[म ज्योतिरूष भई रहंदा यो क्षेत्र 'नागर्‍हद' भनी प्रख्यात दह हुनेछ । वाग्मतीको पानी 
थुनिनेछ । पछि वाग्मतीको निकासा खुलेर बगेपछि यो नेपालमण्डल जङ्गल बन्नेछ ।] 

यसरी गोपालराजवंशावलीकारले कलियुगको उठानदेखि अर्थात्‌ पाँच हजार जति वर्षअधि- 
देखि नेपाल-उपत्यकामा बस्ती बस्न शुरू भएको कुरा अनुश्रृतिको आधारमा लेखेका छन्‌ । 
यहाँ पहिले गोपाल, महिषपालहरूको राज्य चलेको अनि लामो कालसम्म किरातहरूको राज्य 
चलेको अनि किरातलाई जिती लिच्छविहरूले यहाँ शासन गरेको कुरा गोपालराजवंशावलीमा 
लेखिएको छ । गोपालराजवंशावलीकारले ती गोपाल, महिषपाल र्‌ किरात राजाहरूका नाम क्रम 
र वर्षसमेत उल्लेख गरेका छन्‌ । ती नाम क्रमहरू कल्पित हुन्‌ कि तिनमा पनि केही सत्यता 
छ, साधनको अभाव हुँदा यस विषयमा हामी केही बोल्न सक्दैनौं । तर लिच्छविहरूको शासन 
कायम हुनुभन्दा पहिले किरातहरूको शासन यहाँ कायम भएको थियो भन्ने देखाउने आधार भने 
नभएको होइन । लिच्छविकालमा प्रचलित मुख्य मुख्य अधिकरण (अड्डा) हरू, कर, विष्टि (झारा, 
बेठबिगार) इत्यादि शासनव्यवस्थाका अङ्गका नामहरू तथा नेपाल-उपत्यका र त्यसका आस- 
पासका बस्ती, खोला-नाला, पोखरी-कुलो, पहाड-डाँडो आदिको नामबारेमा विचार गयौं भने 
यस कुराको आभास हामी स्पष्ट रूपमा पाउँछौं । यस कारण यस विषयमा विचार गर्नु 
आवश्यक छ । 

लिच्छविकालमा शासन व्यवस्थित रूपमा चलाउन अनेक अधिकरण (अड्डा) हरू कायम 
भएका देखिन्छन्‌ । यी अधिकरणमा चारवटा अधिकरण मुख्य थिए भन्ने कुरा तात्कालिक अभि- 
लेखहरूबोट थाहा पाइन्छ । उदाहरणार्थं अलिकता उद्धरण यहाँ दिइन्छ-- 

“... ““मानगुृंहात्‌'“भट्टारकमहाराजश्रीवसन्तदेव: “'चतुष्वंधिकरणेषु धम्मंस्था'` “ करणिकांश्च 
कुश ( लम्पृष्ट्वा ) ` ` समाज्ञापय तिः“ लिग्वल'`'कथेर `” 

(ज॑सीदेवलको अभिलेखबाट । यो अभिलेख अलि खण्डित छ । यो अभिलेख भगवादलाल- 
द्वारा ३ संख्यांको रूपमा, नोलीद्वारा १३ संख्याको रूपमा छापिएको छ । संस्कृतसंदेश १।९ मा 
हामीले पनि छपाएका छौं ।) 


[““मानगृह (दरबार) बाट"**भट्रारक (गद्दीनशीन) महाराज श्रीवसन्तदेवबाट'''चारै अघिकरणका 
“अधिकारीहरूलाई कुशल मङ्गल सोधेर आज्ञा भएको छ''लिग्वल'''क्‌थेर'""] 

“~“सानगृहाद्‌"-भट्टारकमहाराजश्रीगणदेवः'`-सव्वनिव कुटुम्बिनः कुशलं पृष्ट्वा मानयति 
पुवं राजभिर्य्युष्माकं कुथेरशुल्यधिकरणाभ्यान्न प्रवेष्टव्यमित्यनुप्रहः कृतोधुना सथा-“लिडः ग्बलमापचो- 
काधिकरणाभ्यां पर्‍चापराधद्वारेण चतुभिरप्यधिकरणंन्नं प्रवेष्टव्यमिति स्थितिपट्रकेन प्रसादः कृतः” 


(चौकिटारको अभिलेखबाट । यही ब्यहोराका अभिलेख बलम्बु,, किसिपिडीमा पनि छन्‌ । 
'पूणिमा' १० पुर्णाङ्कका १-४ पृष्ठ हेर्नुहोस्‌ ।) 

[““मानगुह (इरबार)बाट'''भट्टारक (गद्दीनशीन) महाराज श्रीगणदेवबाट'*'सबे गृहस्थी- 
हरूलाई यथोचित कुशल मङ्गल सोधेर आज्ञा भएको छ-उहिलेका राजाहरूबांट तिमीहरूकहाँ 
कुथेर र शुली यी दुइ अधिकरणले पस्न नपाउने गरी निगाह गरिएको थियो'''अहिले हामीबाट 
पञ्चखतसम्बन्धी मामिलाद्वारो लिङ ग्वल र माप्चोक अधिकृरणले पस्न नपाउने गरिएको छ । 
यसरी चारे अधिकरणले पस्न नपाउने गरी यो सनद शिलापत्र निगाह गरी दिइएको छ । ] 


यताबाट लिच्छविकालमा कूथेर, शुली (कहीं 'शोल्ल' लेखिएको पनि पाइन्छ$8), लिङ, ग्वल, 
माप्चोक यी चार अधिकारण (अड्डा) मुख्य थिए भन्ने थाहा पाइन्छ । यी चारै अधिकरणका 
नाम संस्कृतभाषाबाट रहेका छैनन्‌ । लिच्छविकालका सारा अभिलेखहरू संस्कृत भाषामा 
लेखिएका पाइन्छन्‌ । लिच्छविकालमा राष्ट्रभाषा ने संस्कृत थियो । यसो हुनाले लिच्छविकालका 
शासकहरूले यावत्‌ व्यवस्थाहरू संस्कृतमै लेखाएर राखेका थिए । त्यसो भए यी प्रसिद्ध चार 
अधिकरणका नाम संस्कृतभिन्न भाषाबाट कसरी रहे, यो बडो विचारणीय विषय छ । यावत्‌ 
क्रा, संस्कृतभाषामा लेखाउने लिच्छवि शासकहरूले यी अधिकरणका नाम पनि संस्कृतम 
राख्न सक्थे । जस्तै कि पछि पश्चिमाधिकरण, पूर्वाधिकरण आदि केही अधिकरणको नाम 
संस्कृतमै रहेको पनि देखिन्छ तथा राजाको भित्री इजलास' भन्नालाई 'अन्तरासन' 'परमासन' 
भन्ने संज्ञा संस्कृतमै रहेको छ । 

यसै गरी 'कर' लाई बुझाउने केही संज्ञा संस्कृतभिन्न तात्कालिक जनभाषाबाट रहेको पाइन्छ । 
उदाहरणार्थ थानकोटको अभिलेखको अलिकता अंश उद्धत गर्न नै पर्याप्त छ-- 


“->भट्टारक ्लोभीमार्जुनदेबस्तत्पु र :सरः ` श्री जिष्णगुप्तदेवः `` समाज्ञापयति'ˆ यथास्मज्येष्ठप्रपिता- 
महमानगृप्तगोमिकारितपुर्किरिणीमुदिश्य  ग्रामस्योत्तरेण परवत झूमिश्चोखपरानामधेयचेलकरम्प्रतिमुच्य 
दत्ता” "“'अन्यश्चास्माभिः प्रयोजनान्तरार!धितेभंवतां ग्रामणिवासिनां कुटुस्बिनास्प्रसादविशेषो दत्तो 
दक्षिणकोलिग्रामे गोयुद्धे गोहले गोहले यहदेबमासीत्तस्यार्धम्प्रतिमुक्त सिकरे च येन कार्षापणन्देयन्ते- 
नाष्टौ पणा देया येनाष्टो पणा देयं तेन पणचतुष्टयं'''? 


[ पूणिमा' ८ पूर्णाद्धूका १-३ पृष्ठ हेर्नुहोस्‌ ] 

[“~भट्टास्क (गद्दीनशीन) भीमार्जुनदेव र उहाँका अधिसर! भई काम गर्ने "'श्रीजिष्णुगुप्त- 
देवले आज्ञा गर्नुभएको छ-हाम्रा जेठा बराज्यू मानगुप्त गोमीले बनाउनुभएको पोखरीको निमित्त 
गाउँको नजीकै उत्तरतिर रहेको डाँडो 'चोखूपरा' भन्ने चैलकर (कपडामा लाग्ने करविशेष) 
माफी गराएर दिइएको थियो ।” "”" कामविशेषले प्रसन्न भएका हामीबाट तिमीहरूको गाउँमा 
बस्ने गृहस्थीहरूलाई अर्को विशेष निगाह पनि गरिदिइएको छ। दक्षिणकोलीग्राममा हुने गोयुद्ध 
(सांढे जुधाई मनाउने उत्सव) मा एक एक हलो जग्गामा जो बुझाउनुपर्ने थियो, त्यसको आधा 
माफी गरिएको छ । सिकर' भन्ने करमा जसले १ कार्षापण बुझाउनुपर्थ्यो, त्यसले ८ पण 
बुझाउनू, जसले ८ पण बुझाउनुपर्थ्यो, त्यसले ४ पण बुझाउन ।] 

यहाँ करका नाउंका रूपमा उल्लिखित 'चोख्परा' सि' यी पद संस्कृतभाषाका होइनन्‌ । 
तात्कालिक जनभाषाबाट यी संज्ञा रहेका छन्‌ । यहाँ उल्लिखित 'सि' शब्द नेवारी तामाङ, 
लिम्बू, आदि भाषामा अहिलेसम्म प्रचलित काठलाई बुझाउने 'सि' शब्द नै हो-भन्ने मलाई लाग्छ§ । 


€७नोलीद्वारा १५ संख्याको रूपमा प्रकाशित चौकिटारको अभिलेख हेर्नुहोस्‌ । 


$ वैद्य पन्नाप्रसाद जोशीको संक्षिप्त नेपालभाषाशब्दकोश' को २५५ पृष्ठ, इमानसिंह चेमजोङको 
'लिम्बू-नेपाली-अंग्रेजी शब्दकोश को २९५ पृष्ठ, 'पूणिमा' २ पूर्णाड्टको ४७ पृष्ठ हेर्नुहोस्‌ । 


शर 


'चोखपरा भन्ने चलकर माफी गरी डाँडो दिइएको छ भनी माथि भनिएको छ । डाँडो भन्ने 
अर्थमा चो' अहिलेसम्म प्रचलित छ । लिच्छविकालका अभिलेखमा पाइने 'गुं' (जङ्गलसहित 
डाँडो), 'बू' (खेत) 'किच'= (किसि=हात्ती), “तिलमक' (कुलो) आदि शब्दहरू उही अर्थमा 
नेवारी भाषामा प्रचलित देखिएका हुनाले उपर्युक्त कुराको पुष्टि हुन्छ । 

सरकारद्वारा विना ज्यालामा अनिवार्य रूपमा प्रजालाई गराइने कामलाई 'विष्टि' (झारा) 
भनिन्छ । लिच्छविक्ालका अभिलेखमा उल्लिखित केही विष्टिका नाम पनि संस्कृतभाषाका 
छैनन्‌ । जस्तै-- 

“~ भट्टारकम दाराजश्री भौमाजु नदेवस्तत्सहितः ` श्रोविष्णुगृप्तः'* भविष्यतो नेपालभूभुजो 
यथाहं प्रतिमान्थानुदशंयति"'अस्माभिराश्चयंभूत-“-रूपनिष्पाइनयोग्यशिलाकषंणम्प्रतिनियुक्तं भृ ङ्गार- 
गामपाःच्चा(लिके)''' `'परयः तुष्टया कशष्टीविष्टिभारानयनप्रतिः-'मप्रवेशेन प्रसावः कृतः---” 

( सुनागूठी भू ज्ञारेश्वरको अभिलेखबाट । 'पूणिमा” १६ पूर्णाङ्खका ३५८-५९ पृष्ठ हेर्नुहोस्‌ ।) 

[““भट्टारक (गद्दीनशीन) महाराज श्रीभीमार्जूनदेव र उहाँको साथमा रही काम गने: “श्रीविष्णु- 
गुप्तले पछि हुने नेपालका राजाहरूलाई यथोचित सम्मान गरेर बाटो देखाउनुभएको छ-"' “हामीले 
आश्चर्यको" (विष्णुको) सूति बनाउन लायकको ढुङ्गा तान्नामा लाएका भृङ्गारग्रामका पाञ्चा- 
लिकहरूले “ठूलो खुशीले 'कशष्ठी' विष्टि (झारा) को भारी ल्याउने काम” -“पस्न नपाउने 
गरी निगाह गरियो । ] 

“~ परमभट्टारकमहाराजाधिराजश्लीशिवदेबः'' समाज्ञा पयति''' अयड ग्रामः कोट्टमर्यादो पपच्नश्चाढ- 
भटानामप्रावेश्येन झलन्दुविष्ट्या च विनिर्मुक्तः सतलशीताटीद््कनिवासिनां पालनोपभोगार्थ 
प्रसादीकृतः'" 

(बलम्बुको अभिलेखबाट । नोलीद्वारा ७६ संख्याको रूपमा यो छापिएको छ ।) 


[“परमभट्टारक महाराजाधिराज श्रीशिवदेवले''आज्ञा गर्नुभएको छ । कोट्ट (किल्ला) 
सम्बन्धी स्थितिबन्देजले युक्त भएको यो गाउँ चाटभटले पस्न नपाउने गरी, झलन्दु विष्टि 
(झारा) पनि माफ गरी तलसहितको शीताटी द्रङ्गमा बस्नेहरूलाई हेरचाह गनं र भोगचलन 
गर्न पाउने गरी निगाह गरो दिइएको छ । ] , 

यी अभिलेखमा एल्लिखित 'कशष्ठी' 'झलन्दु' विष्टिका नाम संस्कृत भिन्न भाषाबाट रहेक/ 
हुन्‌ भन्ने स्पष्ट छ । 

केवलपुरको भीमार्जुनदेव+जिष्णुगुप्तको अभिलेखमा छँ “दड खुट्ठारधादिकरणीयप्रतिमोच- 
नाथंम्‌ =दङ खुट्रार्धा आदि गर्नुषर्ने काम माफी गर्ने” भन्ने उल्लेख परेको छ । दड खट्टार्धा यो 
शब्द संस्कृतभाषाको होइन । न 


elitist का EF मामा पाकी (RISA PN 
&8यस विषयमा पछि भिन्नै निबन्धमा विचार गरिनेछ । 


छियो अभिलेख योगी नरहरिनाथद्वारा तथा नोलीद्वारा प्रकाशित भएको छा 


सरकारद्वारा जिनिसको रूपमा उठाइने एक किसिमको करलाई 'वस्तु' भनिन्थ्यो । यस्ता 
वस्तुहरूको नाम पनि संस्कृतभिन्न भाषाबाट रहेका देखिन्छन्‌ । उदाहरणाथं सांगाको अंशुवर्माको 
अभिलेखको अलिकता अंश यहाँ उद्धत गरिन्छ 


“थी महासामन्तांशुवर्मा'“शङ गाग्रामनिवासिनः कुटुस्बिनः ऽधानपुरस्सरान्‌ कुशलमाभाष्य 
समाज्ञाष्यतिः"*अस्माभिः हाह्या, वस्तु द्वादश तेलघटाः कूह्य वस्तु च पश्च भवताम्पीडाकरमित्य-- 


वगम्य युष्मत्पीडापनोदा्थेम्याग्रेण प्रतिमुक्तास्तदेवमदसाय नातः परेणेतद्वरठु वैलङ्धुस्यचिद्‌ 
देय”. `` तेल्यशालासु करणीयं"“धिक्रणविबजितानि” 


('पूणिमा' ७ पूर्णाङ्कका ९-१० पृष्ठ हेर्नुहोस्‌ ।) 
[ ` श्रीमहासामन्त अंशुवर्माले शङ्‌गा (सांगा) गाउँमा बस्ने मुखियालगायत गृहस्थीलाई 
कुशल मङ्गल सोधेर आज्ञा गर्नुभएको छ । तिमीहरूको मर्का बुझेर हामीबाट (हाह्य' वस्तु, 
तेलका बाऱह घडा, कहा वस्तु पांच तिमीहरूको सुबिधाको लागि आजदेखि माफी गरिएको छ। 


यो कुरा बुझेर अबदेखि यी वस्तु र तेल कसैलाई बुझाउनुपर्देन ।*“तैल्यशाला (कोल)मा 


गर्नुपर्ने काम“ अड्डाबाट छटाइएका छन्‌ ।] 


तैल्यशाला (कोल)को प्रसङ्गमा आएको 'हाह्म,' वस्तु 'तिल' हो कि भन्ने बुझिन्छ । नेवारी 
भाषामा तिललाई अहिले 'हामो' भनिन्छ । 

अंशुवर्माको हाँडिगाउँको अभिलेखमा राजदरबारका कर्मचारीको प्रसङ्गमा “धावकगेच्छिम्जा 
कस्य पु ३ प १=गेच्छिम्जाक भन्ने धावक (हल्करा)लाई तीन पुराण एक पण दिन्‌” भन्ने 
उल्लेख आएको छ$ । संस्कृतभिन्न 'पेच्छिम्जाक' यो पद विचारणीय छ । यचे गरी नक्साल 
नारायणचौरको अभिलेखमा 'रोगमाचो दौवारिक, सिन्द्रिर दौवारिकको उल्लेख आएको छ । 


यस प्रकरणमा अब नेपालउपत्यका र आसपासका बस्ती, खोलानाला, पहाड आदिका 
नामबारेमा पनि विचार गर्नु आवश्यक छ । लिच्छविकालकाः अभिलेखहरू केलाई हेर्दा असी 
प्रतिशतभन्दा , बढी स्थानादिको नामकरण संस्कृतभिन्न तात्कालिक जनभाषाबाट भएको देखिन्छ । 
अभिलेखका उद्धरणसहित बिचार गर्दा विस्तृत हुने हुनाले यहाँ यस विषयको चर्चा संक्षेपमा 
मात्र गरिन्छ ।. 


मानदेवको चाँगुको अभिलेखमा -खकम्प्रिङ, दोम्मान प्रदेशको उल्लेख आएको छ $ 


$बो अभिलेख लेभीद्वारा १३ संख्याको रूपमा, नोलीद्वारा ३५ संख्याको रूपमा छापिएको छ। 


@ पूणिमा १६ पुर्णाङ्कको ३६१ पृष्ठ हेर्नुहोस्‌ । 
$ नोलीद्वारा २ संख्याको रूपमा यो छापिएको छ । तर नोलीले छपौँएको पाठमा यी 


ठाउँका नाउँ परेका छैनन्‌ । मूलबाटै यी नाउँ पढिएका हुन्‌ । यस स्तम्भलेखको लिपि, ई 


आकार प्रकारबाट मानदेवको प्रसिद्ध स्तम्भलेखकं,यो खण्डित अंश हो भन्ने देखिन्छ । (पूणिमा 
= पूर्णाङ्कको ७ पृष्ठ हेर्नुहोस्‌ ।) 


SOC A की, 

मानदेवको पालाका देउपाटनका रत्नसङ घका दुइ अभिलेखमा है) दुंलळ गाम, खोपड गाम दुंप्रङ, 
गाम, हास्प्रिझ गाम, यूपगाम, विलिविक्ष, वेम्मा, खैनष्पु प्रदेशको तथा प्रङ प्रिङ, मैशिङ 
वोतवोरुषो, सीताटी, जोल्प्रिङ, प्रयिट्रिखा प्रदेशको उल्लेख परेको छ । 


यसै गरी वसन्तदेवको .थानकोटको अभिलेखमा बू ड: बू गुल्मुं तेपुल, थेञ्चोको उल्लेख आएको 
छ$ । गणदेवको चौकिटारको अभिलेखमा टेग्वल्‌  गामको उल्लेख आएको छ* । 
शिवदेव+अंशुवर्माका भक्तपुर गोलमाढीटोलको अभिलेखमा माखोम्म्रिमको भक्तपुर तुलाछे 
टोलको अभिलेखमा ८7 खिपुङ गामको, बूढानीलकण्ठको अभिलेखमा आङ लाबकसपिता नरसिहको, 
सतुङ गलको अभिलेखमा ^ कादुङ गमको, खोपासीकोई) अभिलेखमा कु्प्पासीको, चाँगुको 
अभिलेखमा -- गुङ दीमक गुमको, प्रोमज्ञेबु प्रोडः निप्रङ प्रोड, प्रोवाङ आदि स्थानको उल्लेख परेको 
छ । यसै गरी अरू अभिलेखमा पनि संस्कृतभिन्न भाषाबाट नामकरण भएका स्थानको 
उल्लेख पाइन्छ । 


अब खोलानाला पोखरी कुलो सोतो आदिका नामबारे अलिकता विचार गरौं । शिवदेव+ 
अंशुवर्माको चाँगुको अभिलेखमा बुर्दुम्बादुल्‌ नदीको, टोखाको अभिलेखमा&9 ज्ञातिखुन्‌ नदीको 
द्वितीय शिवदेवको का. इ. लगनको अखिलेखमा तेङ खुको उल्लेख परेको छ 5 । उपर्यक्त चाँगुको 
अभिलेखमा उदल्मलक सेतु, रिप्शिद्धो सेतुको उल्लेख परेको छ । चाँगुको , उक्त अभिलेखमा 
विल्लिङ्को स्रोत (सोतो) को, पशुपति वज्रघरको अभिलेखमा/^ फंशिन्प्रल्‌ स्रोतको, बलम्बुको 

संवत्‌ ३९९ को अभिलेख नोलीद्वारा ६ सङ्ख्याको रूपमा छापिएको छ । केही थपी 
हामीले पनि इतिहास-संशोधनको प्रमाणप्रमेयको २६४ पृष्ठमा यो छापिएका छौं । अर्को अभिलेख 
नोलीद्वारा १० संख्याको रूपमा छापिएको छ । वीरपुस्तकालयमा रहेको यसको प्रतिलिपिबाट 
अहिले अलि बढी पाठ पढ्न सकिएको छ । यसबाट यो अभिलेख पनि रत्नसङ घकै हो भन्ने 
थाहा पाइन्छ । 

$ 'पूणिमा १४ पूर्णाङ्कको १२६ पृष्ठ हेर्नुहोस्‌ । 

कै नोलीद्वार १९ संख्याको रूपमा यो छापिएको छ । | 

† बेण्डालद्वारा १ संख्याको रूपमा, नोलीद्वारा २४ संख्याको रूपमा यो छापिएको छ । 

८7 लेभीद्वारा ९ संख्याको रूपमा, नोलीद्वारा २५ संख्याको रूपमा यो छापिएको छ । 

©भगवानूलालद्ठारा ५ सख्याको रूपमा, नोलीद्वारा २७ संख्याको रूपमा यो छापिएको छ। 

2 नोलीड्ठारा २८ संख्याको रूपमा यो छापिएको छ । 

६)लेभीद्वारा १२ सख्याको रूपमा, नोलीद्वारा ३१ संख्याको रूपमा यो छापिएको छ । 

= नोलीद्वारा ३४ संख्याको रूपमा यो छापिएको छ । 

कलेभीद्वारा २९ संख्याको रूपमा, यो नोलीद्वारा २९ संख्याको रूपमा यो छापिएको..छ । 

ॐ 'पूणिमा' १४ पूर्गाडूको १२२ पृष्ठ हेर्नुहोस्‌ । 

-^ 'पूणिमा' १४ पूर्णाद्धुका ११९-२१ पृष्ठं हेर्नुहोस्‌ । 


प्र 


अभिलेखमा छ लुल्जुस्रोतको उल्लेख परेको छ । बलम्बुको अर्को अभिलेखमाईूछै कंशुखान खातक 


(पोखरी), ओस्थणं खातकको उल्लेख पाइन्छ । वज्रघरको अभिलेखमा मेकण्डीदुल्‌ तिलमक 
(कुलो) को, लगनको अभिलेखमा चिशिमण्डा तिलमकको उल्लेख आएको छ । 

यसै गरी थानकोटको अभिलेखमा डाँडोको नाम पहुञ्चो, लुम्बचो भन्ने आएको छ। 
फपिङको अभिलेखमा मिदिचो, खाहिचो, ब्रेम्गुंचो, मोगुंचो आदि उल्लेख आएको छ । 

यस्ता उदारहण अनेक दिन सकिन्छ । तर यस प्रसङगमा यति उद्धरण नै विचार गर्ने 
पर्याप्त छ। माथि उद्धत दुंलङ दुंप्रङ ह्वास्प्रिङ प्रङप्रिङ मैशिङ जोत्प्रिङ प्रोम्ज्ञबु प्रोङनिप्रङ प्रोडप्रोवाड 
आदि स्थानका नामहरू किरातपरिवारका भाषाका हुन्‌ भन्न कुरा सामान्य ज्ञानक भरमा पनि 


भन्न सकिन्छ । हुनत भाषाशास्त्रको दृष्टिले राम्ररी अध्ययन गरी यी शब्दको अथ-- 


निर्धारण नगरेसम्म निश्चित रूपमा बोल्नु अलि गाह्लो छ । तैपनि लामो कालसम्म यहाँ 
किरातहरूको शासन चल्यो भन्ने अनुश्रुति चलेर आइरहेको र यहाँका असी प्रतिशतभन्दा बढी 
स्यानका नामहरू किरातपरिवारका भाषासंग मिल्ने पाइएका हुनाले यी नामहरू किरातकालमै 
रहिसकेका थिए भनी अनुमान गर्ने पर्याप्त आधार देखिन्छ । 


पहिलेदेखि प्रचलित भइसकेका हुनाले पछि यी नामहरू फेरे व्यवहार नचल्ने हुनाले यी 
नामहरू फेर्ने कुरै थिएन । यसो हुनाले किरातकालमे रहिसकेका यी नामहरू लिच्छविकालमा 
पनि कायमै .रहे । यिनमा खोपृङ=खोप (भक्तपुर), कुर्पासी (खोपासी), शङगा (सांगा), 
तेग्वल (त्यागल), तेङ खु (टेकु) आदि अनेक नाम अहिलेसम्म कायमै छन्‌ । 

ठाउँ खोलानाला आदिका नाम जस्तै किरात राजाहरूको शासनकालम कायम भइसकेका 
उपर्युक्त कुथेर, शुली, लिङ ग्वल माप्चोक अधिकरण र कर विष्टि वस्तु आदिका नाम लिच्छवि 
शासकहरूले फेर्नु उचित संझेनन्‌ । यसो हुनाले संस्कृतभाषालाई राष्ट्रभाषा बनाई यावत्‌ कुरा 
संस्कृतम लेखाए तापनि पूर्वप्रचलित यी नामहरू लिच्छवि शासकहरूले पूर्ववत्‌ नै लिएको देखिन्छ । 

यति कुराबाट लिच्छविकालको शासनब्यवस्थाको केही आधार किरातकालम कायम भइसकेको 
थियो भन्ने देखिन आएको छ तथा लिच्छेविभन्दा पहिले यहाँ किरातहरूको शासन चलेको 
थियो भन्ने अनुश्रतिलाई यस कुराले निकै अंशमा पुष्टि गरेको छ । विधिवत्‌ उत्खनन 
आदिद्वारा अन्वेषण-परम्परा बसाउन सके प्रामाणिक रूपमा यस कुराको पुष्टि हुने आशा लिन 
सकिन्छ । 


Cl dd 


छै नोलीद्वारा ७६ संख्याको पमा यो छापिएको छ । 
&8 नोलीद्वारा ५५ संख्याको रूपमा यो छापिएको छ । 
† अभिलेख -संग्रह ९ भागका १९-२० पृष्ठमा यो छापिएको छ । 


iss 

(क्रमागत) 
ठ्यासफुको ऐतिहासिक व्याख्या 
>-गौतमबज् वज्राचार्य 


चौतारा अनर्न्तासह भा, चौतारा वंशीधर कुहार 
तथा चौतारा झगल ठाकुर 
“ने. सं. ८३२ (वि. सं. १७६९) आषाढ शुक्ल तृतोयाउप्रान्त चतुर्थो अझ्लेषाउप्रान्त 


मघा नक्षत्र बहस्पतिवारको दिन? चौतारा (प्रधानमन्त्री) अनन्तसिह प्रमानले पशुपतिको नेऋंत 
कुनामा शिवलिङ्ग स्थापना गरे । 
[यसको मुलभाग पूणिमा १२ पुर्णाङ्क ३३ पृ. ३०-३१ पङ क्तिमा छ ।] 
“ले. सं. ८३३ (वि. सं. १७७०) आषाढ कृष्ण सप्तमी रेवती नक्षत्र सुकर्मा योग शुक्रबारको 
दिन२ श्रोवंशीधर. कुह्मरज्यूलाई मुलचोकमा चौतारा (प्रधानमन्त्री) को पगरी दिइयो । मोतीको 
माला सुनका बाला ताशको एक जोर लुगा पनि दिइयो । 
[यसको मूलभाग पूर्णिमा १२ पूर्णाङ्क, २४ पृ. २५-२६ पङ क्तिमा छ ।] 
भास्कर मल्लको राज्यकालमा चौतारा, (प्रधानमन्त्री) को पदमा पुगेका अनेन्तसिह तथा 
वंशीधर यी दुवे व्यक्तिको उल्लेख अन्त कतै देखिएको छैन. । वि. सं. १७६९, १७७० मा 
भास्कर मल्ल १६,१७, वर्षको उमेरका थिए» । त्यस वेला उनंकी आमा भुवनलक्ष्मी 


१. यस दिनको गणना यस प्रकारको छ-- 
ने. सं. ८३२ (वि. सं. १७६९) आषाढ शुक्ल 
गते वार तिथि घ. प. नक्षत्र घे. प. 
आषाढ २८ बृहस्पति तृतीया ६।५० अश्लेषा ०।१९ 
२. यस दिनको गणना यस प्रकारको छ 
ने. सं. ८३३ (वि. सं (१७७०) आषाढ कृष्ण 3 
गते वार तिश्चि छ. प. नक्षत्र _ घ. प. योग घ. प. 
श्रावण ३ शुक्र सप्तमी २७।३ रेवती ४४।१९ सुकर्मा ४५।१२ 
३. ऐतिहासिक पत्रसंगूह दोस्रो भागको ४७ प्‌. हेर्नुहोस्‌ । 
पू० फ० २. 

जीवित थिइन्‌, । 

भास्करमल्लको शासनकालमा नेपालखाल्डोमा आएका डेसिडरी नामक एकजना पादरीले 
आफ्नो भूमणवृत्तान्तमा भास्कर मल्ल , केटाकेटीमै राजा भएका हुनाले उनकी आमा र 
मन्त्रीहरूको हातमा राज्यको सारा अधिकार थियो । पछि भास्कर मल्ल ठूला भएपछि 
आमासंग र्‌ आमाका सहयोगीहरूसँग उनको वैमनस्य भयो भनो लेखेका छन्‌ । त्यहाँ यस्तो 
वर्णन गरिएको छन 

“काठमाडौंका वर्तमान राजा (भास्कर मल्ल) राजगहीमा बस्दा केटाकेटी नै थिए । यसैले 
त्यस वेला उनका आमा मन्त्री र भारदारहरूले राज्यकोष मासे । उमेर पुगेपछि राजाले यी 
सबै कुरा थाहा पाएर रानी (आफ्नी आमा)लाई थुने, उनका मतियारहरूलाई सजाय गरे ।” 
('याँन्‌ अक.उन्ट्‌ अफ्‌ तिबेट्‌' को ३१३, पृष्ठबाट । इप्पोलिटो डेसिडेरीले आफ्नो भ्रमण- 
वृत्तान्त इटाली भाषामा लेखेका थिए। इटाली भाषाको सो पुस्तक धेरै वर्षपछि वि. सं. १९६१ 
मा प्रकाश भयो । सो पुस्तकको अंग्रेजी अनुवाद वि. सं. १९८९ मा फिलिप्पो डे फिलिप्पीद्वारा 
सम्पादित भई निस्क्यो । सो अग्रेजी पुस्तकको नेपाली अनुवादको अंश यो हो ।) 


डेसिडेरीको यस वर्णनबाट भास्कर मल्ल ठूला भएपछि आमासँग कलह भएको हुनाले 
उनले आमालाई र उनका सहयोगीहरूलाई ढुकटी मासेको आरोप लगाई थुने भन्ने हल्ला चलेको 
रहेछ भन्ने बुझिन्छ । 

यस ठ्यासफुमा र अरू ऐतिहासिक सामानहरूमा आमा भुवनलक्ष्मी र छोरा भास्करमल्लको 
परस्परमा कलह भएको कुराको चर्चा कतै देखिएको छैन । परन्तु एकथरी भारदारहरूसँग 
भास्कर मल्ल अतिशय क्रुद्ध थिए भन्ने कुरा ठ्यासफुको निम्नलिखित अंशले बुझाउँछ-- 
oo 

१. सम्वत ८३४ पोषवदि ९ कुन्हु मक्रसंकान्तिकुन्ह बध्त्रयोगिनिस'"-श्लो २ भुवनलक्ष्मी- 
राजपतनीन कीया याक, वन्देन होमाचन संकल्पया वाक्य उपाध्या । 

(देवहर्ष वञ्ाचार्थको संगूहमा रहेको टिपौटे कागतबाट) 


नि. सं. ८३४ (वि. सं. १७७०) पौषकृष्ण नवमी मकरसंक्रान्ति (माघे संक्रान्तिको) 
दिन वञ्रयोगिनीमा श्री २ भुवनेलक्ष्मी महारानीले पूजा गर्नुभयो । बांडाले होम गरे । 
उपाध्यायले संकल्प वाक्य पढे ।] 
यस दिनको गणना यस प्रकारको छ-- 
ने. स. ८३४ (वि. स. १७७०) पौष कष्ण 


गते वार तिथि छ च्यः 
माघ १ बुध नवमी २२।४४ 

ने. सं. ८३४ (वि. सं. १७७१) अधिक आषाढ कृष्ण षष्ठो मङ्गलवारको दिन१ अर्न्तासह 
भाको मृत्यु भयो । यस भन्दा पन्ध्र सोह दिन अघि राजा (भास्कर मल्ल)ले हात्ती चढेर गई 
हात्तीद्वारा अन्तसिहको बगेचाको परखाल रूख भताभुङ्ग पानं लगाई सारा बगैचा बिगानं 
लाउनुभयो, बगेचाका सारा फूलका बिरुवा राजदरबार लगिए ।” 


[यसको मूलभाग पूर्णिमा १२ पूर्णाङ्क ३५ पृ. २५-२७ पङि क्तमा छ ।] 
यताबाट सबै कुरा खुल्दैन तापनि भास्कर मल्ल भारदार अन्तसिहसँग निकै रिसाएका 
थिए भन्ने कुरा स्पष्ट हुन्छ । यी अन्तसिह भा वि. सं. १७६९ मा चौतारा पदमा रहेका 
अनन्तसिह प्रमान नै हुन्‌ कि जस्तो लाग्छ । 


यहाँ वंशीधर कुह्यरले चोतारापदको पगरी पाउँदा मोतीको माला सुनका बाला र ताशको 
एक जोर लुगासमेत पाएको वर्णन गरिएको छ । यताबाट यस वेला प्रधानमन्त्रीले लाउने 
राजकीय पोशाकको विषयमा थाहा हुन्छ । पाथिवेन्द्रको मृत्यु हुँदा बालक राजा भूपालेन्द्रलाई 
गहीमा राखी शासन गरिरहेक) चौतारा लक्ष्मीनारायणलाई उनका विरोधी खसहरूले हमला 
गरी मारी उनको हात काटी उनले लाइराखेंको सुनको बाला खोसेर लिएको वर्णनबाट पनि 
यस कुराको पुष्टि हुन्छ । 


वंशीधर कुह्यर चौतारा पदमा धेरै समयसम्म रहन पाएनन्‌ । चौतारा पद पाएको दुइ 
महीना पनि पूरा नहुँदै उनी खोसिए। उनको पदमा झगल ठाकुर नियुक्त भए । यस 
घटनाको वर्णन ठ्यासफुमा यसरी गरिएको छ--- 


“ने. सं. ८३३ (वि. सं. १७७०) भाद्र कृष्ण तृतीया रेवती नक्षत्र बुहस्पतिवारको दिन» श्रीझगल 
ठाङुरज्यूलाई मूलचोकमा चौतारा (प्रधानमन्त्री) को पगरी दिइयो । यसभन्दा ६ दिनअगाडि 


सुनका बाला लाइदिइ्यो , ताशको लुगा र मोतीको माला दिइयो । बिर्ता पनि दिइयो । पाटनका 
मन्ना 
१. यस दिनको गणना यस प्रकारको छ-- 


ने. सं. 5३४ (वि. सं. १७७१) अधिक आषाढ कृष्ण 
गते वार लि घ. प. 
आषाढ २३ मङ्गल षष्ठी १२।२९ 
२. इतिहास-संशोधनको प्रमाणप्रमेयको २७७,२५० पृष्ठ हेर्नुहोस्‌ -। 
३. यस दिनको गणना यस प्रकारको छ 
ने.-सं. 5३३ (वि. सं. १७७०) भाद्र कृषण 
गते वार तिथि  तघ. पः नक्ष्ैः घः 'प. 
भाद्र २६ बृहस्पति तृतीया २६।१७ रेवती २२।४१ 

राजा र भादगाउँका राजा पाल्नुभयो । पाटन भक्तपुर दुवै देशका राजाले झगल ठाकुरलाई 
मोतीको एकएकवटा माला दिनुभयो । श्रीबंशीधर कुहारलाई खोसेर झगल ठाकुरलाई 
चौताराको पगरी दिइएको हो ।”” 


[यसको मूलभाग पूर्णिमा १२ पूर्णाङ्क ३४ पृ. २९-३२ पङक्तिमा छ।] 


भास्कर मल्लको गोसाइँकुण्डात्राय 


“ने सं. ८३४ (वि. सं. १७७०) कातिक शुक्ल द्वितीया शनेश्चरवारको दिनः राती 
श्रीशोजयभास्कर मल्ल राजा गोसाइँकुण्ड जान परमेश्वरहिटीमा प्रस्थान गरी बस्नुभयो । यसको 
तौन दिनपछि चौथीको दिन धर्मथलीमा पुग्नुभयो । कातिक कुष्ण नवमीको दिन फर्कनुसयो !” 

(यसको भूलभाग॑पूणिमा १२ पूर्णाङ्क ३५ पृ. १-३ पङ क्तिमा छ ।) 
गोसाइँकुण्ड कान्तिपुर राज्यमा पर्ने प्रसिद्ध तीर्थमध्ये थियो । पहिलेदेखि मल्ल राजाहरू बराबर 
गोसाइंकुण्डमा स्नान गर्न जान्थे । यक्ष मल्ल, पाथिवेन्द्र, महीपतेन्द्र भूपालेन्द्रहरूलेगोसाइँ कुण्डमा 
यात्रा गने गएको वर्णन पाइन्छ” । खाल्डोभन्दा बाहिरका व्यक्तिहरू पनि. गोसाइँकुण्डमा 
स्नान गर्ने बराबर जाने गर्थे । पृथ्वीनारायणको उपदेशमा उनका मामाज्यू गोसाइँकुण्ड गएर 
आएको कुरा परेको छ $ । 


भास्कर मल्लको पुत्रजन्म 


ने. सं. ८३४ (वि. सं. १७७०) पोषशुक्ल पूणिसा आदित्यवारको दिन" श्री २ भास्कर 
मल्ल राजा मथाहो (?) मा स्नान गने भनी धर्मथलीमा प्रस्थान गर्नुभयो । यसको दुइ दिनपछि 
राजाको । 


(यसको मूलभाग पूर्णिमा १२ पूर्णाङ्क ३५ पृ. ६-७ पङक्तिमा छ ।) 


१. यस दिनको गणना यस प्रकारको छ-- 
ने. सं. ८३४ (वि. सं. १७७०) कातिक शुक्ल 


गते बार तिथि च यु 
कातिक ९ शनेश्वर द्वितीया २९ ॥४६ 


२. पूर्णिमा ३ पूर्णाङ्कका ४२-४३ पृष्ठ हेर्नुहोस्‌ । 
३. “मामाज्यू पनि निलकंण्ठ पसुपतिको दर्सनलाई देउघाटको बाटो गरि जानुभयाको रहेछ,” 
४, यस दिनकी गणना यस प्रकारको छ-- 
ने. सं. ८३४ (वि. सं. १७७०) पोष शुक्ल 
गते वार तिथि ७. प. 
पौष २१ आदित्य ; पूणिमा. ४६ । २ 

“ने सं. ८३४ (वि. सं. १७७०) पौष कृष्ण एकादशीउप्रान्त द्वादशी अनुराधा नक्षत्र 
गण्डउप्रान्त वृद्धियोग शुक्रवारको दिन' २३ घडी ० पला मिथुन लग्न कुम्भनबांश दोस्रो 
द्र ष्काणमा श्रीश्रीभास्कर मल्लदेवको विवाहिता रानीबाट पहिलो छोराको जन्म भयो । 

र (यसको घूलभाग पूणिमा १२ पूर्णाङ्क ३५ पृ. १२-१७ पडक्तिमा छ ।) 
पुत्रजन्मको खबर पाई ने. सं. ८२४ (वि. सं. १७७०) माघ शुक्ल प्रतिपदा बुधवारकों 
दिन भास्कर महल फकंतूमयो । यस दिन श्लौ ३ चाँगुनारायण ल्याइनुभयो, देवताको स्वागत 
गर्ने राजा जानुभएन, राजमाता मात्र जानुभयो । 
(यसको मूलभाग पूर्णिमा १२ पूर्णाङ्क ३५ पु. ८-९ पङक्तिमा छ ।) 

ने. सं. ८३४ (वि. सं. १७७०) चेत्र शुक्ल पूणिसा शनेश्चरवारको दिन» श्री २ 
भास्कर मल्ल महाराजका छोराको केही पनि रोग नलागीकन मृत्यु भयो । 

(यसको भूलभाग पृणिमा १२ पूर्णाङ्क ३५ पृ. २३-२४ पड क्तिमा छ ।) 

यहाँ भास्कर मल्ल तीर्थस्नान गर्न गइरहेको समयमा वि. सं. १७७० पौषमा विवाहिता 
रानीतर्फबाट उनको पुत्रजन्म भएको र तीन महीना पनि नपुग्दै राजपुत्रको मृत्यु भएको कुरा 
लेखिएको छ । देवहर्ष वज्राचार्यको संगूहमा रहेको एउटा टिपौटे कागतमा पनि यस घटनाको 
वर्णन यसरी गरिएको छ-- 

“सम्बत्‌ ८३४ पौषवदि ११ कुन्हु अनुराढा नक्षत्र सुक्रवाल थ्वकुन्हु ओ २ भास्कर मल्ल 
महाराजाया प्रजाया महाभागेस श्री २ सावजु जात जुव दि । थ्व नेकुन्हु श्री २ भास्कर 
मल्ल फलूंकलन लिहा विज्याक दि ।'"'चेत्र शुदि पुनिसि कुन्हु साहेवजु अमाग जुओ दिन 
जुलो सम्बत्‌ ८३४ ।” 


१. यस दिनको गणना यस प्रकारको छ-- 
ने. सं. ८३४ (वि. सं १७७०) पौष कृष्ण 
गते वार तिथि घः पः नक्षत्र घ» पः योग घ, प. 
माघ ३ शुक्र एकादशी २२।१ अनुराधा ५२३६ गण्ड ६। २३ 
२. यस दिनको गणना यस (प्रकारको छ 
ने, सं. ८३४ (वि. सं. १७७०) माघ शुक्ल 
गते वार तिथि ख. 'पः 
माघ ८ बुध प्रतिपदा २।७ 
३. यस दिनेको गणना यस प्रकारको छ 
ने. सं. ८३४ (वि. सं. १७७०) चैत्र शुक्ल 
गतेः बार क” विधि कः पः 
चैत्र २२ शर्नशचर पूणिमा ७। २६ 

[ने. सं. ८३४ (वि. सं. १७७०) पौष कृष्ण एकादशी अनुराधा नक्षत्र शुक्रवारको दिन 
प्रजाको ठूलो भाग्यले गर्दा श्री २ भास्कर मल्लको राजकुमारको जन्म भयो । यो खबर 
सुन्नुभएको दिनमा भास्कर मल्ल फनुफल (? ) बाट फकंनुभयो ।““ने. सं. ८३४ (वि. सं. १७७०) 

चेत्रशुक्ल पूणिमाको दिन राजकुमारको मृत्यु भयो ।] 

यहाँ दिइएका तिथिमिति, ठ्यासफुले दिएका तिथिमितिसँग ट्वाक्कै मिल्न आएका हुनाले 
दुइटै ऐतिहासिक सामानको प्रामाणिकतामा पुष्टि भएको छ । 

ठ्यासफुमा भास्करमल्लका बालक छोरा केही पनि रोग नलागीकन अकस्मात्‌ मरेको वर्णन 
गरिएको छ । डेसिडेरीले यस विषयमा यस्तो सुनेका थिए-- 

“भास्कर मल्लका बडा महारानीतफंबाट पुत्रजन्म भयो । त्यो थाहा पाई उत्तराधिकारीको 
अब टुङ्गो लाग्यो भन्ने विचार गरेर नेवारहरूले राजा भास्कर मल्ललाई माने जाल गरिरहेका 
थिए ॥ राजाले त्यो सानो बालकलाई मानं हुकूम दिए। त्यसपछि उनले फेरि अर्को छोरा 
होला भन्ने डरले बडामहारानीसंग सहवास कहिल्यै गरेनन्‌ ।” 


(यॉन्‌ अकाउन्ट्‌ अफ्‌ तिबेट्को ३१३ पृष्ठबाट) 
यताबाट राजा भास्कर मल्लले आफ्ना बालक छोरालाई माने लाए भन्ने हल्ला डेसिडेरीले 
सुनेका रहेछन्‌ भन्ने बुझिनाले रोग नलागीकन बालकको अकस्मात्‌ मृत्यु भयो भन्ने ठ्यासफको- 


वाक्यले कुने रहस्यलाई संकेत गर्दछ भन्ने बुझिन्छ । परन्तु निश्चयात्मक अरू कुने ` प्रमाण 
नपाइएसम्म तथ्य घटना के हो बुझ्न सकिदैन । 


[- यक्ष निबन्धमा परेका तिथिमितिको गणना देवीप्रसाद भण्डारीले गरिदिनुभएको हो । | 


&> 7: आहि. 


ऐतिहासिक शिरोमणि श्रीबाबुराम आचार्यज्यूसंग 
प्रार्थना 


>5शड्रमान राजवंशी 


राज्यच्युत भई यताउति लरखरिएका जयप्रकाश मल्लले पछि फेरि मौका पारी कान्तिपुर 
प्रवेश गरेको विषयमा ऐ. शि. बाबुराम आचार्य॑ज्यूले यस्तो लेख्नुभएको छ-- 

कान्तिपुरको राजनैतिक अवस्था पनि दिनंपरदिन बिभ्रॅदै गएको थियो । रानी जयलक्ष्मीका 
प्रियपात्र भएर गरुडसिंह भँडेल राजदरबारमा हर्ताकर्ता भएका हुनाले राजधानीका वासिन्दाहरूमात्र 
होइनन्‌ तौढिक पनि दिक्क थिए । यस अवस्थामा कीतिपुर इलाकाका जनतालाई हात लिएरु 

कान्तिपुरको प्रशासनयन्त्र भत्काई त्यहाँको प्रशासन आफ्नो हातमा लिने उद्योगमा जयप्रकाशमल्ल 
लागे ।'““““““उस समयमा ललितपुरका ठकुराइभित्रको कीतिपुरका वरिपरि घना जंगल रहेको 
हुनाले त्यहाँ गोप्य तवरसंग सैनिक संकलन हुन सक्तथ्यो । यस कारण त्यो जङ्गल रक्षा गर्ने 
बहाना गरी राज्यप्रकाश मल्लले एक आज्ञा-पत्र निकालेर (१७ मार्च, १७५० ) जङ्गलभित्र 
बाहिरिया मानिस पस्न नपाउने गराइदिएका हुनाले जयप्रकाश मल्ल त्यहीं सरेर तौढिकको 
विरूद्ध आक्रमण गर्ने सुरसार गर्ने लागे । कीतिपुरका निवासी ज्यादा जसो शिल्पकार शाक्य र 
कृषकडंगोल थिए । शाक्यहरूबाट ता हतियार भिर्ने काम हुँदैनथ्यो, कृषक डंगोलबाट हुन्थ्यो । 
तर कीतिपुरका इलाकामा परेका थानकोट, सतंगोल र बलम्बुतिरका राजकर्मचारी भएका 
मानिसहरू र कृषक भइरहेका डंगोल पनि हतियार लिएर अधि सर्नसक्तथे । संभवतः 
यिनीहरूलाई नै सैनिक बनाएर कीतिपुरमा गोप्य तवरले संकलन गरी जयप्रकाश मल्लले आफैं 
सेनापति भई कीतिपुरबाट रवाना भई विष्णुमती तर्दानतर्दा गरुडसिह भँडेल भागेर नुवाकोट- 
तिर लागे र राजदरबारमा खलबली मच्चियो । कान्तिपुरका निवासीहरूले पनि स्वागत गर्दा 
विना रक्तपातसंग जयप्रकाश मल्लले राजदरबारमा प्रवेश गरे (३० अप्रिल १७५० व । 


[श्री ५ बडामहाराजाधिराज पृथ्वीनारायण शाहको संक्षिप्त जीवनी 
दोस्रो भागका २८८-२८९ पृष्ठ] 
जयप्रकाश मल्लले कीतिपुरमा आफ्नो किल्ला बनाएका थिए भन्ने विषयमा ऐ. शि. ज्यूले 
दिनुभएको प्रमाण-- 


“जयप्रकाश मल्लले भगवती वन (कमल वनका चेला) लाई कीतिपुर-मुकामबाट लेखेको पत्र 
पनि नुवाकोटका धामीसंग रहेछ । यसको प्रतिलिपि यस प्रकारको छः 


श्री ३ पशुपतिजेयति 


स्वस्ति श्री मत्पशुपति चरणकमलेत्यादि श्रीमन्महाराजाधिराजा श्रीश्री जयप्रकाश मल्लदेवानां सदा 
समरवियिनाम्‌ श्रीभगवतिवन गोसाइको नमोनारायण वाचना आगे इहा हमारे कुशल आनन्द 
है उहा आपका कुशल आनन्द हमेशा चाहितौ बहुत षातिर्ज्माहै आगे हकीगत सब भलीहे 
आपका पाश गुदरवानको भेजाहँ जो गुदरवाना कहे सोआपने प्रमान मानना कहा जो करना 
तुमारे चार भाइ वंधुह और वन पंथ सो लेर आउना बावा गुदर कहै सो जिनीश समेत 
आउना आपह सो कमलवन गोशाइका चेले हौ सोमेरा अतीत हौ कौनै वातमो अविश्वास 
नमानना वहुत क्या लेषए आप सज्ञान हौ मु. कीतिपुर 


[श्री ५ बडामहाराजाधिराज पृथ्वीनारायणशाहको संक्षिप्त जीवनी 
दोस्रो भागको ३०५ पृष्ठ ] 


वि. स. २०२३ मार्ग पौषमा श्री ५ को सरकार पुरातत्त्व विभागले प. १ नम्बर धैबुङमा 
रहेको जयमङ्गल पौडेलकी पत्नीको अभिलेखको उतार ल्याउन मलाई फोटोग्राफर सानुराजा 


१६ 


शाक्य र पियन धर्मरत्न वज्ञाचाये साथ दिई खटाएको थियो । यस यात्रामा नुवाकोटमा 
पाइएका अरू ऐतिहासिक सामान पनि खोजी गरी मैले ल्याएको थिएँ । ती सामानमध्ये कतिपय 
सामान पुरातत्त्व विभागमार्फत ऐ. शि. ज्यूले लिनुभएको थियो । तीमध्ये उहाँले माथि उद्धरण 
गर्नुभएको पत्र पनि परेको छ । सो पत्रको चित्रप्रतिलिपि पनि ल्याइएको थियो । मैले सो पत्र 
पुरातत्त्वविभागबाट हालसालै प्रकाशित प्राचीन नेपाल नामक पत्रिकाको दोस्रो अङ्कको १२ 
पृष्ठमा प्रकाश गरेको पनि छु। सो पत्रको शुद्ध पाठ यस प्रकारको छ- 


श्री ३ पशुपतिजयति 
नारायण 


(१) स्वस्तिश्रीमत्पशुपतिचरणक्कमलेत्यादिश्रीमन्महाराजाधिरा- 
(२) जनश्नीश्रीजयजयप्रकाशमल्लदेवानां सदासमरविजयिनाम्‌ 
(३) श्रीभगवतिवन गोशांईको नमो'*''''""-वाचना आगे इ 
(४) हा हमारे कुशल आनन्द हुँ, उहा आपका कुशल आनन्द हमेशा 
(५) चाहि. तो बहुत षातिर्ज्मा रहें. आगे हकीगत सब भली हें. आ 
(५) पका पाश, गुदर बाबाको भेजा हे, जो गुदर बाबा बहे सो. आ 
(७) पने प्रमान मानना, कहा जो करना, तुमारे चार भाई बंधु 
(=) है. और बन पंथसो लेर आउना । बाबा गुदर कहें. सो जि 
(९) नीश समेत आउना, आप हैं. सो: कमलवन गोशाईका 
(१०) चेले हौ. सो मेरा अतीत हौ, कोते वातमो अविश्वास नमानना 
(११) बहुत क्या लेषऐ. आप सज्ञान हो. मु. कांतिपुर- 
यहाँ मुकाम कान्तिपुर स्पष्ट छ । सन्देश नहोस्‌ भन्नानिमित्त चित्रको प्रतिलिपि पनि ,दइएको छ । 


यस कारण राज्यच्युत भएका जयप्रकाश मल्लले कीतिपुरमा किल्ला बनाएका थिए भन्ने 
कल्पनाको आधारे भासिन्छ.। यस कारण यस विषयमा फेरि विचार होस्‌ भनी विद्याप्रेमी 
ऐ. शि. ज्यू संग सविनय प्रार्थना गर्देछु । 


(१.) ऐ. शि. बाबुराम आचार्यज्यूले यो अभिलेखको उतार ल्याउन गराउनुभएको 
आदेशअनुसार पुरातत्त्वविभागले यो काम गरेको हो । 


२. पुरातक्त्वविभागको सौजन्यबोट यो पत्रको तस्वीर संशोधन-मण्डलले पाएको हो । 


कान्तिपुरका राजा जयप्रकाश मल्लले भगवतिवन गोसाईलाई लेखेको पत्र 


(क्रमागत) 

श्री ५ पृथ्वीनारायण शाहको समयका निश्चित 
संवत्‌ र तिथिसितिहरू 
(रेतिहासिक टिप्पणीसहित) 


देवी प्रसाद भण्डारी 


पृथ्वीनारायण शाहले मनकामना, वकेश्वर महादेव र सिद्धको पूजाका निमित्त २०० 
मुरी माटो (५० रोपनी) खेत गूठ राखी वि; सं. १८२० वैशाख १८ गते बुधबारका दिन 
ताम्रपत्र गरिदिए । 

“श्रोशाक्े १६८४ वेशाख शुदि १५ रोज ४ स्वस्तिश्रोगिरिराजचक्रचूडामणिनरनाराय- 
णेत्याविविविधबिरुदावली विराजमानमानोच्नतश्ी मन्महारा जाधि राजश्री श्री श्री मत्पृथ्वी ना रापण सा देवले 
वक्रांका शेराको वह्या. खण्डको मुरि २०० लगापातशुद्धा षेत्‌ श्रीमनकामना श्रीवकेश्वर 
महादेव श्रीसिद्धकन गूठ चहाँजा. एस्‌ षेतका धानमध्य श्रीमनकामनाकन रोजको व्य हाँन्‌ 
माना १ अक्षता व्याजुका मुठि ५ धूप वाति फूलपाति श्रीखण्ड शक्तत्रन्दन नेवेद्य श्रोवकेश्वरकन 
व्याँहाँन मात्रै माना १ अक्षता धूप दीप वाति नेवेद्य ठलादशेंमहाँ राँगो १ बोक्या १ 
श्रीसिद्धकन बोक्या १ वाह १२ पुगिमाका बोक्या १२ चंत्यांदशेंमाहां बोक्या १ एति सभे 
एवे गुठमध्य काम गनु. फिरि रोजको माना ४ धान्‌ परेखाके आहारा गनु'. यसे गूठ मध्य ॥ 
॥ एस्‌ बातका साक्षि युवराज प्रतापसिंह शाहदेव संवत्‌ १८२० शुभम्‌ भूबात्‌ ।” 

sn ढोकामाथि टाँसिएको यो ताम्रपत्र इतिहास-प्रकाश ` १ अङ्कको ४८ 
पृष्ठमा र पृथ्वीनारायण शाहको उपदेशको ८५४ पृष्ठमा छापिएको छ । | 

“शाके १६०५ संवत्‌ १८२० साल वैशाख शुदि १५ रोज ४ मा श्रोमनकामना, श्रोवकेश्वर, 
श्रीसिद्धलाई वक्रांशराको वलाखण्ड मुरी २०० लग्गा यतिशुद्धा गुठ चढाया । रोज नित्य पुजा 
गर्नू । दशेमा रांगा, बोका लगी बलि गर्ने । रोज रोज परेवालाई ४ माना धान खुवाउन्‌ । 
पुणिमा प्रति बाहु महीनामा १।१ बोका भोग दिन्‌ भनी लालमोहरको दानपत्र गरो 
गुठी चढाया ।” 

(भाषावंशावलीबाट) 

यस दिनको पञ्चाङ्ग यस प्रकारको छ-- 

वि. सं. १८२० (शाके १६८५) वैशाख शुक्ल 
गते वार तिथि: घडी 
वैशाख १८ बुध पूणमा ४० 
(पात्रोबाट) 
पू० फ० ३. 

एतिहासिक टिप्पणो-- 


यो ताम्र पत्र पृथ्वीनारायण ' शाहले. गोरखा भेकका प्रसिद्ध देवता मनकामना, वकेश्वर 
महादेव र सिद्ध (पीठ) हरूको नित्यपूजा तथा पर्वपर्वंमा विशेष बलिपूजाको निमित्त २०० 
मुरी माटो अर्थात्‌ ५० रोपनी खेतको लगापातसमेत गूठ राखी सो पूजा चलाउन गरिदिएका 
हुन्‌ । यस ताम्रपत्रमा उल्लेख गरिएका संवत्‌ २ तिथि वारको गणना गरी हेर्दा र त्यसै सालको 
पञ्चाङ्गसंग भिडाई हेर्दा उक्त तिथि वारादि सबै मिल्न आउँछन्‌ । यस ताम्रपत्रमा गूठीको आयस्ता- 
बाट देवदेवीको नित्यपूजा गर्ने र पर्वपर्वमा विशेष पूजा गने तथा प्रतिदिन परेवालाई आहारा 
खुवाउन ४ मानाका दरले धान छर्ने कुरा परेको छ । 


यो ताम्रपत्र गरिदिनुभन्दा ` ७ महीना जतिअघि (वि. सं. १८१९ आश्विन २२ 
गते?) मकवानपुरका राजा दिग्बन्धन सेन नहरिहरपुरबाट भागेकां हुनाले उनलाई पृथ्वी- 
नारायण शाहले पक्रन सकेका थिएनन्‌ । उनलाई नपत्रेसम्म पृथ्वीनारायण शाहलाई त्यस कुरामा 
चिन्ता छँदै थियो । उसमाथि लगत्तै (वि. सं. १८१९ पौष २७ गते२) बङ्गालका नवाब 
मीरकासिमको ठूलो फौज आई गोरखालीहरूले (वि. सं. १५१९ भाद्र ९ गते$) विजय गरेको 
मकवानपुरमा! अकस्मात्‌ आक्रमण गर्‍यो । यस वेला पृथ्वीनारायण शाहले: लडाइँ गरी राज्य बढाउन 
थालेको १९।२० वर्ष भइसकेको थियो । त्यतिका वर्षसम्म लगातार भने जस्तै छिमेकी राजा- 
हरूसंग लडाइँ गरी पृथ्वीनारायण शाहले गोरखा राज्यलाई बढाउँदै आएका थिए । लडाइँका 
मैदानमा दाउ खेली शत्रु हटाउने विषयमा विशेष अनुभव पृथ्वीनारायण शाहलाई थियो 
तापनि त्यतिञ्जेलसम्म शक्तिशाली विदेशी फौजसंग मुकाबिला गर्नुपरेको थिएन | छिमेकी सेन, मल्ल, 
शाह राजाहरूवँग लड्ने सैनिक शक्तिले मात्र बङ्गालका नवाब मीरकासिमको फौजसँग लड्नु 
गाह्लो थियो । केही गरी ती फौजसँग ,लड्दा" हारियो भने आफ्नो - राज्यको. एक.. दुइ प्रान्त 
मात्र जाँदैनथ्यो; वर्तमान नेपाल-राज्य नै जाने सम्भावना थियो । यस्तो खतरा थियो तापनि 
अःफूले आर्जेको राज्य थाम्नाका निमित्त: दुढतापूर्वक शत्रु हटाउने उद्योगमा पृथ्वीनारायण शाह 
लागे । आफ्नो बुद्धि र बलले भ्याएसम्मको उपाय. उनले गर्न थाले । त्यस वेला मनकामना, 
वकेश्वर, सिद्धपीठ आदिलाई “यो नवाबको . फौजलाई दमन गरी हटाउन सकें र मकवानपुर 
आदि प्रदेशमा आफ्नों अधिकार स्थिर गराउन सकें भने म नित्य पूजा र प्रत्येक पर्वमा बलि 
चढाउनाका निमित्त गूठ चढाउनेछु” भन्ने भाकल पृथ्वीनारायण शाहले गरेका हुनन्‌ भन्ने 
कुरा यताबाट झल्कन आउँछ । 

पृथ्वीनारायण शाह इष्टदेवताहरूको अनुष्ठान पूजापाठ आदि काम आफ्ना मानिसहरूद्रारा 
गरि नै रहन्थे भन्ने कुराको पुष्टि वि, सं. १८२१ आश्विनमा उनले ज्ञानकर बाँडालाई लेखेको पत्र*को 

१. पूणिमा चौयो वर्षका १४७-४९ पृष्ठ हेर्नुहोस्‌ । 

. पूणिमा चौथो वर्षका ३८२-८५ पृष्ठ हेर्नुहोस्‌ । 

. पूणिमा चौथो वर्षका १३-३३ हेर्नुहोस्‌ । 

. यो पत्रको सम्पूर्ण भाग अर्को अङ्कमा मितिक्रमले दिइनेछ । 

“उप्रान्त ` श्रीमनकामना वसुं कि 'इन्द्रायणीघाट ` वसुः भनी 'विति गरि पठाइछस्‌, तमा 
केहि कुरा भन्छ भन्या ताहि श्रीमनकामनामा नै वसेर माघसंम पश्चिमको कटक थाम्‌ यो 
वाक्यबाट पनि हुन्छ । पृथ्बीनारायण शाहले देवदेवीहरूमा आस्था राखी धामिक कृत्यउपर 
श्रद्धा गरेका, यस्ता उदाहरण अन्त पनि पाइन्छन्‌ भन्ने कुरा पूर्णिमा ११ पूर्णाङ्कका २४-२६ 
पृष्ठमा परिसकेको छ ! 

i + = 

पृथ्वीनारायण शाहले नेपालंखाल्डोदेखि पूर्व पौतीतिरका प्रदेशमा आक्रमण गर्ने प्रबन्ध 
मिलाउन आफ्ना भारादार रामकृष्ण कुँवरलाई बि. सं. १८२० आषाढ २२ गते शनेश्चरवारका 
दिन पत्र लेख? । 

“पनोतिका भोटेहरूसँगको कुरो गर. साजाकोट जागीरको मोहर गरी पठाएको छ. त्यो 
मोहोर पनी लेउ. मिझाऱ्याका भाई छोराका वलक पनी झिकी हाम्रो काम पुऱ्यापछि सये तिन 
सिक्का सुना चुरा घोड़ा सिरोपाउ वक्धौंला. हाम्रो यताबाट कमाउनेकन पनो बक्सौंला, काम 
पनि नजीक श्रायो. ताहा कुरा चाडो गर. 


इति संवत्‌ १८२० साल आषाढवदि ७ मुकाम नुवाकोट. 


[मिझायाका =गाउंको थरी अथवा मुखियाको । वलक=चाडपर्वमा सौगातका रूपमा बुझाइने 
चीजबीज । सये तिन सिक्क्रान्त्तीन सय रुपियाँ । सुन चुरा=सुनका बाला । सिरोपाउ=िरदेखि 
पाउसम्म पहिरने लुगा र गहना । कमाउनेकन=शत्रुपक्षका मानिसलाई हात लिई आफ्ना पक्षमा 
मिलाउन सक्ने मानिसलाई] 

यस दिनको पञ्चाङ्ग यस प्रकारको छ-- 

वि. सं. १५२० आषाढकुष्ण ( पूर्णान्तमानले) 
` गते वार तिथि घडी 
आषाढ २२  शनेश्चर. सप्तमी ४५ 
(पात्रोबाट ) 
एतिहासिक टिप्पणी-- 

यो पत्र पृथ्वीनारायण शाहले नुवाकोटबाट रामकृष्ण कुँवरलाई लेखेका हुन्‌ । यंसं पत्रमा 
उल्लेख गरिएका संवत्‌ र तिथि वारको गणना गर्दा र त्यसै सालको पञ्चाङ्कसँग भिडाई हेर्दा 
उक्त संवत्‌का तिथि वार सबै मिल्न आउँछन्‌ । यस पत्रमा रामकृष्ण कुँवरलाई जागीरको 
लालमोहर पठाइदिएको कुरा र पनौतीका मुख्य मानिस (मिझार) हरूसँग सम्पर्क राखी त्यहाँका 
-मिझारहरूद्रारा.. अरू मानिसहरूलाई आफ्ना - पक्षमा ल्याई त्यतातिरको काम फत्ते भएपछि 
रामकृष्ण कुंवरलाई तथा आफ्ना पक्षमा सम्मिलित भई कामं गरिदिने ती मूख्य मानिसहरूलाई 
समेत पुरस्कार दिउँला भन्ने कुरा परेको छ । 


१. यो पत्र ऐ. शि. बाबुराम आचार्येबाट प्राप्त भएको हो । 


२० 


वि. सं. १८१८ ज्येष्ठ ३० गते नेपालखाल्डोदेखि पूवेतिर चौकोट विजय भएपछि? 
त्यसतफेको युद्ध बन्द गरी पृथ्वीनारायण शाह दक्षिण (मकवानपुर) तिरको युद्धमा लागेका 
थिए । वि. सं. १८१९ भाद्र ९ गतेको आक्रमणले मकवानपुर, आश्विन २ गतेको आक्रमणले पूर्व 
तिमालकोट, आश्विन ९ गते र २० गतेको आक्रमणले सिधुलीकोट विजय भई गोरखालीहरूको 
अधिकार जमेको हो । त्यस विजयबाट नेपालखाल्डोको चारंतिरका प्रदेशहरूमा आफ्नो 
अधिकार राम्रोसँग जमेको हुनाले नेपालखाल्डोलाई घेरा हाल्न पूर्वतिरबाट वरवर बढ्दै 
आउने विचार पृथ्वीनारायण शाहले गरे । त्यस वेला पूर्वेपट्टिबाट खाल्डोतर्फ बढ्दै आउन पहिले 
पनौती, बनेपा आदि प्रदेश नै विजय गर्नु आवश्यक परेको थियो । त्यस कारण पनौती,. बनेपा 
आदि प्रदेशमा आक्रमण गर्ने योजनो पृथ्वीनारायण शाहले मिलाएका थिए । त्यसै वेला 
अकस्मात्‌ बङ्गालका नवाब मीरकासिमको ठूलो फौज आई गोरखालीहरूले भरखर विजय गरेको 
मकवानपुरमा आक्रमण गरिदिय । त्यस विदेशी. शक्तिलाई दमन नगरी आफ्नो रांज्य बढाउने 
यस योजनामा पृथ्वीनारायण शाह लाग्न पाएनन्‌ । नवाबको मूसलमानी फौजलाई हराई फर्काए- 
पछिरै मात्र पृथ्वीनारायण शाह यसतफंको काममा लाग्न पाएका थिए । उनको त्यही पूर्व योजना- 
अनुसार रामकृष्ण कुंवर केही दिन अगाडि पनौतीतिरका मुख्य मानिसहरूलाई हात लिई त्यता- 
तिरको काम पटाउन त्यस भेकतिर गइरहेका थिए भन्ने कुरा यस पत्रको 'पनौतिका भोटेहरू- 
संगको कुरो गर” यस वाक्यबाट व्यक्त हुन्छ । 

पनौतीतिर भोटेहरू नै ठूला ठालुमा गनिएका थिए। उनीहरूको थरी वा मुखियालाई 
मिझार भन्ने चलन थियो । मिझारकँ अधीनमा त्यस ठाउँका मानिसहरू रहेका थिए । त्यस 
कारण पृथ्वीनारायण शाहले रामकृष्ण कुंवरद्रारा पनौतीका मिझारका भाइ छोराहरूलाई हात 
लिई आफ्नो काम पटाउनाका लागि उनीहरूलाई “हाम्रो पक्षमा सम्मिलित भई हाम्रो काम 
सफल गराइदिएमा तिमीहरूले सरकारलाई तिर्नु पर्ने वलक -झिकिदिनेछू (माफ गरिदिनेछु ) ; 
काम अनुसारको पुरस्कार पनि दिनेछु” भन्ने कुरा र आफनो काम सफल भएपछि रामकृष्ण 
कुंवरलाई पनि शिरपाउ आदि पुरस्कार दिनेछु भन्ने कुरा यस पत्रमा उल्लेख गरिएको “मिझाऱ्याका 
भाइ छोराका वलक पनि झिकी हाम्रो काम पुऱ्यापछि सये तिन सिक्का सुनचुरा घोडा सिरपाउ 
बवसौंला, हाम्रो यताबाट कमाउनेकन पनी बक्सौंला” यस वाक्यबाट व्यक्त हुन्छ । यस. पत्रको 
विशेष चर्चा पृथ्वीनारायण शाहको उपदेशको ९८८-५९ पृष्ठमा गरिएको छ । 


(क्रमशः) 
Me 
१. पूर्णिमा चौयो वर्षका २८-३० पृष्ठ हेर्नुहोस्‌ । 


२. पूर्णिमा चौथो वर्षका ३१-३३ पृष्ठ र १४३-४७ पृष्ठ हेर्नुहोस्‌ । 
३. पूणिमा चौथो वर्षका ३८5२-८४ पृष्ठ हेर्नुहोस्‌ .। 


PN] 

आचार्य कौटल्य र श्री ५ पृथ्वीनारायण शाह 


-नयराज पन्त 


मौर्य साम्राज्यको स्थापना सम्राट्‌ चन्द्रगुप्त मौर्यले गरेका हुन्‌ तापनि उनलाई बाटो देखाउने 
उनका गुरु तथा मन्त्री आचार्य कौटल्य हुन्‌ ' । कौटल्यको सुप्रसिद्ध ग्रन्थ कौटलोय अर्थशास्त्र 
पाणिनिको अष्टाध्यायी जस्तै बेजोडको भएर रहेको छ । त्यस ग्रन्यबाट कौटल्य कस्तो विचार 
गर्थे भन्ने कुरा हामीलाई थाहा हुन्छ । 

नेपाल अधिराज्यको स्थापना अर्थात्‌ नेपालका टुक्रा टुक्रा भएका खण्डको एकीकरणको प्रारम्भ 
श्री ५ पृथ्वीनारायण शाहले गरेका हुन्‌ । श्री ५ पृथ्वीनारायण शाह कस्तो विचार गर्थे भन्न 
कुरा उनको उपदेशबाट हामीलाई थाहा हुन्छ । 


यी दुइ राजनीतिज्ञका विचारको विषयमा तुलना गर्ने यो निबन्ध लेखिन लागिएको छ । 
तुलना गर्दा साधम्यं र वैधम्येमा राम्रो दृष्टि दिनुपर्ने हुनालेःपहिले त्यसै: गरिन्छ ॥ 


साधम्यं 
कोटल्य पृथ्वीनारायण 
मौर्य सास्राज्यका संस्थापक नेपाल अधिराज्यका संस्थापक 
भारतमा रजाई गनं आएका नेपालमा रजाइँ गर्न आएका विदेशी 
विदेशी यवनलाई जिती धपाउने मुसलमान तथा श्रङग्रेजलाई जितो धपाउने 
वंध्य 
कौटल्य क अपणीतारायण । 
मन्त्री मै राजा... . 
ठ्ला विद्वान्‌ _ साधारण पढेगुनेका 
प्रसिद्ध ग्रन्थकार ग्रन्थ ` खेन 


यसरी हेर्दा साधर्म्यं थोरै र वैधम्यं धेरै देखिन आएका छन्‌ तापनि एक असाधारण गुण 
दुवैमा छ; त्यो हो विदेशी आक्रमणकारीलाई धपाउनु । भारतलाई विदेशीहरूले पददलित 
गरेको कुरा प्रसिद्ध भएको हुनाले त्यसलाई कोट्टयाइरहनु पर्दैन । यवन पनि भारतमा रजाइँ 

१, पूर्णिमा चौथो वर्षका २२९-३० पृष्ठ हेर्नुहोस्‌ । | 

२. श्री ५ पृथ्वीनारायण शाहको उपदेश उनले आफ्नो अन्त्य समयमा बोलेका कुराको _ 
सङ ग्रह हो, ग्रन्थ होइन । क : 


२२ 


गर्ने आएका थिए । तिनलाई जिती धपाउने कौटल्य भारतीय इतिहासमा अनुपम छन्‌ । नेपालमा 


विदेशी आक्रमणकारी मुसलमानले लूटमार मच्चाएको कुरा प्रख्यात छ- । नेपालमा रजाइँ 


गनं आएका मुसलमान र अङ'ग्रेजलाई जिती धपाउने पृथ्वीनारायण नेपालको इतिहासमा 
अनुपम छन्‌ । 
एक जना. मानिसले लडेर लडाइँ जितिने होइन । राज्यसञ्चालन गर्ने नीतिले लडाइँमा 
ठूलो असर पार्दछ । कोटल्यको नीति उनको अर्थशास्त्रमा र पृथ्वीनारायणको नीति उनको 
उपदेशमा पाइने हुनाले तिनको तुलना अब गरिन्छ । 
एवं द्रव्यद्विपवनं सेतुबन्धमथाकरान्‌ । 
रक्षेत्‌ पूर्वकृतान्‌ राजा नवांश्चाभिप्रवतंयेत्‌ ॥४७॥ 
(कौटलीय अर्थशस्त्र २१) 
[राजाले अघिदेखि चलिआएका द्रव्यवन (जिनिस माल हुने वन) हस्तिवन (हात्ती हुने वन): 
सेतुबन्ध (बाँध) र खानिको रक्षा गर्नुपर्छ । यी कुरा .नयाँ नयां पनि चलाउँदै जानुपछे । ] 
यस विषयमा पृथ्वीनारायणले यस्तो बलिका छन्‌-- 
आफ्ना देसको जिनोस्‌ जरिबुटि देस ल॑ जानु र नगत बेचनु. 


गह्ठो बनन्या जग्गामा घर भया पनि घर अरु जग्गामा सारि 
कुलो काटि षेत बचाई अवाद गर्नु, 
षानो भयाका ठाउमा गाउ भया पनि गाउ अरु जग्गामा सारिकन 
पनि षानि चलाउनु, 
? (पृथ्वीनारायण शाहको उपदेशबाट) 


यहाँ हस्तिवनबाहेक अरू कुरामा कौटल्य र पृथ्वीनारायण सहमत छन्‌ । कोटल्यले आफ्ना 
सूत्रको अलिकता व्याख्यां पनि गरेका छन्‌ । यताबाट हस्तिवनको विषयमा पृथ्वीनारायणले 


किन बोलेनन्‌ भन्ने कुरा खुल्छ- 
द्रव्यवनं दुर्गेकमंणाम्‌ ॥४२॥। यानरथयोश्च ॥।४३॥ 


(कौटलीय अर्थशास्त्र ७।१४) 


[ द्रव्यवन किल्लाको कामको मूल आधार हो । सवारी र रथको प्नि मूल आधार 
-द्रव्यवन हो ।] 


हस्तिवनं हस्तिनाम्‌ ॥ड४॥ 
:(कौटलीय अर्थशास्त्र ७।१४) 
१. पूणिमा' 5 पूर्णाङ्कका ६-१३ पृष्ठ हेर्नुहोस्‌ । 


hp अबीर ६3... 

[ हस्तिवन हात्तीहरूको मूल आधार हो ।] 


पुरोयानमकृतमार्गवासतीर्थक्म बाहृत्सारस्तोयतरणावतरशां स्थान- 
(स्थल) गमनावतरणं विषमसम्बाधप्रवेशोऽर्निदानशमनमेका द्गविजयो 
भिन्नसन्धानमभिन्नभेदनं व्यसने त्राणमभिघातो विभौषिका त्रासनमौदाय 
ग्रहणं मोक्षणं सालद्वाराट्रालकभञ्जनं कोशवाहनापवाहनमिति हस्ति- 
कर्माणि ॥१५।। | 
(कौटलीय अर्थशास्त्र १०।४) 

[ अघि सर्नु, बाटो नभएको ठाउँमा बाटो बनाउनु, वास नभएको ठाउँमा वास बनाउनु, 
'घाट (खोला तर्ने ठाउँ) नभएको ठाउँमा घाट बनाउनु, सूंडले हटाउनु, पानीमा तर्नु र ओलंनु, 
'थलोमा हिंड्नु र ओलंनु, अड्याङखड्याङमा र घुदँचोमा पस्नु, आगो लगाइदिनु र आगा 
-निभाइदिनु, एकलैले जित्न सक्नु, छच्यान्नव्यान्न भएकालाई बटुल्तु, बटुलिएकालाई छचान्नब्यान्न 
पारिदिनु, आपत्तिमा रक्षा गर्नु , मार खुवाउनु, सातो हर्न, तर्साउनु, बडप्पन देखाउनु, पक्रनु, 
“छुटाउनु, पर्खाल ढोका अटाली भत्काइदिनु, नगदलाई बोक्नु, भगाउनु यी काम हात्तीबाट हुन्छन्‌ । ] 

सेतुबन्धः सस्यानां योनिः ॥३६॥ नित्यानुषक्तो हि वर्षगुणलाभः 
सेतुवापेषु ।।३७।। 

(कौटलीय अर्थशास्त्र ७।१४) 

[अनाजको मूल कारण बाँध हो । बाँध भएको ठाउँमा खेती गर्दा वर्षाको गुण सधैं भइरहन्छ' ।] 

खनिः सङ्‌ ग्रामोपकरणानाँ योनिः ।।४१॥ 
(कौटलीय अर्थशास्त्र ७।१४) 

[लडाइँका सामानको भूल कारण खानि हो '।] 

यसरी कौटल्यले द्रव्यवन, हस्तिवन, सेतुबन्ध, खानि यी चारवटैबाट लडाइँको विषयमा 
-काम लिएका छन्‌ । 

यहाँनिर कौटल्यले द्रव्यवन, दुर्गकर्मंमा पनि काम लाग्छ भनेर बोलेका छन्‌ । पृथ्वीनारायणले 
'चाहि विदेशमा माल निकासी गर्ने प्रसङ्गमा द्रब्यवनको चर्चा गरेका छन्‌ । 

किल्लाको विषयमा कौटल्यको विचार यस प्रकारको छ-- 

पक्षे हीनो बन्धुमित्रपक्षं कुर्वीत ॥२७॥ दुर्गमविषहचं वा ॥२८॥ 
दुगे मित्रघ्रतिस्तब्धो हि स्वेषां परेषां च पूज्यो भवति ।।२९॥। 


(कौटलीय अर्थशास्त्र ७1१४) 


१. आफ्नो प्रभाव कम भई शत्रुभन्दा आफू कमजोर हुँदा आफ्नो प्रभाव बढाउने प्रकरणमा 
कौटल्यले यो कुरा बोलेका छन्‌ । 

[आफ्नो पक्ष कमजोर भयो भने बान्धव तथा इष्टमित्रहरूलाई आफ्नो पक्षमा पार्नु अथवा 
पक्की. किल्ला बनाउनू ।:-किल्ला तथा इष्टमित्रहरूको आड भएपछि आफन्तले पनि पराईले 
पनि मान गछन्‌ ।] 

यो देवक्ृतमविषहचमल्पव्ययारम्भ॑ दुर्गं कारयति सोऽतिसंधत्त ॥२॥ 
तत्राऽपि स्थलनदीपवंतदुर्गाणामुत्तरोत्तरं श्रेयः ॥।३॥ 
(कौटलीय अर्थशास्त्र ७।१२) 

[जसले दैवकृत (प्राकृत), पक्की, धेरै खर्चे तथा मिहिनेत नपर्ने किल्ला बनाउँछ, त्यसले 
अरूलाई छव्याउँछ । समथरमा रहेको किल्लाभन्दा नदीको किल्ला बढिया हुन्छ । नदीको 
किल्लाभन्दा पर्वतको किल्ला बढिया हुन्छ ।] 


किल्लाको विषयमा पृथ्वीनारायणको विचार यस प्रकारको छ 

यो नेपालको तषत किल्ला हो. यो किल्ला पायो भन्या चारे 
बादसाहलाई वह्लाला लाउनेछः इस्वरले रचना गरघाको किल्ला रहेछ. 
स्वधनुपने रहेनछ: सिवपुरि १ फुल चोक २ चन्डागिरि ३ महादेउपोर्षार 
४ पालु ५ दाप्चा ६ काहुल्या ७ ईनमा पनि किल्ला पको बनाउनु. 
किल्लापिछे तोप लमछट गरि राषीदिनु र जति भन्ज्याँ ई छन्‌. भन्ज्यां- 
पीछे यक यक फलामे ढोका बनाई ढोकापिछे यक यक तोप लम्छट 
गरि राषीदिनु र पपाच सिपाहि राषीदिनु र यस्व भयापछि चेवा गर्न्या 
चचि गर्न्या भगन्या नास्त्या दुकूवा फसादि घुनि यस्ताहरूको पनि केहो 
चल्दैछेन. चारं बादसाही चढाई गरि आयो भन्या पनि कसको केही 


चल्न्य रहेनछ. ... 
(पृथ्वीनारायण शाहको उपदेशबाट ) 


कौटल्यले . दैवक्कतम्‌ भनेकोलाई पृथ्वीनारायणले इस्वरलेः रचना गऱ्याको भनी बोलेका . 
छन्‌ । कौटल्यले अल्पव्ययारम्भम्‌ -भनेकोलाई पृथ्वीनारायणले स्वधनुपर्ने रहेनछ भनी बोलेका 


छन्‌ । यसरी किल्लाको विषयमा दुवे सहमत छन्‌ । 


कौटल्यलेः खानिबाट लडाइँका सामानको काम लिएको कुरा माथि परेको छा लडाइका 


सामान बनाउन, पृथ्वीनारायण दत्तचित्त थिए 
हजारो धना हजारौ पथर्काला हजारो घुडा हजारी तोप भया. 


इन्द्रको आस नपनि डगाई छः 
(पृथ्वीनारायण शाहको उपदेशबाट) 


~ ~ nd 4 

यी: हतियार बनाउन 'खानिकोः आवश्यक्ता  अवश्यमेक्रः पर्थ्यो. । 


गोरखामा;-हात्ती, हुँदैनथ्यो. । पुरन्दर शाहलाई सेन राजीले पठाइदिएको हात्ती गोरखामा 
गजबको. चीज भएको. थियो? ।. नेपालखाल्डोमा पनि. हात्ती. हुँदैनथ्यो । सेन राजाहरूसँग मिली 
नेपालखाल्डोका राजाहरू हात्ती खेदा गर्थे । नेपालखाल्डोमा पनि हासती गजबको चीज हुन्थ्यो । 


वि. सं १८१९ मा मकवानपुर विजय गरेपछि” हात्ती: हुनेः एउटा वनका मालिक पृथ्वी" 
नारायण भए* । अन्तिम अवस्थामा चौदण्डी विजयपुर. विजय. गरेपछि. हात्ती, हुने केही. वन 
पृथ्वीनारायणका भए । यसो भए तापनि हात्तीबाट पृथ्वीनारायणले लडाइँको, काम लिन सकेका 
थिएनन्‌ ॥ , हात्तीको लडाइँको उनलाई कुने अनुभव पनि थिएन । यसै कारणले हस्तिवनको 
विषयमा पृथ्वीनारायणले. नबोलेको देखिन्छ । 

न. च. . तत्रारामा विहारार्थाः शालाः स्युः ।।४१॥। . नटनतेनगायन- 
वादकवाग्जीवनकुशोलवा वा न कर्मविघ्नं कुयु : ॥।४२॥ निराश्रयत्वाद्‌ 
गामाणां  क्षेत्राभिरतत्बाच्च पुरुषाणां कोषविष्टिट्रव्यधान्यरसव्‌द्धि- 
भवतीति ॥४३॥ 

(कौटलीय अर्थशास्त्र २।१) 

[मुलुकमा -विलासका बगैचा र घरहरू नरहुन्‌,। नट (नटुवा=पात्र भई नाच्ने) नतंन ' 
(आफ्नो जीउ हल्लाई नाच्ने) गायन (गवया) वादक (बाजा बजाउने) वाग़्जीवन (कुरा गरी 
खाने) कुशीलव (कत्थक) हरूले काम नबिगारिदिऊन्‌ । गाउँहरूमा त्यस्ता ठाउँ (विलासका 


बचैंचा रः चर ) हरू नभएपछि, मानिसहरू खेतीपात्रीमैः लाग्छन्‌, कोष, (नगद) विष्टि. (झारा) 
द्रब्य (जिनिस) धान्य (अनाज) तथा रसको बढिबढाउ हुन्छ । ] 


पृथ्वीनारायणले यस विषयमा यस्तो बोलेका छन्‌ 


चित्रकार भरघाको कोठामा ढोलक सितार रागतान्‌मा भुल नन्‌. 
¦ रागतान्‌सा बडो ठुलो मोहो हुन्छ र दवलथ पनि षोलिन्छ. देसको भेद पनि 


१. इतिहास-संशोधन' ५१ संख्याका १३-१४ पृष्ठ हेर्नुहोस्‌ । 

२. इतिहास-संशोधनको प्रमाणप्रमेयको १७६ पृ., पूर्णिमा २ अङ्कका ५७-५८ पृष्ठ हेर्नहोस्‌। 
३. पूणिमा' चौथो वर्षका १३४-३५ पृष्ठ हेर्नुहोस्‌ । 

४. पूर्णिमा चौथौं वर्षका ३१-३३ पृष्ठ हेर्नुहोस्‌ । 

५, पूणिमा २ अङ्कको ५७ पृष्ठ हेर्नुहोस्‌ । 

पू० फ० ४. 

तिनैले लं जान्छन्‌ र हरिपले दगा गर्छ. रागको अभ्यास्‌ पनि कसैले नगर्नु, 
(पृथ्वीनारायण शाहको उपदेशबाट) 
यहाँनिर कौटल्यले राष्ट्को आय बढाउन नाचगानको बहिष्कार गरेका छन्‌ । पृथ्वीनारायणले 
आफ्ना भारादारहरूको शौर्य कम हुन नदिन र शत्रुका जासूसलाई पस्त नदिन नाचगानको 
बहिष्कार गरेका छन्‌ । नाचगानबाट हुने खराबीको दुवैले भिन्न भिन्न ढङ्गले अनुभव गरेका छन्‌ । 
परन्तु विलासको सर्वथा त्याग मनुष्यजीवनमा अत्यन्त दुष्कर कुरो छ । यस कारण 
कौटल्यले यस्तो बोलेका छन्‌-- 
धर्मार्थाविरोधेन कामं सेवेत ॥६॥॥ न निःसुखः स्यात्‌ ॥७॥। समं 
वा त्रिवर्गेमन्योन्यानुबन्धम्‌ ॥८॥। एको ह्यत्यासेवितो धर्मार्थकामानामात्मा- 
नमितरौ च पीडयति ॥।९॥श्रर्थं एव प्रधान इति कौटल्यः ।।१०॥। अर्थसूळो 
हि धर्मकामाविति ।।११॥ 
(कौटलीय अर्थशास्त्र १।७) 

[ धर्म र अर्थमा विरोध नपर्ने गरी काम (विषयसुख)को भोग गर्नू । दुःख नभोग्नू । 
धर्म अर्थ कामको परस्परमा संबन्ध मिलाई यी तिनलाई बराबर मिलाई राख्नू । धर्म अर्थ 
काम तीन 'पदार्थमध्ये एउटामा मात्र ज्यादा लाग्यो भने यसले आफूलाई पनि अरू दुइटालाई 
पनि बिगारिदिन्छ । कौटल्यको विचार त अर्थ नै मुख्य हो भन्ने छ । किनभने अर्थक आधारमा 
धर्म र काम रहेका हुन्छन्‌ । ] । 

यस विषयमा पृथ्वीनारायणले यस्तो बोलेका छन्‌-- 

मेरो मनसुबा ता दहचोकमा दरबार बनाउला र चार दिशा थरघरको 
गुरु प्रोहित भेयाद भारादार मिर उमराउको घर बनाई छुट्टा दरबार 
बनाउला र ई तिन सहरमा ता दरबारबाट स्वष सयललाई मात्रे 
जाला भन्या यस्तो श्रविलाष थियो... 
अववा फागुलाई यक दुई गरी झिकि चाडे बिदाई गराईदिनु र 
देसको भेद पनि पाउदनन्‌. श्रापना स्वषसयलेलाई ता सास्त्रबमोजिमको 
तिने सहर नेपालको नेवारहरुको नाच झिकाई हेरया पनि हुन्छ. इंनमा 
ता दियाको पनि आफ्ने देसमा रहंछ, यस्व भया आफ्नु देस गमन्‌ रहन्छ. 
(पृथ्वीनारायण शाहको उपदेशबाट) 

यहाँनिर अपथ्य भए तापनि जिब्रोको स्वादको लागि अलिकता मीठो वस्तू खाए जस्तै 
विलासलाई अलिकता आश्रय कौटल्य तथा पृथ्वीनारायण शाहले दिएका छन्‌ । अर्थविषयको 
प्राधान्यमा दुवै सहमत छन्‌ । 

[यो निबन्ध तयार गर्दा नानी दिनेशराज पन्तले मेरो इच्छा र विचारअनुसार काम गरेका छन्‌ । ] 


वि. सं. १८३२ देखि वि. सं. १८५८ सम्मको 
नेपालको इतिहासमा नयाँ प्रकाश पार्ने 
केही पत्रहरू 


-दिनेशराज पन्त 


सानो गोर्खा राज्यबाट श्री ५ पृथ्वीनारायण शाहले आफ्नो विजययात्रा शुरू गरी नेपालको 
एकीकरणको जग बसालेको कुरा इतिहास-प्रसिद्ध छ । त्यस वेला गोर्खा राज्य आर्थिक आदि 
दृष्टिले अरू राज्यभन्दा कमजोरै थियो । तर स्पष्ट उद्देश्य र निश्चित कार्यपद्धतिले गर्दा साधन 
सीमित भए तापनि आफ्नो जिन्दगीभरको परिश्रमले पृथ्वीनारायणले सो काम पुरा गरेका थिए । 
पृथ्वीनारायण शाहको यस उद्योगले नेपालको एकीकरणको जग मात्र बसेको थिएन, सयौं 
वर्षदेखि अनिश्चित र निष्क्रिय जस्तै जिन्दगी बिताइरहेका नेपालीहरूमा पृथ्वीनारायण शाहले 
कर्मठता र देशभक्ति जगाइदिएका थिए । पृथ्वीनारायण शाहको जिन्दगीभर भारादारहरूले 
अधिकार हात लाउन दाउपेच गरेको एउटा उदाहरण पनि पाइएको छैन । यद्यपि पृथ्वीनारायण 
शाहका भाइहरूले केही दाउपेच गरेका थिए तापनि पृथ्वीनारायण शाहको स्पष्ट नीतिले गर्दा 
यसले कुनै विशेष असर पारेको थिएन” । पृथ्वीनारायण शाहको सहवास पाएका सबैजसा 
भारादारहरू देशभक्त र कर्मठ बनेका थिए । पृथ्वीनारायण शाहको मृत्युपछि यो अवस्थामा 
अन्तर आयो । अधिकार हात लाउन भारादारहरूमा दाउपेच हुन थाल्यो । यसपछिको केही 
समय नेपालको इतिहासमा धमिलो अवस्था रहेको थियो । यो कुरा नेपालको राजनीतिको 
इतिहासको अध्ययनको प्रसङ्गमा गम्भीरतापूर्वक विचार गर्नुपर्ने विषय छ । तर पृथ्वीनारायण 
शाहको मृत्युपछि वि. सं. १८४२ सम्ममा घटिरहेका अनेक घटनाबारे विचार गर्ने तात्कालिक 
प्रामाणिक सामान भने चाहिदो मात्रामा प्रकाश हुन सकेका छैनन्‌ । हालको खोजीले यी 
समयका नयाँ प्रकाश पानें केही पत्रहरू फेला परेका छन्‌ । ती प्रकाश गर्नु आवश्यक हुँदा 
यहाँ दिँदैछु । 

कौसी तोशाखाना नेपालका पुराना अड्डाहरूमध्ये पळे । कौसी तोशाखानाम। पुराना ऐति- 
हासिक पत्रहरू छन्‌ भन्ने सुनिएकोले त्यहाँ रहेका पत्रहरू हेने तथा सार्न पाऊं भनी अर्थमन्त्रा- 
लय कोष तथा ऋणप्रशासन शाखामा मैले ' देरखास्त दिएँ । सो शाखाले उदारतापूर्वक काम गर्ने 
मलाई अनुमति दियो । कौसी तोशाखानाका हाकिम मेरा मामा गु. पु. श्रीVआनन्दराज पण्डितज्यूको 


non 


१. ऐतिहासिक-पत्रसङ ग्रह (दोस्रो भाग)का ८६-९० पृष्ठ हेर्नुहोस्‌ । 

विद्याप्रेमले पनि मलाई अध्ययन गनं सुबिधा भयो । हालै त्यहाँ निकै ऐतिहासिक पत्रहरू पत्ता 
लागेका हुनाले ती पत्रहरूमध्ये केही पत्र मैले सारेर ल्याएँ । प्रतापसिंह र बहादुर शाहको 
सम्बन्ध, प्रतापसिहको मृत्युपछि भएका घटना आदि अनेक विषयमा महत्त्वपूर्ण प्रकाश पार्ने 
२५ वटा पत्र अहिले यहाँ प्रकाश गरेको. छु । 
श्री ५ श्रतापपिंह शाहले पाटनका अमालीदारलाई 
वि. सं. १८२२ मा लेखेको पत्र 
(१ संख्या) 

स्बस्तिश्रीमन्महाराजाधिराजकस्य रुक्का 

आगे पाटंका अमालिदारप्रति) भित्रधानिबाट श्रीगुह्मेश्वरिकन शुकंधराजको फुल येक्‌ लाष 
अप भयाको छ. तिम्रा अंबलमहा* जति शुकंदराजको फुल छ. 'टिपाई गनाई जति जति 
हुंछश लेषासित काठमाडौ दर्वार दुवाऱ्याछेउ ल्याउ. सर्वथा. इनिः सम्वत्‌ १५३२ आषड शुदि 
८ रोज ५3 शुभं. 

श्री ५ प्रतापसिंह शाहकी भित्रेनी (रानीसाहेब)ले गुह्येशवरीलाई सुकन्दराजको फूल एक 
लाख चढाउने भाकल गरेकी थिइन्‌ । त्यसँले प्रतापसिंहले पाटनको इलाकामा जति सुकन्दराजका 
फूल छन्‌, ती सबै फूल राजदरबारमा ल्याउनू भनी वि. सं. १८३२ आषाढ २६ गते यो 
पत्र लेखेका हुन्‌ । 

यताबाट प्रतापसिंहकी भित्रेनीको यस वेला प्रभाव रहेको देखिन्छ । 

श्री ५ ग्रतापसिंह शाहले पाटनका अमालीदारलाई 
वि. सं. १८२२ मा लेखेको पत्र 
(२ संख्या ) 

स्वस्तिश्वीमन्माँहाँराजाधिराजकस्थ रुक्का 

अगि पाटनुका अमालिदारप्रति पीलास मन्दिरका काजलाई भुस चाहियो र भूषकन मोहोर* 
गरि पठायाको हो. भुषकन मोहोर पनि चाहिन्या होईन. मोहोर पठायौं र पनि पठायोन. 
मोहोरमा लेष्याको भुस ताकित गरि पठाव. दिन दस्‌ १० वसन्तपुर बसि काज गर्ने पर्न्याछ, 


१. अमालिदार=बडाहाकिम । २. अंबल= इलाका । 
३. यस दिनेको गणना गर्दा आएको पञ्चाङ्ग यस प्रकारको छ-- 
वि. सं. १८३२ आषाढ शुक्ल 


गते वार तिथि घ, प, 
आषाढे २६ बृहस्पति अष्टमी २५। ९ 


४. मोहोर =जालमोहर 

दिन दस्‌ १० को सामल लिकन भुस बोकाई पठाव. श्रावनका दिन १२ जाँदा वसंतपुर 
झारा? भे आव. सर्वथा ३. नआया डंड होला, सम्वत्‌ १५३२ आवन वदि १० रोज७२ मुकाम 
काठमाडौं सुभम्‌ 

वि. सं. १८३२ को शुरूमा वसन्तपुर पीलांस मन्दिरको मर्मत गनं भुस चाहिएँको' हुनाले 
पाटनका - अमालीदारलाई पत्र लेखी पठाइएको थियो । तर अमालीदारले भुस नपठाएको हुनाले 
फेरि ताकिती गरी चाँडे भुस पठाइदेउ तथा १० दिनको काम छ, आफ्नो सामल 'लिईकन श्रावण 
१२ गते वसन्तपुरमा आइपुग भनी वि. सं. १८३२ श्रावण १० गते श्री ५ प्रतापसिहले यो 
पत्र पठाएका हुन्‌ । 

यताबाट झाराप्रथाको झलक पाइन्छ । 


श्री ५ प्रतापसिंह शाहले देलमदन शाहहरूलाई 
वि. सं, १८३२ मा लेखेको पत्र 
(३ संख्या) 
स्वस्तिश्रीमन्महाराजांधिराजकस्य रुक्का 
आगे गंगाधर दरोगा लक्ठिमिनारायेन दरोगा मेघु षवाल जोरावर षवास दलमर्दन साह 
धरति पंथ सर्वजित रानाप्रति. दलमर्दन साहके सुब्वाई मानको हाति १ हात ४ चारको 
बक्स्यु आगे साल? बाधिलिनु. सम्वत्‌ १८३२ मिति श्रावन वदि ५ रोज ३६ सुभम्‌ 


१. झारा=सरकारतर्फबाट बेदाममा दुनियाँसँग लिइने हारगुहार । 
२. यस दिनको गणना गर्दा आएको पञ्चाङ्ग यस प्रकारको छ 
वि. सं. १५३२. श्रावण कृष्ण (पूर्णान्तमानले) 
गते. वार तिथि घडी पला 
श्रावणे १० शर्नृश्चर दशमी १५। ¥ 
३. दरोगा=हात्तीसारको हाकिम । ४. सालञ=सालिन्दा खर्च । 
५. यस दिनको गणना गर्दा आएको पञ्चाङ्ग यस प्रकारको छ 
वि. सं १८३२ श्रावण कुष्ण (पूर्णान्तमानले) 
गते वार तिथि घ. प. 
श्रावण ५ सोम पञ्चमी ३२। २८ 


मिलेन । 
वि. सं. १८३२ श्रावण कृषण (अमान्तमानले) 
गते वार तिथि चः पः >-# 
भाद्र २ मङ्गल पञ्चमी ५२ । ५२ 
मिल्यो । 


शाहकालका पत्रहरूमा प्रायः पूर्णान्तमान पाइन्छ । यहाँ अमान्तमान लेखेको देखिन्छ । 


(पछिल्तिर ) 
मार्फत्‌ काजी स(रु) पसीह 
वि. सं. १८३२ भाद्र २ गतेको यो पत्रमा प्रतापसिहले दलमर्दन शाहलाई हात्ती बकस 
दिएको कुरा परेको छ । कुन प्रसङ्गमा किन बकस दिइएको हो, सो खुलेको छैन । 
यहाँ मार्फत सरूपसिंह रहेका हुनाले यस वेला उनी प्रभावशाली भएका देखिन्छन्‌ । 


श्री ५ प्रतापसिंह शाहले बहादुर शाहलाई 
वि. सं. ४८३३ मा लेखेका 9 पत्र 
(४ संख्या) 
स्व स्तिश्रीगिरिराजचक्रचूडामणिनरनारायणेत्यावि विधविरुदावलिविराजमानमानोन्नतश्रीमन्महा- 
राजाधिराजश्रीश्ीश्रीमहारजेप्रतापसिहसाहबहादू्सम्सेजडदेवानां सदा समरविजयिनाम्‌ 
लि. स्वस्तिश्षीगिरिराजचक्रचडामणिनरनाराय णेत्यादिविविधविरुदावलिबिराजमानमानोनतश्ली- 
मन्महाराजाधिराजकुमारश्रीमद्वहादूरसाहदेवेषु सदा समरविज्ञयिषु आसिषपू्वंकपत्रमिदं. इहां कुसल. 


ताहाँ कुसल चाहिये. जेहिते परमानंद होइ. आगे पत्र आयो. अर्थ विदित भयो. इहाँको समाचार 
भलो छ. उप्रांत तपाइंका जियपर? राज्यपर* हामिले सोझे गऱ्याको थियो. आफुले असव्य 


ढुंगामहारै पठावनुभयो. तनहुँको निमक्‌? षायाको छ. ज्या गरावनन्‌. सो गरोला. परंतु आफुले" 


भलो ग्या बांगो गर्नुछुन. हामिले पनि सव्ये ढंगामहा* जाइ बस्नु छ भनी लेषिछस्‌. तांहांबाट 
कसैले षत* पनि तिमिहरुले गन्याको कमाइमाफिक जानि बुझिकन रिस्‌ थामि सुब आनंदसँग 
देश पठायाँथ्यु. पठायाको तात्पर्जे आज घा“माफिक्‌को ओषति गरौं, घा निको भयापछि सव्य 
काज करनि गनं पस्ने त घर उनको छ. पर उनेको काज आवला. असव्य गर्ना पसून त 
हामि पनि तस्तै बाटो समाउँला भनि पठायांथ्यु. अस्तिका चिठिमा लेष्याको पनि तसंनिमित्य 
हो. हामिले पनि तसे गनु छ भनि लेषिछस्‌. त्यो तम्रा काज करनिले जानियला. हामिले ता 
लेषि चुक्यो. चित्तमा पनि तस्ते छ. जउन्‌ बाटो देषाउला. सोहि बाटो देषन्याछो. हामि पनि 
तेसै ढुगाका हौ, हामिले गच्या केहि हुँदैन, हजुरेका गच्या थामिइन्या छ भनि लेबिछस्‌. 
ढुंगाको घट्नु बढ्नु त कसका गच्याले केहि हुँदैन, देवका इछाले हुंछ. आपना आपना 


नसीबमहा“ लेष्याको भोग गनु पछ. एस्को दोभिदा मान्याको केहि छेन. उंप्रात तनहुंसमेत ' 


भे लमजु'सँग भेट गन्याछो. बढिया हो. तस्को फल पर" कस्तो लग्छ. सो आफु शान. बाँकि 
तनहुँ लमजु कास्कि पर्वत्‌ प्युठाना एति राजासित घा?" गर्नानिमित्ते बंसराज पाँडे गंगाधपं थ 


१, जियपर=जीउमा । २. राज्यपर=राज्यमा । ३. असव्य ढंगा=विरोधी राज्य ।: 


४. निमक्‌=नून । ५ सव्ये ढुंगा =आफ्नो राज्य । ६. षत=चिठी। ७. घा=घाड । 
=. नसीबन्त्भाग्य । ९. परत्त्पछि । १०. घाञ्=्सन्धि । 


हार 


नन्मह 


ताइ 
भलं 
उप्र 
इति 


राउ 

विस्वेस्वर पाध्याहरुकन पठायाको छ, गोर्षा आया. विज्ञेषु किमधिकं. इति श्रावण शुदि १० रोज 
“६१ मुकाम कांतिपुर शुभं. 


(छेउमा) 
चारपाट्या बिछ्याउना १ 
मेवा गरही प्याँग १ 
पठाइदियाको छ. पुगला, 
(५ संख्या), 


स्वस्तिश्रौगिरिराजचक्रचूडामणिनरनारायणेत्यादिविविधविरुदावलिबिराजमानमानोल्न तभ्रीमन्म- 
हा राजावि राजओीश्री रो मह। राजे प्रतापसिहसाहबहाडूसंम्सेजंङ देवानाम्‌ सदा समरविजयिनाम्‌; 
लि. स्वस्तिश्रो गिरिराजचक्रचूडा मणिनरनारावणेत्या दिविविधविरुदावलिविराजमानमानोच्नतश्रीम- 
-न्महाराजाधिराजकुमारभौमद्वहादूर्साहदेवेषु सदा समरबिजयिषु  आसिषपुवकपत्रमिदं. इहां कुसल. 
ताहाँ कुसल चाहिये. जेहिते परमानंद होइ, आगे पत्र आयो. अर्थ मालूम भयो. इहाँको समाचार 
भलो छ. उम्रांत विस्तार हकिगत अस्ति लेष्यांथ्यु. पुग्यो हो, अघि भै आयाको पनि अब- 
उप्रांत हुन्या कुरा पत्रीवाला आयो. विधिविस्तगर उहि गर्ला. सो सहि. बिज्ञेषु किमधिकं. 
इति अधिक भाद्र सुदि ६ रोज ३८ मुकाम कांतिपूर शुभम्‌ 
(६ संख्या) 
स्वस्तिश्ली गिरिराजचक्रचूडामणिनरना रायणेत्यादिविविधविरुदावलिविराजमानमानोज्नतश्रीमन्महा- 
राजा राजश्रोश्री श्री महाराजेअ्रतापसिहसाहबहा टूसंम्सेजंङ देवानाम्‌ सदा समरविखयिनाम्‌, 
लि. स्वस्तिश्री गिरिराजचक्रचूडामणिनरनारायणेत्यादिविबिधविरुदावलिविराजमानमानोच्तश्री- . 
सन्महाराजाविराजकुमारश्रीमद्ठ हादूर्साहदेवेष्‌ सदा समरविजयिषु आसिषपूर्वकपत्रमिदं. इहां कुशल. 
१. यस दिनको पञ्चाङ्ग यस प्रकारको छ-- 
वि. सं. १८३३ श्रावण शुक्ल 
गते वार तिथि घड़ी 
श्रावण १५ शुक्र दशमी १२ 
(पात्रोबाट) 
२. गैरहच्त्आादि । ३, हकिगत्‌न्व्हालखबर । ४. पत्रीवाला ==हलकारा । 
५. यस दिनको पञ्चाङ्ग यस प्रकारको छ--- 
वि. सं. १८३३ अधिक भाद्र शुक्ल 
गते वार तिथि घडी 
भाद्र ६ मङ्गल षष्ठी ३८ 
(पात्रोबाट ) 


ड्र 


ताहाँ कुशल चाहिंये. जेहिते परमानंद होइ. आगे पत्र आयो. अथं मालूम भयो. इहाँको समाचार 
भलो छ. उप्रांत पत्रको उत्तरा' विस्तार लेषिछस्‌. इहाँबाट हामिले त उचित कुरो लेष्याथीउं. 
बुझन्या मानिसले सोझो बुझ्या सोझे हुंछ, बागो बुझ्या बांगे हुंछ. आफ्ना आफ्ना चित्तमहा 
बुझ्याको गरिछ. तेले तस्तै बुझिकन लेषिस्‌, उप्रांत विस्या पौड्यालले घा गरि थामिन्याछेन 
भनि लेषिछस्‌. जुझ्‌ र बुझूई दुवे पक्ष हिजेदेषि भे आयाको छ. घा हुन्या दिन्‌म। कसले 
गच्या पनि हुंछ. नहुंन्या दिनमा कसले गन्या पनि हुंदेन. जुझबुझ जो पर्ला. सो बेहोरौ ला. 
बाँकि गुरु भाइ क(1)कालाई धपाइ आफ्तनु' भलो हुन्या भया गनु हवस्‌ भनि लेषिछस्‌. सव्य 
गर्न्याकत: सब्य गनु प्छ, अ्सब्य- गर्न्याकनः असव्ये गनु पछ. उम्रांतः भारि २ दारिम्‌ पठाइदियाको 
छ. पुगला. किमधिकं: भाद शुद्िक रोज ६४ मुकाम कांतिवुर शुभ: 
(७ संख्या) 

स्वस्तिश्नी गिरिराजचक्रचूडामणिनरनारायणेत्यादिविविधविरुदावलिविराजमानमानोन्नतश्रीमन्म- 

हाराजाधिराजधोश्रीश्रीमहाराजेप्रतार्पासहशाहबहाडूसंभ्सेजड दैवानाम्सदा समरवि जयिनाम्‌ 


लि. स्वस्तिश्लीगिरिराजचक्रचूडाम णिनरनारायणेत्यादिविविधविरुदाबलिवि राजमान मानो न्नतश्री- 
मन्महाराजाधिराजकुमारश्रीमद्वहादूर्साहदेवेष्‌ सदा समरविजयिषु आसिषपुर्वकपत्रमिदं, इहां कुशल. 
ताहाँ कुशल चाहिये. आगे इहाँको समाचार भलो छ. उप्रांत तिह्वारको भाग चिजबौजसमेत 
पठाइदियाको छ. पुगला. विज्ञेषु. इति कार्तिक शुदि १५ रोज २ शुभम्‌ 


वि. सं. १५३१ माघ १ गते पृथ्वीनारायण शाहको मृत्यु भएपछि उनका जेठा छोरा 
प्रतापसिंह राजगद्दीमा बसे$ । प्रतापसिंह आफ्ना बाबु जस्ता विजिगीषु थिएनन्‌ । 


१.  उत्तरा==उत्तर । २,==जुझ्‌ लडाइँ । ३. बुझ =सन्धि । 


४. यस दिनको पञ्चाङ्ग यस प्रकारको छ = 
विः सं. १८३३ भाद्र शुक्ल 


गते वार तिथिः घडी 


आश्विन १ शुक्र प्रतिपदा ५६ 
(पात्रोबाट) 
५. यस दिमकोः ' पञ्चाङ्ग यस प्रेकारको। छर? 
वि. सं. १८३३ कातिक शुक्ल 
गते वार तिथि घडी' 
मार्ग १४ सोमा पूणिमा २७ 
(पात्रोबाट) 


६. त्रिरतसौन्दर्संगाथाको १४१ पृष्ठ हेर्नुहोस्‌ । 


३३ 


तन्त्रमन्त्र आदि राजकाजसँग सम्बन्ध नभएका विषयमा बढ्ता रुचि थियो' । तर उनका 
भाइ बहादुर शाह यसको विपरीत बाबु जस्तै विजिगीषु पुरुष थिए। यसैले यी दुइ दाजुभाइमा 
मेल हुन सकेन । त्यसैले गर्दा बराबर खटपट हुन लाग्यो । आखिरमा बहादुर शाह बिदेसिए । 
बहादुर शाह बिदेसिएपछि उनको कून अवस्था रह्यो भन्ने कुरा राम्ररी बुझ्न सकिएको थिएन । 
हालै पाइएका यी पत्रहरूले यस विषयमा केही प्रकाश पारेका छन्‌ । 


रणबहादुर शाह र बहादुर शाहको मतभेद भई रणबहादुर शाहले राज्याधिकार आफ्नो 
हातमा लिएपछि बहादुर शाहलाई गिराउन लेखिएको बहादुर शाहको बिरामसम्बन्धी पत्र 
प्रकाशित भएको छ) । सो पत्र हेर्दा प्रतापसिंह र बहादुर शाहमा ज्यानी दुश्मनी थियो भन्ने 
भान पछ । तर हाले पाइएका यी पत्रहरूले त्यस्तो कुरा थिएन भन्ने देखाउँछ । दुइ दाजुभाइमा 
मेल नहुँदा चेपेपार धपाइएपछि बहादुर शाह कहिले पाल्पाYे, कहिले तनहुँतिर गई रहन लागे । 
त्यहाँ रहँदा ती राज्यसँग सम्पर्क राखी आफ्नो राज्यको हित गर्ने कुरातिर उनले दृष्टि दिएका 
थिए। यस विषयमा बहादुर शाह आफ्ना दाजुलाई बराबर पत्र लेखी पठाउँथे । दाजुको 
हृदय परिवर्तने गराई पाए फर्कने सुरमा उनी थिए । प्रतापसिंह उनलाई यहाँ पस्नचाहि 
नदिने, उनलाई चाहिने चीजबीजहरूचाहि बराबर पठाइदिने गर्थे भन्ने कुरा यी पत्रले स्पष्ट रूपमा 
देखाएका छन्‌ । 


वि. सं. १८३३ को शुरूमा बहादुर शाहले तनहुँबाट प्रतापसिंह शाहलाई “हजुरको हामीले 
सोझै गरेका थियौ, हजुरले हामीलाई निकाल्तुभयो, हामीले तनहुँको नून खाएका छौं, उनीहरूले 
जे गराउलान्‌, सो गरौँला, तर हजुरले भलो गनु भयो भने हामीले पनि अन्यथा गर्नु हुँदैन, 
आफ्नै मुजुकमा आएर बस्नु छ” भनी पत्र लेख । त्यसको जवाफमा वि. सं. १८३३ श्रावण 
१५ गते प्रतापसिहले “तिमीहरूले ` गरेअनुसार ओखती गरिएको हो, तिमीहरूले राम्रो चाल- 
चलन गर्थी भने यो घर तिमीहुङूकँ हो, यो कुरा मैले अस्तिको चिठीमा पनि लेखेको थिएँ, 
तिमीले तनहुँस। मिलेर लमजुङका राजासँग भेट गरेछौ, यसको फल कस्तो हुन्छ, पछि थाहा 
होला, तनहुँ लम्जुङ कास्की परवत प्युठानासँग सन्धि गने वंशराज पाँडेहरूलाई पठाएको छ, उनीहरू 
गोख! आइपुगे” भनी लेखी चारपाटे बिछ्याउना तथा मेवा आदि चीजबीज पठाइदिएको कुरा 
परेको छ। (४ संख्या) 


यस पत्रको जवाफमा बह!दुर शाहले पत्र पठाए । तर बहादुर शाहले के लेखेका थिए, 


१. गल्लीमा फ्याँकिएका कसिङ्गरका ६४-६५ पृष्ठ हेर्नुहोस्‌ । 

२. एतिहासिक-पत्रसड ग्रह (पहिलो भाग) को ३१ पृष्ठ हेर्नुहोस्‌ । 
३ चित्तरञ्जन नेपालीको रणबहादुर शाहका १११-१५ पृष्ठ हेर्नुहोस्‌ । 
४. ऐतिहासिक-पत्रसङ ग्रह (पहिलो भाग) को २९ पृष्ठ हेर्नुहोस्‌ । 


घ्‌ ० फ० ५. 


३४ 


यो .कुरा यस पत्रबाट खुल्दैन । त्यसको जवाफमा प्रतापसिहले “भन्नपर्ने कुरा जति हलकाराले 
मुखले भन्नेछ” भनी वि; सं, १८३३ भाद्र. ८ गते यो पन्न लेखेका हुन्‌ । (५ संख्या) 

प्रतापसिहले पठाएको पत्रको जवाफमा बहादुर शाहले “बिस्या पौडेलले सन्धि गरेर सन्धि 
हुनेछैन, गुरु भाइ काकालाई पाई आफ्नो भलो हुन्छ भने गर्नुहोस्‌” भन्ने गुनासो गरी 
पत्र पठाए । यो पत्र आएपछि यसको जबाफमा प्रतापसिंहले वि. सं. १८३३ आश्विन १ गते 
“सैले त ठीकै कुरा लेखेको थिएँ, तैले जस्तो बुझिस्‌, ठीकै छ, जसले असल गर्छ, त्यसलाई 
असले गर्नुपर्छ, जसले खराप गर्छ, त्यसलाई खरापँ गर्नुपर्छ” भनी लेखी पत्रसाथ २ भारी 
दारिम पठाइदिएको उल्लेख यस पत्रमा परेको छ । (६ संख्या) 

प्रतापसिंह शाहले बहादुर शाहलाई “तिहारको भाग चीजबीजसमेत पठाइदिएको छ'' भनी 
वि. सं. १८३३ मार्ग १४ गते यो पत्र लेखेका हुन्‌ (७ संख्या) 


यी पत्रबाठ. अर्को एउटा विचारणीय कुरा प्रकाशमा आएको छ । राजकाजलाई प्रतापसिंह 
कून दृष्टिले हेर्थे भन्ने कुरा उनका “ढु'गाको घट्नु बढ्नु त कसैका गप्याले केहि हुँदैन, दैवका 
इछाले हुंछ, आफ्ना आफ्ना नसीबमहा लेष्याको भोग गर्नुपछ! (४ संख्या) “घा हुन्या दितमा 
कसैले गन्या पनि हुंछ: नहुन्या दिनमा कसैले गन्या पनि हँदेन (६ संख्या) यी वाक्यले 
देखाउँछ । यसरी सबै कुरा पृथ्वीनारायण शाहले पनि दैवकं भरमा छोडिएका भए नेपालको 
एकीकरणको जग बस्ने थिएन भन्ने स्पष्ट छ । अर्को शब्दमा भन्ने हो भने यताबाट प्रतापसिह 
राजनीतिमा सफलताको भूल कारण भएको षाड्गुण्यको प्रयोग गर्न छोडी अकर्मण्यतातिर 
ढल्केका देखिन्छन्‌ । 

श्री ५ प्रतापसिंह शाहले भगवन्तनाथलाई 
वि, सं. १८३२३ मा लेखेको पत्र 
(८ संख्या) 

स्व स्तिश्र गिरिराजचक्चूडामणिनरनारायणेत्यादिविविधविरुदावलिविराजमानमानोन्नतभ्रीमन्महा- 
राजाधिराजश्री श्ीश्रोमहाराजेप्रतार्पसहसाहबहादूसंमसेर्जङदेवाना सदा समरविजयिनाम्‌ 

आगे श्रीगोसाइ भगवंतनाथजिके हाम्रो मुलुकभरिको जोगिको मंडलाइ चह्राँइउं, हाम्रा 
मुलुकभरका उसरा' द्वाऱ्या अमालिदार सबैले माझिकुह्याल दरवं दनुवार नेवारङुह्याल 
कुसल्या थारु ज्वलाह। पहरि कुसहरि थामि हायु सुनुवार चेपांग एति जातका घरहि* एक एक्‌ 


आना दस्तुर लिनु. साज बिहान षान दिनु. जोगिका षतहित दंडकुंड मोरोअपुतालि महाषत- ` 


खित जोगिको टिको अम्बलिको एस हिसाबले अमालिदारले तिराइदिनु. बितलपक। * कु रियामाहा ९ 
पनि तिराइदिनृ. जो छेकथन्‌ गर्ला. सो अप्सरिया होला. इति सम्वत्‌ १८३३ साल अगहन 


OE EE कक क का ० 

१. उमरा=भारादार । २. घरहि=्घरपीछे । ३. मोरोअपुतालि=अपुतालि खाने 
हकवाला नहुने हे सम्पत्ति। ४. बितलप--बिर्ता । ५. कुरिया =सोही जग्गामा बसेको मोही । 
६. अप्परिया=विद्रोही । 


ऊ 


र 


३५ 

शुदि ८ रोज ४ मुकाम फांतिपुर शुभम्‌ 

वि. सं. १८३३ पौष ७ गते श्री ५ प्रतापसिहले प्रसिद्ध जोंगी भगवन्तंनाथलाई आफ्नौ 
राज्यभरिका जोगीहरूका नाइके तथा बाहुन, क्षत्री, मगर, गुरुङ, तामाङ आदि बाहेकका अरू 
केही जातका दुनियाँका प्रत्येक घरबाट १।१ आना वाषिक : दस्तुर उठाउने, जोगीहरू मरे 
तिनको अपुताली ,खान पाउने आदि अधिकार दिई यो पत्र लेखिदिएका हुन्‌ । यो रकम द्वारे 
उमराउमार्फत मिलाइदिने उल्लेख पनि यस पत्रमा भएको छ । 

पश्चिमतिरको षाड्गुण्यप्रयोगमा यी भगवन्तनाथले पृथ्वीनारायण शाहको निकै मदत गरेका 
थिए । यसो हुँदा पृथ्वीनारायण शाहले यिनको निकै कदर गरेका थिए । 

यस्तै बेहोराको पत्र वि. सं. १८२७ मा श्री ५ पृथ्वीनारायणले पनि भगवन्तनाथलाई. 
लेखिदिएका थिए* । यस कारण पछि प्रतापसिंहले पनि यो थामिदिएको देखिन्छ । 

श्री ५ प्रतापसिंह शाहले बहादुर शाहलाई 
वि. सं. 2८२७ मा लेखेक्रो पत्र 
(९ संख्या) 

स्वस्तिश्री गिरिराजचक्रूडामणिनरनार।यणेत्या दिविदिधविरुदावलिबिराजमानमानोन्नतश्चीसन्म- 
हाराजाधिराजश्वीश्रीश्रीमहाराजेप्रतार्पासहसाहबहादुसंम्सेजङ देवानाम्‌ सदा समरविजयिनाम्‌ 

लि. स्वस्तिश्रीगिरिराजचक्रचूडामणिनरनाराणेत्यादिविविधविरुदाबलिविराजमानमानोन्नतश्रीम- 
न्महाराजाधिराजकुमारश्रीमद्वहादूरसाहदेवेषु सदा समरविजयिषु आसिषपूर्वकपत्रमिदं. इहा कुसल. 
ताहा कुसल चाहिये. जेहिते परमानंद होइ. आगे इहाको समाचार भलो छ. उप्रांत रनसि 
साहलाइ" विवाह गर्नाकन कन्या लिन मधेस पठायांय्युं. कन्या पनि ल्याइपुच्याया, कन्या काठमाडौ 
राषि हामि भादगाँउे गइउँ, भादगाँउबाट बरियांत* आइ बेसाषका दिन ६ जांदो विवाह गरिउँ. 
बाँकि श्रोविलासकन पनि बुर्धासग बस्न्या नित्यानंद पंडितकि नातिनि मागिउं र कन्यालाइ भादगाउँ 


१ यस दिनको पञ्चाङ्ग यस प्रकारको छ-- 
वि. सं. १५३३ मार्ग शुक्ल 
गते वार तिथि घडी 
पौष ७ बुध अष्टमो ३२ 
(पात्रोबाट ) 
२. श्री ५ पृथ्वीनारायण शाहको उपदेशका ८५४ पृ., ११६५-९३ पृ. | 
३. श्री ५ पृथ्वीनारायण शाहको उपदेशका १०६९-७१ पृ. | 
४. रणसिह शाह श्री ५ पृथ्वीनारायण शाहका छोरा हुन्‌ । (श्री ५ रणबहादुर शाहका 
, १२१ पृष्ठ हेर्नुहोस्‌ । ) 
५. बरियाँत =जन्ती । 


३६ 


राष्यु. बरियात काठमाडौंबाट गयो. वैसाषका दिन ८ जादो कन्यादान हामिले गरिदिइउँ, 
वेसाषका दिन ११ जाँदो भादगाँउबाट काठमाडौ आइउँ. उप्रांत लासाको पलिसा लामा षस्या- 
छन्‌. अब एसूलाइ दिन्या हो भन्नु ठिक चिनबाट सिरोपाव आयाको छेन. झिकाछेको टेसु 
लासा पनि लासा गयाका छन्‌. पलिसा लामा षसूनाले टेसु लामा गयाका रहचाछन्‌. लासा- 
महा तेस्तो पर्दा र. इहा सितलाको* भय पनि हुंदा अलिक दिन बाटो थुनियोथ्यो. अब 
बाटो सरासर चलिरहेछ. उप्नांत पादरि मिकलांजलो भेट गर्ने भनि बाटमहा डाँक 
राषिए दिन ३ महा काठमाडौं आइपुग्या. ३ रात जाहा बसि भेटघाट गरि लगते फिरि डाँकेबाट 
३ दिनमहा वेतिया गया. बाँकि इहाँको अरु हकिगत पालपालि सुरविर सेन चौतरियाहरूकारे 


re Semmes rn Lan 


१. षस्याछन्‌ =मरेछन्‌ । २. सितला=बिफर । 

३. कीतिपुरको दोस्रो युद्धमा बाण लागी शुरप्रताप शाह घाइते हुँदा उनको ओखती यिनै 
माइकल एन्जेलोले गरेका थिए भनी जिजेपले लेखेका छन्‌ 

हिज ब्रदूअर्‌, नेई मड सुरूपरत्न& ह्यॉड फलेन्‌ वूनडिड बाइ यांना यारओ, ही 
वाज्‌ अब्लाइज्ड्‌ टु रेज्‌ द सीज्‌ ए, सेकअन्ड्‌ टाइस्‌, याँन्ड टु रिट्रोट्‌ विद्‌ आर्‌मि फ्रम्‌ 
कीतिपुर्‌ । द ब्रद्‌अर्‌ अँफ्‌ द किङ वाज आफूटर्‌वाङ्स्‌ क्यूर्‌ड ऑफ्‌ हिज्‌ वृन्ड॒ बाइ 
आउर्‌ फादर्‌ माइकल्‌ एन्जेलो, हु इज्‌ याँट्‌ प्रेज न्ट इन्‌ बेत्तिया । 

(कर्कपेटिकको अन्‌ अकाउन्ट्‌ ऑफ्‌ द किङ डम्‌ ऑफ नेपाल [नेपाल अधिराज्यको वर्णन] 
को ४८२ पू.बाट) 

[उनका (पृथ्वीनारायणका) गश्रप्रताप नाउँ भएका भाइ बाण लागी घाइते भए । उनी 
घेरा हाल्न दोस्रो पटक खटाइएका थिए र कीतिपुरबाट आफ्नो फौजको साथमा हट्न बाध्य 
गरिएका थिए । राजाका ती भाइको घाउको ओखती पछिबाट हाम्रा पादरी माइकेल एन्जेलोले 
गर्नुभएथ्यो । उहाँ आजकल बेतियामा हुनुहुन्छ । | 

४. डाँक राषि=बीचमा नटुटाई एकनाससँग 'सबारीको प्रबन्ध गरी । 

५. यी शूरवीर सेन पाल्पाली राजा मुकुन्द सेनका छोरा तथा महादत्त सेनका भाइ हुन्‌-- 

स्वस्तिश्नोमन्मुकुन्दो स जगति जयति स्मावनौन्द्रोञ्वनौन्द्र:। 

तत्सुनवो नूतनपाण्डवाः क्रमात्‌ पञ्चामवन्‌ पञचजनानुरञ्ञनाः।... 

महादत्तसेनः स तेष्वाद्य एव । 

आशूरबोर करवीर एवं च्द्रादिवीरो ध्वजवीर एते । 

(शङ्करमान राजवंशीद्वारा सम्पादित वीरपूस्तकालयबाट प्रकाशित सेनवंशावली २८-२९ पृ.बाट) 

[पृथ्वीका इन्द्र जस्ता राजा श्रीमुकुन्द सेन ठूला हुनुहुन्छ । उहाँका पञ्चपाण्डव जस्ता 
दुनियाँलाई खुशी पार्ने महादत्त सेन, शूरवीर सेन, करवीर सेन, चन्द्रवीर सेन, ध्वजवीर सेननामक 
पाँच छोरा हुनुहुन्छ ।] 

(पृथ्वीनारायण शाहको उपदेशका १०८८-८९ पृष्ठबाट) 


& शुद्ध नाम शूरप्रताप हो । 


३७ 


मानिस्‌ हात पठायाथिउँ, पुग्यो हो. विज्ञेषु किमधिकं, इति सम्वत्‌ १८३४ साल वेसाष बदि 
२ रोज ५.* मुकाम कांतिपुर शुभम्‌ 

“रणसिह शाहको विवाह गर्न मधेसबाट झिकाएको डोला ल्याइपुऱ्याएपछि कन्यालाई 
काठमाडौं राखी हामी भादगाउँ गयौं, भादगाउँबाट जन्ती आई वैशाख ८ गते विवाह भयो । 
श्रीविलासको विवाहलाई पनि बुधसिग (प. १ नं.) बस्ने नित्यानन्द पण्डितकी नातिनी मागेर 
कन्यालाई भादगाउँ राख्यौं, काठमाडौंबाट जन्ती गयो, वैशाख 5 गते मैले कन्यादान गरें, वैशाख 
११ गते हामी भादगाउँबाट फक्याँ । 

लासाका पलिसा लामा मरेछन्‌, अब फलानालाई पलिसा लामाको पद दिने भन्ने निर्णय 
चीनबाट आएको छैन, झिकाछेको टेसु लामा पनि पलिसा लामा मरेकाले लासा गएका छन्‌, 
लासामा त्यस्तो भएको र यहाँ पनि बिफरको प्रकोप भएको हुनाले केही दिन बाटो बन्द 
भएको थियो, अहिले त बाटो राम्ररी चलिरहेछ । 

पादरी मिकलांजलो (माइकल एञ्जेलो) मसँग भेट गर्न भनी बेतियाबाट ३ दिनमा 
काठमाडौं आइपुगेका थिए, ३ रात यहाँ बसे, यहाँबाट फर्केको ३ दिनमा .बेतिया पुगे । 

अरू खबर पाल्पाली चौतरिया सुरवीर सेनहरूका मानिसको. हातमा अघि पठाएको थिएँ 

यी बेहोरा पारी प्रतापसिंहले वि. सं १८३४ वैशाख १५ गते बहादुर शाहलाई यो पत्र 
लेखेका हुत्‌ । 

श्री ५ रणबहादुर शाहले दलमदंन शाह, बहादुर शाह तथा लक्ष्मीरमण 

उपाध्यायलाई वि. सं. १८३४ मा लेखेका १? पत्र = 
(१० संख्या) 

स्वस्तिश्नोगिरिराजचकचूडामणिनरनारायणेत्यादिविविधविरुदावलिविराजमानमानोच्त्रौमन्म- 

हाराजाधिराजश्रीश्री सी महाराजे रणबहादूर्साहबहादूसंम्सेजेंड देवानाम्‌ सदा समरविजयिनाम्‌ 


लि. स्वस्तिश्रीगिरिराजचक्रचूडामणिनरनारायणेत्यादिविविधविरुदावलिविराजमानमानोबतश्री- 
मन्महाराजाधिराजकुमारश्रीक्षी श्रीमदुलमदेनसाहदेवेष॒तथा श्रीथीश्रीमद्वहादर्साहदेवे५ सदा समर- 
विजयिषु ` पुर्वकपत्रामदं. इहाँ कुसल. ताँहाँ कुप्तल चाहिये. आगे इहाको समाचार भलो छ, 
उप्रात अधिदेषि श्रोबाबाज्यूलाई रगत पर्न्या देथा थियो. पछि वातको वेथा थपियो. वेथाको 
दवाउ भयो र मंसिरका दिन ६ जाँदो सोमवार बिहान पर्लोग हुनुभयो, जना ८ क्रेटिहरू सति 
गया. क्रियाकर्म गर्ने लाग्यु. क्रिया बस्याका नरु साह सिव साह भोटु पाँडे नीलधोज भवानिदत्त 


* यस दिनको गणना गर्दा आएको पञ्चाङ्ग यस प्रकारको छ 
वि. सं. १८३४ वैशाख कुष्ण (पूर्णान्तमानले) 


गते वार तिथि घडी पला 
वैशाख १५ बृहस्पति द्वितीया ५८॥ ३९ 

थर्थोकमा इंद्रमनि बस्न्यात जना ६ बस्याका छन्‌. ताँहां पनि जुठो बानुहवस्‌. सुद्धसांति भय।- 
पछि आफुहरूलाई चलावन थरघर' भला मानिस आउँछन्‌. आयापछि ताहा बसूउठ गरि तब 
पावलाग्नुहोला. थरघर आउंज्यासम्म* ताहि राज गर्नुहोला. इति संवत्‌ १८३४ साल अगहन 
वदि ६ रोज ५० शुभम्‌ 
(११ संख्या) 
स्वस्तिश्चीगिरिराजचक्रचूडामणिनरना रायणेत्यादिविविधविरुदावलिविराजमानमानोन्नतश्ची मन्मा- 
हाँराजाधिराजश्रीश्रौश्रीरणबाहादुरसाहसमसेरअंदेवानाम्‌ सदा समरविजइनाम्‌ 
स्वस्तिश्रीगिरिराजेत्यादिश्रीमन्माहाँराजाधिराजकुमारश्रीमद्‌दलमद नसाहश्रीबाहादुरसाहदेवेषु सदा 
समरविजयिष्‌"'`पुर्वकपत्रमिदम्‌. उप्रांत थरधर लिन पठावनाको सल्ला डाहाँ भयेको हो. अगुताइ * 
आविनुभयो तपनि डाहाँबाः थरचर आई ज्या“ पसे बस. उपर विस्तार वाभन्‌ नानि विति गर्ना. 
स्वप्रमान विज्ञषु किमधिक. इति मागंसिर वदि १० रोज २९ मुकाम कान्तिपुर शुभम्‌ 
(१२ संख्या) 
स्वस्तिधीगिरिरौ जचक्रचूडामणिनरनाराथणेत्यादिविविधविरुदावलिविराजमानमानोच्नतश्रौमन्मह।- 
राजाधिरॉजश्रीश्रोश्रोमहाराजे रणबहादूरताहबहादूसंस्सेजंड' देवानां सदा समरविजयिनाम्‌ 
स्वस्तिश्रीसर्वोपमायोग्य राजभारासामर्थ श्रीलक्ष्मोरमण उपाध्याके'''पूर्वकपत्रामदं. इहाँ कुसल. 
ताहाँ कुसल चाहिये. आगे इहाँको समाचार भलो छ. उप्रांत श्रीबहादूर्साह कांछ चोतरियासंगऽ 
छुट्टिकन आया भनि सुनियो. आयाछन्‌. बनेछ. एकले आया ता बढ़िया भयो. जाहाँ भेटछो. 


१. थरवर= गोर्खाली राजाका पांडे, पन्थ, अर्ज्याल, खनाल, राना, बोहरा थर भएका 
पुस्तैनी ६ थरी भारादार । २. आउज्यासम्म=आउञ्जेलसम्म । 

३. यस डिनको पञ्चाङ्ग यस प्रकारको छ--- 

वि. सं. १८३४ मार्ग कृष्ण (पूर्णान्तमानले) 

गते वार तिथि घडी पला 

भागे ९ बृहस्पति षष्ठी ३८ । ७ 
(पात्रोबाट) 

४. अगुताइ=हडबडाई । ५. आई ज्या=आउञ्ज्याल । 
६. यस दिनको पञ्चाङ्ग यस प्रकारको छ 

विः सं. १८३४ मार्ग कृष्ण (पूर्णान्तमानले) 

गते वार तिथि घडी पला 

मार्ग १३ सोम दशमी ४० । ६ 


७. काँछा चौतरिया=दलमर्दन शाह । 


टु ३९ 


ताहि थाम. फर्कावनुछेन. सुद्धसांतिका दिन भैवाद' थरघर सभ आउछं. सब बादुला भे श्रावन्‌- 
ताहाँ थाम्या भनि संदेह मान्या जाला. बहुतै तरहसंग बुझाइ यास. बाकि बेद्यकन: आग्या 
आएछ. बैद्य वल्लभ जैसि जांछन्‌. पुगनन्‌, इलाज* गराव. मुष पनि बनाइकन, वराव. बाँकि 
कांछा चौतरियालाइ पसँ थाम. श्रोबहाइूर्साह इहा आयापछि सम्मतले झिकौंला. इति संवत 
१८३४ साल अगहन वदि ११ रोज ३२ मुकाम कांतिपुर शुभं 


(१३ संख्या) 
स्वस्तिश्री गिरिराजचक्रच्‌ डामणिनरना रायणेत्या दिविविधबिरुदावलिविराजमानमानोन्नतश्रीसन्म- 
हाराजाधिराजश्रीमहाराजेरणबहारदूर्साहबहाू्सम्सेजङदेबानां सदा समरविजयिनाम्‌ 


स्वस्तिश्रीगिरि राजचक्रदूडामणिनरनारायणेत्यादिविविधविरुदावलिराजमानमानोन्नतश्रीमन्महारा- 
जाधिराजकुमा रश्री भरो ओम हा इूरसाहदेवेषु सदा समरविजयिषु"'पर्वपत्रकमिदं. इहाँ कुसल. ताहां 
कुसल चाहिये. आगे इहाँको समाचार भलो छ. उप्रांत भेवाद थरघर भला मानिस्‌ पठाइ लिन 
पठाउँला भनि बिति गरी पठायांथ्यु. पाव लागनुभयेछ. बनेछ. सुद्धसांतिसम्म हेटौडामा राज गर्नु- 
हवस्‌. विधिविस्तार वाभन्नानि विति गनत. सो प्रमान. सुद्धसांति गरिकन थरघर भला सानिस्‌ 
लिन पठाउँला र पाव लागनुहो (ला). दुइ दिन ताहाँ थाम्या भनि संदेह मान्नुहोला. संदेह कत्ति 
नमान्या जावस. बाँकि बैद्यलाइ पठाइदिन्या भनि आग्या आएछ. वल्लभ वेद्यकन पठाइदियाको 
छ. औषध गराया जावस्‌. देहको संचिता" आफैंले गऱ्या हुंछ. इति संवत्‌ १८३४ अगहन वदि 
११ रोज ३९ मुकाम कांतिपर शुभम्‌ 


(१४ संख्या) 
स्वस्तिश्रीगिरि राजचक्रच्‌ डामणिनरनारायणेत्यादिविविधविरुदावलिविराजमानमानोन्नतश्रीसन्म- 
हाराजाधिराजश्रीश्रीश्री मेहाराजे रणबहारदूर्साहबहादू्सम्से जङ देवानाम्‌ सदा समरविजयिनाम्‌ 


स्वस्तिश्रीर्वोपमायोग्य राजभारासामर्थ श्रीलक्ष्मीरमण उपाध्याके'''पूर्वकपत्रमिदं. इहाँ कुसल. 
ताँहाँ कुसल चाहिये. पत्र आयो. अर्थ मालूम भयो. आगे इहाको समाचार भलो छ. उप्रांत 
पाँडे पंथ अर्ज्याल षनाल थरघर भला मानिस्‌ लिकन दलजित साह आउँछन्‌. सुद्धाइका दिनसम्म 


१. भैवाद==दाजुभाइ । २. इलाज=ओखती । 

३. यस दिनको पञ्चाङ्ग यस प्रकारको छ-- 
वि. सं. १८३४ मार्ग कृष्ण (पूर्णान्तमानले) 
गते वार तिथि घडी पला 
मार्ग १४ मङ्गल एकादशी ४३। ४० 
४. संचितात्त्रवा । 


५४. यस दिनको पञ्चाङ्ग १२ संख्याको पत्रमा हेर्नुहोस्‌ । 


१४० 


ताही भौमफेदि थाम. वंदोवस्त गरी पाव चलाव(न) लाउ. इ ताहा नपुगंज्यासम्म? थाम. 
सवंथा. इति संवत्‌ १५३४ साल अगहन वदि १२ रोज ४२ मुकाम कांतिपुर शुभम्‌ 
(१५ संख्या) 
स्वस्तिश्रीगिरिराजचक्रचूडामणिनरनारायणेत्यादिविविधविरुदावलिविराजमानमानोक्न तश्षीमन्म- 
हाराजाधिराजश्रीश्रीश्षोमहाराजेरणबहादूसाहबहादूसँमसेजङ देवानाम्‌ सदा. समरविज्ञयिनाम्‌ 


लि. स्वस्ति्ोगिरिराजचक्रचूडामणिनरनारांयणेत्यादिविविधविरुदावलिविराजमानमानोच्नतश्री- 
मन्महाराआधिराजकुमारध्षोश्ोशधीमहहाूर्साहदेवेषु सदा समरविजयिषु-''पूर्वकपत्र मिदं. इहाँ कुसल. 
ताहाँ कुसल चाहिये. पत्र आयो. अर्थ मालूम भयो. आगे इहाँको समाचार भलो छ. उप्रांत 
महादेव पाध्याले ल्यायाका मोहरको सहिमहा दुवे जनाले कुच गरीउं. एकादसा सपिडी हज्रबाट 
होइ आवेन भनि म धावा गरि आयाँ. चौतरीया ब (1) बालाइ थामि पठायाँ भनि लेष्यागयेछ. 
भलो, पाव लाग्नुभयेछ. बनेछ. परंतु एकादसा र सापडी गर्नाकन तपाइँलाई विसंच छ. तपाइंले 
गच्या वेथा पनि बढला. तसर्थ इहाँ दलजित साहका हातबाट गराउँछौं, तपाइंले ताहि राज 
गर्या, इहांबाट भंवाद थरघर मानिस्‌ आउनन्‌ र तनूसँग बसूउठ गरी मसलतसंग२ पाव लाम. 
नुहोला. ताँहांसम्म ताही राज गर्नुहवस्‌. विधिविस्तार वाभन्नानिले शिति गन्या हुन्‌. विज्ञेषु 
किमधिकं. इति संवत्‌ १५३४ साल अगहन बदि १२ रोज ४९ शुभम्‌ 


(पछिल्तिर) 
मोहर बेतियादेषि ओढो* आउँदा ११ 
(१६ संख्या) 
स्वस्तिश्वी गिरि राजचक्रचूडामणिनरनारायणेत्यादि बिविधविरुदावलिविराजमानमानोग्नतश्ची मन्म- 


हाराजाधिराजश्रीश्रोश्रीमहाराजेरणबहादर्साहबहादूसंम्सेजंडः देवानाम्‌ सदा समरविजयिनाम्‌ 
लि. स्वस्तिभोगिरिराजचक्रचूडामणिनरनारायणेत्यादिविविधविरुदावलिविराजमानमानोन्नतश्रीम- 


न्महाराजाधिराजकुमारश्ीश्रीश्रीमद्दहाद्रसाहदेवेषु सदा समरविजयिषु'"“ पुर्वक पत्रमिदम्‌. इहां कुसल. 
र्‍पपॉनिलिसिटिटिलित?पा?प?ॉटॉा्पी-क्‍ पे ू |... अल 


१. नपुगंज्यासम्मच्च्नपुगुऊ्जेलसम्म । 
२. यस दिनको पञ्चाङ्ग यस प्रकारको छ--- 
वि. सं. १८३४ मार्ग कृष्ण (पूर्णान्तमानले) 
गते वार तिथि घडी पला 
मार्ग १५ बुध दोदिशी ४८५। ० 
(पात्रोबाट) 

३, धावा=दुःख । ४. मसलत (अरबी. मसालहत) =मेलजूत । 
५ यस दिनको पञ्चाङ्ग १४ संख्याको पत्रमा हेर्नुहोस्‌ । 
६ ओढो=वर । 


बा 
र्या 


४१ 


ताहाँ कुसल चाहिये. पत्र आयो. अर्थ विदित भयो. आगे इहाँको समाचार भलो छ. उप्रांत 
एकादसा र सपिडीको काजकन म धावाधावा गरि आयाँथ्या र एहाँ एस्तो एस्तो पर्न गयो. 
हामिले निसिषको सोझे चितायाथ्यु. जाहाँ जति तस्तो पर्‍्यो त म एतैबाट फर्कन्छु भनि 
लेष्यागयेछ, तपाईलाई बिरामि छ भनि सुंदा तपाईंका हातबाट गर्‍्या बेथा बढला अनि इहाँ 
दलजित साहलाइ अन्हाइउँ, एकाइसा र सापडोको काज गर्छन्‌. बाकि उताउ लि दिल उदास 
गर्नु चाहिदेन. यो घर आफ्ने हो. चार दिन्‌ ताहि बस्नुहवस्‌. दलजित साह थरघर भला 
मानिस्‌ लिकन पाव 'चलावन आउँछन्‌. तब पाव लागनुहोला. ताहासम्म बस्नुहवस्‌. तपाई लाइ 
झिकावनामाहा सभे छन्‌. नझिकावन!महा कोहि छैनन्‌, संदेह कत्ति पनि नमान्या जावस्‌. बिधिबिस्तार 
बाभन्नानिले निति गय्या हुन्‌, इति संवत १८३४ साल अगहुन बढि १२ रोज ४, शुभम 


(१७ संख्या) 
स्वस्तिओगिरिराजचक्रचूडामणिनरनारायणेत्यादिविविधविरुदाद लिवि राजमानमानो श्न तश्री रन्‍्म- 
हाराजाधिराजश्री श्रीश्षीमहाराजे रणबहादूर्सा हबहादू्सम्सेजंडः दैवानां सदा समरविजधिनास्‌ 


लि. स्वस्तिश्रीगिरिराजचक्रचूडामणिनरनारायणेत्यादिविविधविरुदावलिविराजमानमानोन्नतश्री- 
मन्महाराजाधिराजकुमारश्रीश्रीश्रीमदहादूर्साहदेवेषु सदा समरविजयिषु...पुर्वकपत्रमिदस्‌. इहाँ कसल. 
ताहाँ कुसल चाहिये. आगे इहाँको समाचार भलो छ. उप्रांत थासिनुभयेछ, बहुले बनेछ. 
घर तयाइक हो. सुद्रसांतिका भोलिबेर आदित्यवारका दिन. , पुरोहित थरघर भला मामिस्‌ 
लिकन दलजित साह पाव चलावन आउछन. बाकि पुद्धसाँतिका दिन गोदान्‌ दक्षिनाकन इरया 
र सरादान हवेत भनि रुपया १०० नगत्‌ षति १ बोक्या ४ मसिनु चावल मुरी १ मुंको 
दाल पायि २ मासको दाल पाथि ५ घिउ घडा १ तेल घडा १ बिनि धानि ३ तसंमाफिक 
मरमसाला हाँडा १ रोढि, दोलेचा १ सतरंज १ एति इहांबाट चप्हाइ पठाथाको छ. दाषिल 
होला. बाँकि अरु षर्चकन चावल मुरि १० चित्लांगबाट गोरिकांतका मानिसूले पहुंचा उनन्‌. 
बाकि इहा एकादसामहा लाग्याको सराजाम फर्दले३ बुझनुहोला. इति संवत्‌ १५३४ साल अगहुन 
बदि १३ रोज ५२ मुकाम कांतिपूर शुभं 


१. यस दिनको पञ्चाङ्ग १४ संख्याको पत्रमा हेर्नुहोम्‌ । 
२. पहुंचाउनन्‌ =पुऱ्याउलान्‌ । ३. फदं =लगत । 
४. यस दिनको पञ्चाङ्गं यस प्रकारको ह 
वि. स्रं १८३४ मागं कृष्ण (पूर्णान्तमानले) ' 
गले बार तिथि घड़ी पला 
मार्ग १६ वृहस्पति त्रयोदशी ५३। २० 


(पात्रोबाट) 


९० फ० ६. 


४२ 


(१८ संख्या) 
स्व स्तिश्षीगिरिराजचक्रचूडामणिनरनारायणेत्याविविधविरुदावलिविराजमानमानोच्नतश्रीमन्म हा - 
राजाधिराजश्रीधीधीमहाराजेरणबहादूुर्साहबहादूर्सस्सेजंड देवानां सदा समरविजयिनाम्‌ 


लि. स्वस्ति्रीगिरिराजचक्रचूडामणिनरनारायणेत्यादिविविधविरुदावलिविराजमानमानोन्नतक्षी- 
मन्महाराजाधिराजकुमारश्रीश्चोश्रीमदृहादूरसा (ह) देवेषु सदा समरंविजयिषु ... पूर्वकपत्र मिदं. इहां 
कुसल. ताहा कुसल चाहिये. पत्र आयो. अर्थ मालुम भयो. आगे इहाँको समाचार भलो छ. 
उप्रांत कांछा चोतरियालाइ लक्ष्मपुरं थामि आयाथ्या. हाम्रा विमते गोडपर्सा आयाछन्‌ र 
सकत्‌संग” धत्‌ लेषि बाभन्‌ दाज्युका तिलंगा२ षटाइ थामि पठाइउं. रामकृष्ण कवर लाटा 
वानियालाइ पनि कोंपनिसमेत्‌३ पठाउँछौ भनि लेष्याग्येछ, बहुते बनेछ. ताहाबाट तपाइ पाव- 
लाग्नुहोला र इहा तपाइँसँग बसूउठ्‌ गरी सल्ल(1) हाले झिकल्या ठहऱ्या पछिबाट झिकोंला. 
आज र थामूम्ये हो. सकत्‌ गरि थामि पठावनुहुवस्‌. तपाइलाइ चलावन आदित्यवारका दिन्‌ 
गरि आउँछन्‌, विज्ञेषु किमधिकं. इति संवत्‌ १८३४ साल अगहन बदि १४ रोज ६४ मुकाम 
कांतिपुर शुभम्‌ 

(१९ सख्या ) 

स्वस्तिश्चौगिरि राजचक्रचूडामणिनरनारायणेत्यादिविविधविरुदावालि विराजमानमानोन्न तश्री सन्म- 

हाराजाधिराजश्रीश्रीश्रीमहाराजे रणबहा इूर्साहबहा दू्सम्सेजंङ, देवानाम्‌ सदा समरविजयिनाम्‌ 


लि. स्वस्तिश्लो गिरिराजचक्रचूडामणिनरनार! यणेत्यादिविविधविरुदावलिवि राजमानमानोन्नलश्रीम- 
न्नहाराजाधिराजकुमारश्रीथीक्रीमद्वहादुरसाहदेवेषु सदा समरविजयिषु ... पुर्वकपत्रमिदं. इहाँ कुसल. 
ताहाँ कुसल चाहिये. पत्र आयो: अर्थ मालुम भयोः आगे इहाँको समाचार भलो छ. उप्रांत 
दलजित. साह. थर्‌घर -भला मानिस: चाडो: पठाउन्या भनि लेव्यागयेछ. भलो. भोलिः सुद्धसांति 
हुंछ- पसि, आदित्यदारको दिन्‌ गरि दलजित्साह श्रीगुरू पुरोहित थरघर भला मानिस्‌ आउँछन्‌, 
ताहाँसम्स .राज गर्नुभयेछ;: बहुते नेछ. यो घर आपसे हो. इहाँ बनिबनाउ हुन्यैछ, कौन बातको 
संदेह नमान्नुहवस्‌. विज्ञेषु किमधिकं. इति सम्वत्‌ १८३४ साल अगहन वदि १४ रोज ६६: 
मुकाम कांतिपुर शुभम्‌ न 


१. सकत्‌ कडा । २. तिलंगा=सिपाही॥ - ३, कोंपनि=फौज ! 
४. यस दिनको पञ्चाङ्ग यस प्रकारको छ 
वि, सं. १८३४ मागे कृष्ण (पूर्णान्तमानले) 
गते वार तिथि घड़ी पला 
मार्ग १३.८ ¦शुक्र चतुर्दशी ५८। ४४ 
(पात्रोबाट) 
५. यस दिनको पञ्चाङ्ग १८ संख्याको पत्रमा हेर्नुहोस्‌ । 


४३ 


(२० संख्या) 
स्वस्तिश्रीगिरिराजचक्रचूडामणिनरनारायणेत्यादिविविधविरुदा वलिवि राजमनिमानोच्न तश्री मन्महा- 
राजाधिराजश्रीश्री श्री महाराजे रणबहादर्साहबहा दूर्सस्सेजंड! देवानाम्‌ सदा समरविभयिनाम्‌. 


लि. स्वस्तिश्रीगिरिराजच क्रचूडामणिनरनारायणेत्यादिविबिधविरुदावलिवि राजमानमानोचतश्री- 
मन्महाराजाधिराजकुमारश्रीभ्षोश्री मह हा्ूर्साहदेवेषु सदा समरविज्ञयिषु सलामपूर्वकपत्रमिदं. इहां 
कुसल. ताहाँ कुसल चाहिये. आगे इहाँको समाचार भलो छ. उप्रांत श्रीमिश्रज्यू श्रीदलजीत शाह 
प्रभृति सभ भारादारको चिठिसमेत श्रीलक्ष्मीरमंन उपाध्या आया. विस्तार बिति गन्या. सुन्यु. 
बाँकि म तपाइँके भतिजा हुँ, यो घर तपाईक हो. आफ्ना घरमाहा त्यो २ अक्षर लेषन 
गाह्लो नमानि लेबावेर इहा पावलाग्नुहवस्‌. बाँकि ईष्ट श्रीईष्टदेवता नबेच्यास्‌ भनि श्रोज्थुज्यु- 
बाच्राको हुकुम्‌ छ. हुकुम्‌ टारन्या मेरो धमं होइन भनि भन्नुहुंछ गरे. यो कुरो योग्ये हो. परंतु 
हिजो श्रोज्युज्युबाबाका हुकुम्‌ बंडा' हुनुहुन्थ्यो, आज म पनि राजा हुँ, मेरा हुकुम्ले हिजोद 
हुकुस्‌ टात्याको दोषन्‌? छेन. आज मेरो हुकुम राषनुहोला. दोहरे हुकुम राषता दोहरे धर्म 
रहंछ. बिधिविस्तार बाभन्नानि आया, बिति गर्नन्‌, विज्ञेषु किमधिकं. इति संवत्‌ १८३४ साल 
अगहन सुदि) ३ रोज ४० शुभं 


वि. सं. १८३४ मार्गमा प्रतापसिहको २६ वर्षको उमेरमा मृत्यु भयो । त्यस वेला प्रताप- 
सिंहका छोरा रणबहादुर शाह अढाइ वर्षका थिए । लक्ष्मीपतिको संग्रहमा रहेको एक अपूर्ण 
पत्रबाट प्रतापसिहको काजक्रिया बहादूर शाहले गरेको जस्तो देखिन्छ । 


माथि दिइएका पत्रहरूले यस विषयमा निकै प्रकाश पाने हुनाले तिनको विष्रयमा केही 
लेख्नुपरेको छ । 


वि, सं १८३४ मार्ग ९ गते श्री ५ रण॑बहादुरको भाखाबाट  दलमदेन शाहं र बहादुर 
शाहलाई ''बुबाज्यू (प्रतापसिंह) लाई पहिले रक्तातिसारको रोग थियो, पछि वात पनि भयो, 
रोगले च्य!प्तै ल्यायो र मंसीर ६ गते सोमवार बिहान उहाँको स्वर्गवास भयो, ८ जना केटीहरू 
सती. गए, क्रियाकमं गर्न लाग्यौं, नरु शाह शिव शाह भोटु पाँडेहरू क्रिया बसेका छन्‌, तपाई - 


१. बदा=सेवक । २. दोषन्‌ "दोष । 
३. यस दिनको पञ्चाङ्ग यस प्रकारको छ-- 
वि. सं. १८३४ मार्ग शुक्ल 


गते वार तिथि घडी पला 
मागे २२ बुध तृतीय १४ 1:५० 
(पात्रोबाट) 


४. ऐतिहासिक-पत्रसङ ग्रह (पहिलो भाग)का ३९-४० पृष्ठ हेर्नुहोस । 


001 


हरूले पनि जूठो बार्नुहोला, चोखिएपछि तपाईं हरूलाई लिन यहाँबाट मानिस आउँछन्‌, त्यहाँसम्म 
त्यहीं राज गर्नुहवस्‌” भनी पत्र लेखियो । (१० संख्या) 

त्यसपछि मार्ग १३ गते यहाँबाट दलमर्दन शाह र बहादुर शाहलाई “तपाई हरूलाई लिन 
पठाउने सल्लाह भएकै थियो, हडबडाएर आउनुभएछ, यहाँबाट मानिस नआउनच्ज्याल पर्सामै 
बस्नुहोस्‌" भनी पत्र लेखियो । (११ संख्या) 


यसको भोलिपल्ट मार्ग १४ गते यहाँबाट हेटौंडातिरको प्रदेशको बन्दोबस्त गरेर बसेका 
लक्ष्मीरमण उपाध्यायलाई “बहादुर शाह कान्छा चौतरिया (दलमर्दन शाह) सँग छुट्टिएर आए 
भन्ने सुनियो, बहादुर शाहलाई जहाँ भेट्छौ, त्यहीं थाम, नफर्काऊ, शुद्धशान्तिसम्म त्यहीं थाम, 
बैद्यलाई पठाइदिनू भन्ने आज्ञा आएकोले वैद्य वल्लभ जोशीलाई पठाइदिएको छ, औषधि गराउन 
लाऊ, कान्छा चौतरिया (दलमर्दन शाह) लाई पर्स थाम, बहादुर शाह यहाँ आएपछि सल्लाह 
गरेर झिकाउँला” भनी पश्र लेखियो । (१२ संख्या ) 


यही दिन यहाँबाट बहादुर शाहलाई “तपाईंलाई लिन मानिस पठाउँला भनी लेखेकै थिएँ, 
तर तपाई हेटौंडा पाल्नुभएछ, शुद्ध शान्ति नभएसम्म हेटौंडामा बस्नुहोला, त्यसपछि मानिस लिन 
पठाउँला, वैद्य पठाइदिनू भनेर आज्ञा भएको रहेछ, वैद्य वल्लभ जोशीलाई पठाइदिएको छ” 
भनी पत्र लेखियो । (१३ संख्या) 

लक्ष्मीरमणलाई पठाएको पत्रको जवाफ लक्ष्मीरमणले पठाए । तर लक्ष्मीरमणले के लेखेका 
थिए , यो कुरा यस पत्रबाट खुल्दैन । यसको जवाफमा यहाँबाट मार्ग १५ गते लक्ष्मीरमणलाई 
“शुद्धशान्ति भएपछि दलजित्‌ शाह मानिस लिएर नआउञ्जेलसम्म बहादुर शाहलाई भीमफेदीमै 
थाम'' भनी पत्र लेखियो । (१४ संख्या) 

बहादुर शाहले “महादेव उपाध्यायले ल्याएको लालमोहरको भरमा हामी दुवै (म र दलमर्दन 
शाह) आयौं, एकादशाह र सपिण्डी हजूरबाट होओइन भनो म दौडादौड गरी आएँ, चौतरिया 
बाबा (दलमर्दन शाह) लाई चाहिँ थामी पठाएँ” भनी पत्र लेखे । त्यसको जवाफमा यहाँबाट 
मार्ग १५ गते “तपाई लाई आराम नभएकोले तपाई को हातबाट गर्दा झन्‌ आराम नहोला भनी 
एकादशाह र सपिण्डीको काम दलजित्‌ शाहलाई गर्ने लगायौ, चार दिन त्यहीं बस्नुहोस्‌, दलजित्‌ 
शाह मानिस लिएर तपाईलाई लिन आउँछन्‌” भनी पत्र लेखियो । (१५ संख्या) 


बहादुर शाहले “एकादशाह र सपिण्डीको . काम - गर्न, भनी म दौडादौड गरी आएँ, तर 
मलाई रोकियो, त्यस कारण म यतैबाट फर्कन्छु” भनी पत्र लेख । त्यसको जवाः 
मागे १५ गते माथिकै पत्रको जस्तो बेहोरामा अर्को पत्र पठाइयो । 


यसको भोलिपल्ट मार्ग १६ गते यहाँबाट बहादुर शाहलाई “तपाई थामिनुभएछ, असल 
भयो, शुद्धशान्तिक्रो भोलिपल्ट आदित्यवार तपाईं लाई लिन दलजित्‌ शाहहरू आउँछन्‌, शुद्ध शान्तिको 
गोदान दक्षिणाको लागि:१०० रु., एउटा खसी, ४ वटा बोके, मसिनो चाँवल ४ मुरी, मुझको 
दाल २ पाथो, मासको दाल ५ पाथी, घिउ १ घडा, तेल १ घडा, चिनी ३. धानी, मरभसला, 


फमा यहाँबाट 
(१६ संख्या) 


ड्‌ 


हाँडी १, रोढि दोलैचा १, सतरंजा १ पठाइदिएको छ, अरू खर्चको लागि चितलांगबाट 
गौरीकान्तका मानिसले १० मुरी चामल ल्याउँछन्‌, यहाँ एकादशाहमा लागेको खर्चेको विवरण 
पठाइदिएको छ” भनी पत्र लेखियो । (१७ संख्या) ॥ 


बहादुर शाहले “कान्छा चौतरिया (दलमर्दन शाह) लाई लक्ष्मीपुरमै राखेर आएको थिएँ, 
मेरो अनुमतिबेगर पर्सा आएछन्‌, उनलाई रोक्न सिपाही पठाएँ” भनी पत्र लेखे । यसको 
जवाफमा यहाँबाट मार्ग १७ गते “तपाई यहाँ आएपछि सल्लाह्‌ गरेर दलमईन शाहलाई 
झिकाउँला, आदित्यवार तपाई लाई लिन दलजित्‌ शाहहरू आउँछन्‌” भनी पत्र लेखियो । 
(१८ संख्या) 


बहादुर शाहले “मलाई लिन दलजित्‌ शाहहरूलाई चाँडै पठाउनू” भनी पत्र लेखे । त्यस 
पत्रको जवाफमा यहाँबाट “भोलि शुद्धशान्ति छ, पसि आदित्यबार दलजित्‌ शाहहरू आउँछन्‌” 
भनी पत्र लेखियो । (१९ संख्या) 


यसपछि दलजित्‌ शाहहरू बहादुर शाहलाई लिन गए, तर उनी आएनन्‌ । यसपछि गज- 
राज मिश्र, दलजित्‌ शाह आदि भारादारहरूले लेखेको चिठी लिएर लक्ष्मीरमण उपाध्याय 
काठमाडौं आए । त्यसपछि मार्ग २२ गते यहाँबाट बहादुर शाहलाई “म तपाई क॑ भतिजा हुँ, 
यो तपाईकै घर हो, आफ्नो घरमा कागज लेख्न गाह्वो नमान्नुहोस्‌, ज्युज्युबाबा ` (पृथ्वीनारायण) को 
इष्टदेवता नबेचेस्‌ भन्ने हुकूम छ भन्नुहुन्छ रे, म पनि राजा हुँ, मेरो हुकूम पनि राख्ता डबल 
थमे हुन्छ, चाँड पाल्नुहोस्‌” भनी पत्र लेखियो । (२० संख्या) प 

माथिका पत्रहरूमा चिठी ओहरदोहर गर्नेको रूपमा उल्लेख आएका बाभन्नानीको परिचय 
पाउन सकिएको छैन । 


बहादुर शाह र दलमर्दन शाहलाई पहिले लिन पठाई पछि बीच बाटोमै रोकिएको :कुरा 


विचारणीय छ । मार्ग १५ गतेभन्दा अघिको . पत्रमा दलजित शाहको उल्लेख नआउनु पनिः 


एक विचारणीय कुरा छ । 


बहादुर शाह प्रभावशाली भएका र उनी यहाँ आइपुगे आफ्नो योजनामा बांधा पर्ला भन्ने 


संझी एक पक्षले सकभर उनलाई रोक्न खोजेको बुझिन्छ । तर उनलाई राजधानीमा ल्याउने 
पक्ष पनि भएकोले सर्वात्मना रोक्नु पनि संभव थिएन । यसो हुनाले, १०,१२- दिन भए पनि 
उनलाई अलमल्याई राखने कोशिश गरिएको थियो भन्न कुरा यी पत्रबाट बुझिन्छ । 

तर बहादुर शाह यहाँ भित्रिनेवित्तिकँ उनको हातमा शक्ति आयो भन्ने कुरा रणबहादुर 
शाहले दलमर्दन शाह तथा बलभद्र शाहलाई लेखेको पत्रबाट थाहा पाइन्छ । * दलमदेन र बलभद्र 
लाई लेखेको पत्रबाट काजक्रिया गर्न म पनि आइपुगिसकेको थिएँ भन्ने प्रचार बहादुर शाहले 
गने लगाएको, / व्रजनाथ पौडेललाई देशनिकाला गरेको तथा परशुराम थापालाई कंद गरेको 
देखिएको हुनाले बहादुर शाहलाई अलमल्याउन यिनीहरूको; हात थियो कि ह काहीहि भभ पे आभास पछ । 


१. ऐतिहासिक-पत्रसङ ग्रह (पहिलो भाग) का ३९-४२ पृष्ठ हेर्नुहोस्‌ । 


४६ 


श्री ५ रणबहादुर शाहले बहादुर शाहलाई 
वि. सं. ९८२६ मा लेखेको पत्र 


५ (२१ संख्या) 


स्वस्तिश्नीगिरिराजच क्रचूडाम णिनरना रायणेत्यादिविविधविरदावलीबिराजमानमनोन्नतश्रीमन्म- 
हाराजाधिराजश्रीश्री क्रीमहा राजे रणबहादू रसाहबहादू र सम्से रजडः देवानां सदा समरविजयिनाम्‌ 

लि. स्वस्तिश्रीगिरिराजचक्रचूडाम णिनर नारायणेत्यादिविविधविरुदावलीविराजमानसानोन्नतश्री- 
मन्सहाराजाधिराजकुमारश्रीश्ीश्रीमद्दहादुरसाहदेवेषु सदा समर विजयिषु सलामपूर्वंकपत्रमिदं. आह 
कुसल. ताहा कुसल चाहिये. पत्र आयो. अर्थ मालूम भयो, आगे ईहाको समाचार भलो छ. 
उप्रांत गंगाधर पाध्या मकवानपुर छँदा हाम्रो पक्ष पर्‍्याका घस्‌? ढुंगाको सोझो गऱ्याको रहेछ. 
पछि चाकरि गर्ने आउदा श्रीपसुपतिको वास गर्नु सोझो दहल पनि गर्नु भन्नाका आसयले 
श्री ५ जिज्यूबाबाका पिछा पथ्याका रह्माछन्‌, सोहि आसयले चन्द्रदत्त पण्डित चाकरिमाहा छंद 
थिया, गंगाधर पाध्याकंने बिराम भयेछ र डाक्‌न आयाछन्‌. जान्छन्‌, एक षातिरजम्माको* 
मोहर बिन्ति गर्छन्‌. षातिरजम्मा बक्सन्ये हो भनि लेषनुभयेछ. योग्यं लेष्‌नुभयेछ. भला सानिसः 
छन्‌. हामिले पनि पिछा लियंको छ. षातिरजम्माको सोहुर पनि बक्सौला, आज्ञ जाउन्‌, संच 
भयाषछि आइजाउनं. उप्रात विष्णुस काक जान लाग्यो. निकोर मानिस छ. बिन्ति गरि थाम 
भनि भारावारहरूलाई लेषनुभयाको रहेछ, भारादारहरूले विस्ति गऱ्या. थामन मोहर पठाओं. 
तपाईबाट पनि थामुनुहवोस्‌. उंप्रांत शांतिपवं पुरान अध्याय २२१ भयो. आधा भयेछ, बहिया 
भयो. सांग्ये कतिन्ज्या हुन्छ. लेबनुहवोस, विज्ञषु किमधिकं. इति संवत्‌ १०३६ साल फाल्गुन 
वदि ४ रोज ४४ मोकाम कान्तिपुर राजधानि शुभम्‌ 


प्रतापसिहको मृत्युको लगत्तै बहादुर शाह काठमाडौं आए। परन्तु देबर बह।दुर शाह र. भाउजु 
राजेन्द्रशक्ष्मीमा खटपट हुन लाग्यो । आखिरमा वि. सं. १८३५ भाद्र १९ गते राजेन्द्र लक्ष्मी 
नजरबन्द भइन्‌ । राजेन्द्रलक्ष्मीका समर्थक सर्वजित्‌ राना काटिए । यसको पसिपल्ट भाद्र 
१. घस्‌ =यस्‌ (?) । २.षतिरजम्माऽ=आदरसत्कार । ३. निको=्5असल । 
४. यस दिनको पञ्चाङ्ग यस प्रकारको घु-- 
वि. सं. १८३६ फाल्गुन कृष्ण (पूर्णान्तमानले) 
गते वार तिथि घडी पला 
फाल्गुन १५ बुध चतुर्थी ५० । १९ 
| (पात्रोबाट) 
५. ऐ, शि. बाबुराम आचार्यले विभिन्न वंशावलीको आधारमा तयार गर्नुभएको टिपोट ॥ 


४७ 


२१ गते बहादुर शाहले राजाको लालमोहर लिई आफू शासक भएको कुरा घोषणा गर्ने 
लगाए? । 

वि. सं. १८३६ आषाढ १० गते राजेन्द्रलक्ष्मी कैदबाट छुटिन्‌ । बहादुर शाह नजरबन्द 
भएर । यसको केही कालपछि बहादुर शाह बिदेसिए । यसपछि बहादुर शाहको स्थिति कस्तो 
रह्यो भन्ने कुरा बुझ्न सकिएको छैन । तर माथिको पत्रबाट यस विषयमा केही 
कुरा खल्छ। 

वि. सं. १८३६ को हिउँदमा बहादुर शाहले “गङ्गाधर उपाध्यायले मकवानपुरमा रहँदा 
हाम्रो सोझो गरेका रहेछन्‌, पछि यहाँ आई बुबा पृथ्वीनारायणको पीछा परेका रहेछन्‌, चन्द्र- 
दत्त पण्डित पनि पीछामा परेका थिए, गङ्काधर उपाध्याय त्रिरामी भएछन्‌ र चन्द्रदत्त पण्डित- 
लाई डाकन आएछन्‌, खातिरजामाको लालमोहर माग्छन्‌, दिनुपर्‍्यो, विष्णुसिह कार्की पनि जान 
लाग्यो, थाम्नुपर्‍्यो” भनी लेखे । यसको जवाफमा वि. सं. १८३६ फाल्गुन १५ गते यहाँबाट 
“'चन्द्रदत्त पण्डित अहिले घर जाऊन्‌, गङ्गाधर उपाध्यायलाई निको भएपछि चन्द्रदत्त पण्डित आऊन्‌, 
विष्णुसिह कार्कीलाई थाम्न लालमोहर पठाएको छ, तपाईले पनि थाम्नुहोस्‌, तपाई ले लगाएको 
शान्तिपर्वे पुराण २२१ अध्याय सिद्वधिएछ, सांगे कहिले हुन्छ, लेख्नुहोला” भनी बहादुर शाहलाई 
लेखी गयो । ३ 

यताबाट बिदेसिए पनि पत्रव्यबहारद्वारा राजदरबारसँग बहादुर शाहको, संबन्ध कायम रहेको 
देखिन्छ । 

राजनीतिको विषय परेको महाभारत शान्तिपवे बहादुर शाह. सुल्दा' रहेछन्‌ भन्ने कुरा 
पनि यताबाट बुझिन्छ । 


(श्री ५ रणबहादुर शाहले बहादुर शाहलाई 
वि, सं. £८३७ मा लेखेको पत्र 
(२२, सख्या) 


स्वस्तिश्नीविरिराजचक्रचूडामणिनरनारायेनईत्यादिविविधविरुदावलिविराजसानमानोज्नतश्नीमन्मा- 
हाराजाधिराजश्रीक्षी क्री श्री श्रीमाहां राजेरणबहाद्रुसाहबहाएरसंसेरदेवेषु सदा समरविजेष 


स्वस्तिश्रीगिरि राजचक्रचूडामणिनरना रायेनईत्यादिविविधविरुदावलिविरोजमानमाचोतश्री मन्महा- 
राज (1) धिराजकुमारश्रीबहाद साहिके सलाम्‌. आगे माहिला काकालाई : जति कुरा कागतमा 
लेष्याको चुकलि हाल्न आउन्या मानिससित जोरिदिडला, पछे नवरिरि जस्ताको तस्तो गरि 


१. पूगिमा १० अङ्कको ४७ पृष्ठ हेर्नुहोस्‌ । 
२. ऐ. शि. बाबुराम आचार्यले विभिन्न वंशावलौको आधारमा तयार गर्नुभएको टिपोट । 
३. पछे नवरिरि= पक्ष नलिई 1 


है. 


सुनिदिउला. सम्वत १८३७ साल आषाड शुदि १० रोज ४* मुकाम कांतिपुर शुभम्‌ 
बहादुर शाहले बदमासी गरे भनी कसँले उजूर गरे । त्यसको जबाफमा बहादुर शाहले 
मैले केही बिराएको छैनँ भनी आफूलाई निर्दोष बताए । त्यसमा राजदरबारबाट बहादुर शाह- 


लाई आफ्नो निर्दोषताको प्रमाण पेश गर्ने मौका दिई वि. सं. १८३७ आषाढ ३१ गते लेखिएको 
पत्र यो हो । 


श्री ५ रणबहादुर शाहले मिर्कोटका राजा हरिकृष्ण खानेलाई 
वि. सं. ?८४६ मा लेखेको पत्र 
(२३ संख्या) 

स्वस्तिश्रीगिरिराजचक्रचूडामणिनरनारायणेत्यादिविविधविरुदावलिविराजमानसानोःन तश्रीमन्म- 
हाराजाधिराजभीश्रीश्रीमहाराजेरणबहादूरसाहबहादूरसमसेजंड देवानां सदा समरविजयिनाम्‌ 

स्वस्तिधीगिरिराजचक्रचूडामणिनरनारायणेत्यादिविविधविरुदावलिविराजमानमा नोन्नतश्री मत्‌स-. 
हाराजाश्रीश्रीक्षीहरिकृष्ण षानके आजसम्म ईन्द्रभुपाल षानकन भिर्कोटको रजाइँ थामिबक्स्याको 
थीयो. आफ्ना पुषलि गच्याको धर्म नराषि आफालन पस्‌ता र ऊनले हाम्रा हुकुम्‌मा नचल्दा 
ईखभुपाल घानकन षोसि तिमिलाई भिर्कोटको रजाइँ थामिबक्स्यौं, तिमिले तिम्रा सन्तानले 
गोरषाको ढुंगाको सोझो गरन्ज्याल्‌ हाम्रा हुकुम्‌मा चलन्ज्याल्‌ तिमिलाई तिम्रा सन्तानलाई 
हामिले हाम्रा सम्तानले नषोसनु गरि ताम्वापत्र वक्स्यौं, आपना षातिर्जामासँग गादिमा बसि 
गोर्षाका ढुंगाको सोझो गरि रजाइंको भोग्य गर. इति सम्वत १८४९ साल पौष बदि ९ रोज 
६) मुकाम कान्तिपुर राजधानि शुभम्‌ ॥ 


२. यस दिनेको गणना गर्दा आएको पञ्चाङ्ग यस प्रकारको छ-- 
; वि. सं. १५३७ आषाढ शुक्ल 
गते वार तिथि घडी पला 
आषाढ ३१ मङ्गल दशमी ३७ । १० 
पत्रमा रोज ४ लेखिएको छ । तर गणना गर्दा दशमीको दिन मङ्गलवार पर्छ, बुधवार 
पर्देन । यस कारण यहाँ रोज ३ लेख्नुपर्नेमा भूलले ४ हुन गए जस्तो देखिन्छ । 
२. यस दिनको पञ्चाङ्ग यस प्रकारको छ 
वि. सं, १८४९ पौष कृष्ण (पूर्णान्तमानले) 
गते वारे तिथि घडी 
मार्ग २६ शुक्र अष्टमी ९ 
(पात्रोबाट) 
अष्टमीको घडी ९ उप्रान्त नवमीमा यो पत्र लेखिएको देखिन्छ । 


४९ 


आफ्नो आश्रयमा आएका राज्यहरूलाई थामी उनीहरूसँग राम्रो व्यवहार गर्ने नीति बहादुर 
शाहको थियो । यसै नीतिअनुसार वि. सं. १८४३ पौषमा नेपाल सरकारले आफ्नो आश्रित 
राज्य भिर्कोटलाई जाहारीनामक प्रदेश थपिदिएको थियो? । 

वि. सं. १८४९ मार्ग २६ गते नेपाल सरकारले इन्द्रभूपाल खानलाई झिकी हरिकृष्ण खान- 
लाई भिर्कोटको राजापदमा राखी यो पत्र लेखिदिएको हो । इन्द्रभूपाल खान नेपालसरकारको 
अनुकूल नरहेका हुनाले विद्रोह हुने सम्भावना देखेर उनलाई झिकी हरिकृष्ण खानलाई भिर्कोटको 
राजगद्दीमा राखिदिएको देखिन्छ । परन्तु यस विषयका अरू सामान नपाइएका हुनाले यसभित्र 
के के घटना घटे, अहिले यस विषयमा केही बोल्न सकिदैन । 


श्री ५ गीर्वाणयुद्धविक्रम शाहले गढवालका राजा प्रद्युम्न शाहलाई 
वि, सं. ४१८५८ मा लेखेको पत्र 


(२४ संख्या) 


स्वस्ति्रीगिरिराजचक्रचूडामणिन र नारायणेत्यादिविविधविरुदावलिविराजमानमानोन्न त्री मन्म- 
हाराजाधिराजश्रीश्रोश्नीमहार जेगीर्वाणयुदध विक्रमसाहबहादूरसमसेरजंङ, देवानाम्‌ सदा समरविजञयिनाम्‌ 


आगे गढका* राजा श्रोप्रद्॒म्न साहदेवके अघी ऊनंचास सालमा हाम्रो लस्कर जाई गढको 
तषतरै श्रीअलकनन्दावारको देस लंगुरगढसमेत अंबल गर्दा राजा श्रीप्रद्युम्न साहदेव आई 
हाम्रा भारादारसंग श्रीअलकनन्दाको तिर देवालयमा बसी गऱ्याको धम्म थाम्नाकन केसरको 
पंजा बीम्ति गनं राजा श्रोप्रद्यम्न साहदेवको अंस* भं श्रोबुबाज्युका हजुरमा धरणीधर षंडौरी 
आऊन्दा विन्ती सुनी गढका राजा श्रोप्रद्ममन साहदेवका सन्तानले मनसा वाचा कमंणा हाम्रा 
सन्तान ढुंगामा सोझो चितावन्‌ज्यालसंमलाई राजा श्रीप्रद्यम्न साहदेवकन अभय गरी श्रीबुबाज्युका 
बाहुलको केसरको पंजा बक्सनुभयाको (थियो). सतावेन्न सालमा पनि धरणीधर षंडौरी आई 
हाम्रा हजुर विन्ती गर्दा मामुली रिक्ताबन्देज थांमि हामीले पनि अघी बक्स्याका अमय केसर- 
पन्जाको तामापत्र गरी बक्स्यों. सम्बत्‌ १८५८ साल वेसाष सुदि ३ रोज ५६ शुभं. 


१. पूर्णिमा ६ पूर्णाङ्कको ५३ पृष्ठ हेर्नुहोस्‌ । 
२. गढ=गढवाल । ३. तषत=राज्य । ४. अंबल=विजय । १. अंस==दूत । 
६. यस दिनको पञ्चाङ्ग यस प्रकारको छ-- 
वि. सं. १८५८ वैशाख शुक्ल 


गते वार तिथि घडी पला 
वैशाख ६ बृहस्पति तृतीया १३ । २१ 
(पात्रोबाट) 


पू० फ० ७. 


५o 


वि. सं. १८४७ चैत्र ११ गते कुमाउँ विजय गरेपछि) पनि नेपालीहरू पश्चिमतिर अघि 
बढ्दै गए । वि. सं. १८४९ मा नेपालीहरूले अलकनन्दांसम्मको 'गढवाली राज्य दखल गरे।1 
त्यसपछि गढवालले वर्षको ९ हजार तिनें गरी नेपालसँग आश्रित सन्धि गन्यो । वि. सं. १5५१ 
फाल्गूनमा गढवाली दूत धरणीधर खंडौरी गढ़वाली राजा प्रद्युम्न शाहलाई अभयपञ्जा दिलाउने 
तथा गढवालले बर्सेनि -बुझाउने गरेको ९ हजार: अबदेखि बुझाउन नपर्ने गराउन काठमाडौं 
आए । गढवाल नेपालको आश्रयमा राम्ररी नै बसिरहेको देखेर नेपालसरकारले ९. हजारबाट 
घटाएर ३ हजार मात्र बर्सेनि बुझाउनुपर्ने गरिदियो । यसपछि वि. सं.- १८५२. चैत्र २६ गते 
गढवाली दूत धरणीघर खंडौरी चौ. बम, शाहसँग गढवालतिर गए* । विसं. १८५७ मा फेरि 
धरणीधर खँडौरी काठमाडौं आए । उनी आएपछि वि. सं. १८५८ वैशाख ६ गते नेपाल 
सरकारबाट प्रद्युम्त शाहको नाममा यो ताम्रपत्र गरिदिइएको हो । 


पहिलो अभयपञ्जाको पत्र रणबहादुर शाहले गरिदिएका हुन्‌ । यस वेला उनले राज्यत्याग 
गरेको तथा उनी काशीतिर गइरहेका हुँदा नयाँ राजा गीर्वाणयुद्धबाट पनि अभयपञ्जा थाम्मु 
आवश्यक हुँदा फेरि यो पत्र भएको देखिन्छ । 


श्री ५ गीर्वाणायुद्धविक्रम शाहले जिरी आदि प्रदेशका गोठालाहरूलाई 
वि, सं. १८५८ मा लेखेको पत्र 


(२५ संख्या) 


स्वस्तिश्रीमन्महाराजाधिराजकस्य रुदका 


आगे जिरि ' षिमदी तिन्‌मुदी छेतर्पा जुगु एकाङ फापलुका मिझार भागिसिग्या ह्या 
गंगाधर्‍्या धराज्या छाकी अतीवल्या पुराँन्‌धन्या वाँध्या रघुपत्या नेन्धत्या गोठाला पर्सुराम षडका 
जसराम षडका अटल बस्न्यात्‌ पातिमन काकिप्रति हिजो श्रीज्यूज्यूबाज्याले त्यो गोठ जमाऊन्दा 
गोठलाई राष्याका तिषुवा बेत षरक अमाली छप्यालीले जबद गर्दा फिऱ्यादई गर्ने आयौं, 
गोठको अम्बलऐ काटी हामीले कसलाई बक्स्याको छैन. हिजोको थिति थाँमि हाम्रा गोठलाई 
राष्यों. गोठका जगामा थुमले* र छष्यालीले मिचन गया गोठका. प्रजाले र गोठालाले थुम्का 
जगा मिचन गया दोहरो निसाफ्‌ बुझी जसको अर्ध्याली ठहर्ला. पाच सय रुपैया गुन्‌गार* 


१. पूर्णिमा ५ पूर्णाद्भूको ६० पृष्ठ हेर्नुहोस्‌ । 

२. पूर्णिमा चौथो वर्षका ३४-३५ पृष्ठ हेर्नुहोस्‌ । 

३. फिर्‍याद=उजूर। ४. अम्बल=अधिकार । ५. थुम=जिल्लाका विभागका अनेक गाउँ 
वा मौजाहरूको समूह । ६. गुन्‌गार=दण्ड । 


५१ 


लिजुँला: इतिः सम्वत १८५८ साल मिती पौष सुदि ५ रोज ६” शुभम्‌ 


श्री ५ पृथ्वीनारायण शाहले पूर्वतिरका जिरी आदि प्रदेशमा गोठ स्थापना गर्ने लगाई 
त्यसकी लागि केही खेत राखिदिएका थिए । पछि त्यो खेतमा त्यस प्रदेशका अमालीहरूले 
जबरदस्ती गर्दा त्यहांका गोठालाहल्ले सरकारमा बिन्ती चढाए । त्यसमा सरकारबाट त्यो जग्गा 
हामीले खोसमोस गरेका छैनौं, त्यो जग्गा गोठको हो, तिमीहरू आफुसआफुसमा मिली रह 
भनेर वि» सं. १८५८ पौष २७ गते लेखिदिइएको पत्र यो हो । 


पशुपालन पनि आम्दानीको स्रोतमा पर्छ । पृथ्वीनारायण शाहले यस कुरामा फनि दृष्टि 
दिएका थिए भन्ने कुरा यस पत्रबाट बुझिन्छ 


आचार्य कौटल्यले पनि गोपालनको विषयमा विस्तारपूर्वक विचार गरेका छन्‌रै । 


[यस निबन्धमा छापिएका २५ वटा पत्रहरूमध्ये २३,२४ संख्याका दुइटा पत्रको उतार 
नेकलबाट र बाँकी २३ वटा पत्रको उतार सकलबाट लिइएको हो । 


यस निबन्धमा परेका गणना श्रीदेवीप्रसाद भण्डारीले गरिदिनुभएंको हो ।] 
8 


(क्रमागत) 


वीर भक्ति थापा 


१९ -महेशराज पन्त 


काजी नयनसिंह थापा काँगडामा आइपुगेपछि काँगडाको किल्लाभन्दा पूर्वपट्टिको टेहर। किल्लामा 
घेरा हाल्न हाम्रा सर्दार भक्ति थापा खटाइए । नयसिह थापाचाहि अमरसिंह थापासँग मिली 
काँगडाको किल्ला घेनं लागेरै । 


१. यस दिनको गणना यस प्रकारको छ 
वि. सं. १८५८ पौष शुक्ल 
गते वार तिथि घडी पला 
पौष २७ शुक्र ` पञ्चमी ४९ । ४७ 
(पात्रोबाट) 
: ` २. कौटलीय अथेशास्त्र २ अधिकरण २९ अध्याय हेर्नुहोस्‌ । 
३. तल आउने चिठी हेर्नुहोस्‌ । 


५२ 


भक्ति थापा टेहरा घेने गएको यही वेलामा हन्डुरका भगुवा राजा रामशरणले हन्डुरमा दोस्रो 
बाजि हमला गरे । यसपछि शत्रुलाई धपाउनाको लागि काँगडाबाट पल्टन लिई सुब्बा 
हस्तदल शाह, काजी जसपाउ थापा सर्दार अङ्गद घले हन्ड्रमा आए । उनीहरूले रामशरणलाई 
धपाई हुन्डुरमा नेपालको अधिकार कायम राखे* । 


आफ्नो मातहतको ९ कम्पनी फौज लिई भक्ति थापा टेहरा घेन गए । अरू ३ कम्पनी 
फौज आफ्नै तर्फबाट थपी १२ कम्पनी फौज तुल्याएर टेहरा किल्लाको सिह्वानमा .६ वटा ठाना 
हाली मजब्रूतीसँग घेरा दिई भक्ति थापा टेहरामा बसिरहेका थिए । यसै वेला बनबजीरको 
मातहतमा काँगडाको सेन्य भक्ति थापासँग लड्न आयो । भक्ति थापाको सैन्यले शत्रुसेन्यलाई 
परास्त गरी शत्रुपक्षका सेनापति वनवजीरलाई समेत मारिदियो । 


यसरी आफूले टेहरामा विजय गरेको कुरा वि. सं. १५६३ असोज १६ गते लेखी भक्ति 
थापाले श्री ५ महाराजाधिराजको हजुरमा पठाए । भक्ति थापाले पठाएको सो अर्जी १ महीना 
४ दिन पछि कातिक २० गते काठमाडौंमा आइपुग्यो । 
NS 0 0 0 Pt 3 CLARA dL RIAA 4th _. 
१. सिहनाथ कम्पनी १ र गढकुमाउमा बस्याका कम्पनी १२ समेत लो सर्दार भक्ति थापा 
टिहिरामा घेरा दिन गया । 


त्यही वेलामा राजा रामशरणले १०।८ हजार लश्कर ली हन्डुरमा चढी रस्ता बन्द गर्दा 
कांगडाबाट सुब्बा हस्तदल शाहि काजी जसपाउ थाया सर्दार अंगद घलेले ९।१० कम्पनी लो 
हुन्डुरमा आई रामशरणसित जोरिदा लडाइँ भयो र हंड्र साफ गरी बेरी काटी रस्ता खोली, 
कम्पनी फौज लिएर काजी जसपाउ थापा काँगडेमा फर्क्पा । सुब्बा हस्तदल शाहि र॑ सर्दार 
अङ्ग नेराल गया । सुब्बा हुस्तदल शाहि सल्ल्यान आइपुग्दा तिमी फेरि फर्की डोटी जाई बस 
नन्या _ हुकूमक्रो लालमोहर आउंदा फर्की डोटीमा आई बस्याका थिया । 


(भाषावंशावलीबाट) 


संसारचन्द काँगडाको किल्लामा बस्न गए । काँगडाको किल्लाभन्दा पूर्वपट्विको टेहरा किल्लामा 
भक्ति थापा घेनं जाँदा हन्डुरका भगुवा राजा रामशरणले हन्डुरमा -हमला गरे भनी पूर्णिमाको 
चौथो वर्षको ३९० पृ. मा मैले लेखेको थिएँ । 

तर श्री ५ गीर्वाणले भक्ति थापालाई वि. सं. १८६३ कातिक २५ गते लेखेको चिठी 
(सो चिठी तल आउँदैछ) बाट नयनसिह थापा काँगडा पुगेपछि भक्ति थापालाई टेहरा घेर्ने 
भारा सुम्पी अमरसिह थापा र नयर्नासह थापा काँगडाको किल्ला घेर्न गए भनी लेखिएकोले 
भक्ति थापा वि, सं. १८६३ मा मात्र टेहराको किल्ला घेर्ने गएका देखिन्छन्‌ । 


नयनसिंह थापा काँगडातिर हिड्दा हन्डुरका भगुवा राजा रामशरणले हन्डुर फेरि कब्जा 
गरेका थिए अन्ने वाक्य पूर्णिमा चौथो वर्षको ३९३ पृ. मा मैले लेखेको थिएँ । त्यहाँ परेको 
फेरि पदलाई झिकी सो वाक्य पढ्न पाठकहरूसँग अनुरोध छ । 


५३ 


यसपछि भक्ति थापालाई स्याबासी दिई कातिक २५ गते चिठी लेखी काठमाडौंबाट पठाइयो । 
सो चिठीमा अबउप्रान्त पनि काजी अमरसिंह थापाको र काजी नयनसिह थापाको सल्लाह- 
बमोजिम भक्ति थापालाई काम गर्ने निर्देश दिइएको थियो । 


तलको चिठीबाट माथि लेखिएका कुरा थाहा पाइन्छन्‌ 


(श्री ५ गीर्वाणको प्रशस्ति) 
स्वस्ति श्रीसर्वोपमायोग्य श्रीसर्बार भक्ति थापाफे आशिषपुर्वेकपत्र मिदं. 
आहा कुशल तांहां कुशल चाहिय, आगे जाँहाको समाचार भलो छ. 


आश्विनवदि ३ का दिन लेष्याको आज कातिकवदि ७ का दिन? आईपुग्यो. भारादार 
सबै कोटकांगडा घेनं गया. मलाई टेहरा घेनं छाडि गथाथ्या. टेहरा किल्लाका सिह्णानमा ६ ठाना 
हालि वस्याको थिजां. वैरि आइलागदा लडाँइ भयो. जित्यो भनि विति गरि पठाइछस्‌. विस्तार 
मालुम्‌ भयो. 


उप्रान्त कांगडाको काज आटि तिमि सब भारा कंपनि पांचलाई बिदा गर्दा काजिका सल्लाह- 
बमोजिम हाम्रो वन्न्या सप्रन्या काज गर्नु भनि अऱ्हाइ काजि अमर्रातह थापा काजि नयर्नातह 
थापालाई घाकटककोर मुष्तेयारी” वक्सी पठायाको हो. हुकुमैबमोजिम २ काजिका सल्लाह- 
माफिक टेहरामा बति सन्सारचन्द वेहाइ€ वनवजिर अरु भाराफोजसमेत आइलाग्याका बेरिसंग 
कटक* गरि वनवजिरसमेत ढेरे व(वे)रि काटि लडाइ फत्य गरि जस्‌ पाइछस्‌. बढ़िया गरिछस. 
बसि भजों. अव पनि २ काजिकं सल्लाहबमोजिम हाम्रो वन्न्या सप्रन्या काम गर. हाम्रा 
काजमा जो जस्तो मिहिनत गरौला. तसंमाफिक मान जागिर ईनाम वक्सौंला. 


बाँकि भारादारले येस्‌ मुघको काम लाउंदा ९ कम्पनि थिया. १२ कम्पनि तुल्याई जोरिई- 
रह्याछु. गढका तेसरिले यो सरजाम जोऱ्याको होईन. काम देषि षामिदले पालना गर्नुहोला 
भनि तुल्यायाको हो भनि विति गरि पठायाको अर्थकन वढिया हो. हाम्रो बन्न्या सप्रन्या काज 
गर्लास्‌ भनि पत्याइ येताबाट विदा गरि पठायाको हो. तांहा भारादारले पनि येक जगाको 
अषतेयारि दि तलाई टेहरापा राव्याछन्‌. तैले पनि श्राफूनु नावे राषि काम गरिछस्‌. तेरो गच्याको 
सेवकाइं ७ बुझि विवेकंसित पालना गरौंला. षातिर्जामासित“ रहि आफ्ना साथका मानिसलाई 
सुमना* राषि काज गर. 


१. असोज १६ गते । २. कार्तिक २० गते । 


३. घाकटक =सन्धिविग्रह । ४, मूष्तेयारी =अधिकारप्राप्त प्रतिनिधित्व । ५. सन्सारचन्द 
बैह्वाइ =संसारचन्दलाई दमन गरी ? ६. कटकः=लडाइँ । 
७. सेवकाइ =सेवा । ८. षातिर्जामा=्विश्वास । ९. सुमना=राजीखुशी । 


पर 


ईति संबत्‌ १५३३ साल मिति कातिक बदि १३ रोज ७ भोकाम कांतिपुर सुभं? 


(हिमवत्संस्कृति ३ अद्धू को १६ पृष्ठमा छापिएको यस चिठीको सकल भक्ति थापाका सन्तान 
डा. आनन्दबहादुर थापासँग छ। उहाँको सौजन्यले सकलबाट भिडाई शुद्ध पाठ यहाँ दिइएको छ ।) 


नेपाली संन्यले काँगडाको किल्लामा घेरा हालेकोले किल्लाभित्र रसद पुग्न पाएन । त्यस- 
माथि नेपाली सँन्यले बाहिरपट्टिबाट किल्लाभित्र हमला पनि गर्ने गरेको थियो । यसले गर्दा 
संसारचन्दलाई किल्लाभित्र टिक्न मुश्किल पर्ने गयो । यसैले किल्लाबाट राति सुटुक्क भाग्ने विचार 
संसारचन्दले गरे । 


१. वि. सं. १८६३ कातिक कृष्ण 
गते वार तिथि घडी पला 
कातिक २५ शनि त्रयोदशी ३२ । ३८ 
(पात्रोबाट) 
२. नयनसिह थापा मरेपछि टेह्राको लडाइँ भयो भनी भाषावंशावलीमा यसरी लेखिएको छु-- 
„शाके १७२८ (वि. सं. १८६३) मा नयनसिह थापा पनि खस्या । 
तहांपछि किल्लामा झोकिई सप्रन्याछेन. यसलाई रसद बन्द गऱ्या मात्रै किल्ला सर होला 
भन्या सल्लाह ठहऱ्यो. किल्लाको दक्षिणपट्टि गणेशघाटीमा सर्दार गन्धर्वीसहसमेत रणभीम 
रामदल र डोटीका तोन कंपनी र रणशादू लकंपनी ली बस्या. पश्चिम सुमेरुपुरमा नयां गोरख 
नयाँ श्रीनाथसमेत २०।२२ कंपनी र ढाक्या सर्दार सुबेदार जमादार हुद्दा सिपाही गरी ४।५ हजार 
फौज ली काजी बडा अम्बर्रासह थापा काजी जसपाउ थापा सर्दार रणजित कवर बस्याका 
थिया. सर्दार भक्ति थापा किल्लादेखि पूर्वपट्टि टिहिरा सुफलमा बस्याका थिया 


काँगडाबाट दनवजीरले २।४ हजार लश्कर ली डाक हान्न आया र सरदार भक्ति थापा 
वहिराई सोहुरा लाउँदा भारी लडाइ भई गोर्खाको जित भयो । काँगडाको वनवजिरसमेत ८०।१०० ज- 
वान खेत रह्या । घायलको ठेगाना भएन । गोर्खाका १५।२० जवान खेत रह्या । ३०।३५ घायल 
भया । 


३. करि सलाम काजी उट धाये ॥ शीघ्र महापश्चिमें आये ॥ 

नेनासह काजी जवं पोछे पश्चिम जाइ । 

महात्रास तिनकों भयो भजे लोक अकुलाइ ।। 

भजे लोक अकुलाय सव धाये वाला ॥ 

दुरे दौर उद्यान वनम वेहाला ॥"**'*" 

लयो कांगडा घेरि नहि देर लागी ॥...... 

कहीं भाजने घाट नहि वाट राषी ॥।...... 
जिते औ तिते रस्त सव बंद कोनी ॥ भयो अंन भय त्राशही संघ लीनी ॥ 
अवे हार संसारचन्दाकुलायो ॥ चहुं बोर तें राह ज्योंकटक धायो ॥ 


शश 


काँगडा कब्जा गने अझ नसकिएकोले अब कुन प्रकारले काँगडासँग लडे आफूलाई फाइदा 
होला भनी नेपाली भारादारहरूले यस वेला सल्लाह गरे । अहिले हमलाको गति नबढाई यस्तै 
छाँटले लड्दै जाने राय धेरै जनाको थियो । नयनसिह थापाको विचार भने जोडतोडसँग हमला 
गरी झट्टै किल्ला कब्जा गरिहाल्ने थियो । यसरी दुइ थरी मत आएकोले त्यसको असर 
लडाइँमा पनि पर्न गयो । 


यसपछि काँगडाको किल्ला कब्जा गर्न भनी आफ्ना मातहतको फौज मात्र लिई नयनसिह 
थापा अगाडि बढे । यसरी अगाडि बढ्दा नयनसिह थापाले केही कालसम्म त साफल्य हासिल 
गरे । यस्तैमा शत्रुपक्षबाट छोडिएको गोली लागी नयनसिह थापा घाइते भई पछारिए । 
यसको ३ दिनपछि उनले प्राण पनि छोडे । 
(क्रमश: ) 


ANON 


कह्यो वीर हे कोय तो धीर धारो ॥ निकस बाहरे सस्त्र सों ही सभारो ॥। 
घुनी दोन हीं छीन सव ही ने वानी ॥ गही मौन इहकों नही नेन मानो ॥ 


भयो चित्त निर्स्वास ही आस छाडी ॥ जहां औ तहांसौ लघे फौज वादी ॥ 
षलंगा तिलंगा षडे ठौरठौरें ॥ -रह्यो वीर नहि कोय आवे जो सो हरें।। 
जबे वात संसारचन्दा विचारी ॥ करी भाजनेके निसाने तयारी ॥ 

(गीर्बाणयुद्धप्रकाशबाट ) 


[ (महाराजलाई) सलाम गरी काजी [नयनसिंह थापा] उठ्नुभयो; महापश्चिममा धाएर 
चाँडै आइपुग्नुभयो; नयनसिह काजी पश्चिमम आइपुग्नुभएपछि तिनीहरूलाई [संसारचन्दहरू- 
लाई] खूप डर भयो, `आत्तिएर तिनीहरूले भागाभाग गरे । बेहाल भएका तिनीहरू आत्तिएर 
भागीकन टाढाटाढा बगैँचा बनहरूमा पुगे | | 

काँगडा घेर्न बेर लागेन । भाग्ने बाटोघाड कहीं राखिएन । जताततै सबै बाटा बन्द गरिए । 
(तिनीहरूलाई) अन्नको सकस पऱ्यो । चारैतिरबाट हमला गरिएकोले संसारचन्टले हान्यो र ऊ 
आत्तियो । कोही वीर धीर छ भने बाहिर निस्क र हतियार लेक भनी (काजीले) भन्नुभयो । 
दिक्क भएका र दुब्लाएको तिनीहरूले यो कुरा सूने, (तिनीहरू) चूप लागेर बसे । आस मारी 
(तिनीहरूले) लामो सास फरे । जतातर्तबाट फौज बढेर आएको देखियो । ठाउँटाउँमा खलङ्गा 
बने, त्यहाँ तिलङ्गा राखिए । ती खलङ्गा कब्जा गर्न सक्ने बहादुर कोही थिएन । यो कुरा 
विचार गरी संसारचन्दले राति भाग्ने बन्दोबस्त मिलाउन थाल्यो । ] 


१. इते वीर काजीने सब ही वुलाये ॥ अमरसिह को आदि दे सर्व आये ।। 
सबै मंत्र मंत्रीन मिल मंत्र कोन्यो ॥ भये बहोत ही दिवस गढ नाहि लीन्यो ॥ 
माहाराज या वातस नाहि राजी ॥ चदो आफ हि साफ कहि वीर काजी ।। 


सवे मित्र मित्रादि मिल मंत्र भाषे ॥ परे भारमें कोंन ही तोफ आगे ॥ 


४६ 


लडें ताहिसो धाय जो सौं हि आवें ॥ 
सुनि सर्वे मंत्रिनकी इज जवानी ॥ 
लई आपनी कंपनी संगमांही n 
चल्यो सिंह ज्यों नेनहोसिह काजी ॥ 
चल्यो वीर वेताल विक्राल होई tt 
चहूं वोरसों मेघ ज्यों धाय आयो ॥ 
उठे जागते सोवते रात डाके n 
लगी तोफ जेती किलामे छुटाई th 
कही मोरचा मोरिकं तोर डरे ht 
घरं पेर आगे परें नाहि पाछे i 
लडी षव पलटन्‌ पलट शत्रु दीन्यो ॥ 
किलासों छुटै तोप ही कोपसे ती ॥ 
मनो इन्द्र गोपालको जुद्ध लाग्यो 11 
महासिह ज्यों नर्नासह गाजें ॥। 
दयो भोतरे वाड ताकों किलाके ॥ 
फिरें झूमते घूमते वीर वांके it 
चले आप ही वीर नहि फौज जागी ॥ 
पड्यो मत्त मातंग ज्यो भूमराजे i 


किला होंन षालो लग्यो कांगडाई ॥ 
भयो घायले कायले बहुत काजी ॥ 
इहे वात साची किन हूं ने मानी ॥ 


तवें सिघ्रता दूत देषंन पठायो ॥ 
भये दुष्ट तव चेत सवकों सुधाई 1 


लगे वाजने गाजने जो नकारा ।। 
उठ्यो फेर काजी हजो कोपसे ती ॥ 
सवै पंच मिल वांहसों थाम लोने ॥ 
लयो षेत फिर वीर डेरामें आये ॥ 
लगे बंद पे बेद नही कुछ वसाई ॥ 


विना दाव पाषाण सिर को तुडांबें ॥ 
चढ्यो आफ निहसंक नही संक मानी ॥। 
रहे देषते सबं भारा तहां ही ht 
रहे सर्वं पाछे फतेमाहि साजी ॥ 
सक्यो संग में लागि ताके न कोई ॥ 
किलादार नें जाय सवको चेतायो'॥ 
चहूं वोरसों घोर ही सार वरषे॥ 
धसे मार ही मार करते सिफाई ॥ 
परी लोथ पे लोथ ही वहुत सारे ॥ 
निमकके हलाली तिलंगा ही आछे ॥ 
रहे देष मारा निजा राहि लीम्यो ॥। 
परें वच्च ज्यों इन्द्रके रोषसे तो ॥ 
चढ्यो वीर नेपाल कट्रोच भाग्यो ॥। 
चल्यो भाग कट्टौच ज्यां मृग्गसा जें ॥। 
दये सिघ्र ही द्वार मानो सिलाके ॥। 
षुलं काहुसौं नाहि जो पाट तांके ॥ 
अगसमात गोली तहां आन लागी ॥ 
महासिह ज्यों नेनहीसिह गाजें n 
उते शत्रकी फोज सव ही पलानी ॥ 
इते जाय किनहं हकीकत सुनाई ॥ 
भये दुष्ट षलुलोक सुनतें हि राजी ॥ 
किनूहुं कपट छुद्रताकी पेछानी ।। 


घरी ऐकमें सांच ही षवर लायो ॥। 


किला भोतरं फौज पुनि पल्टन आई ॥। 
पिले धाइक फेर ही सवं भारा ॥ 
षुल्यो घाव वह जो लग्यो तोफसे ती ॥ 


दये तीरे दिवस ही प्रान आई ॥ 
(गीर्वाणयुद्धप्रकाशबाट) 


[यता वीर काजीले [नयनसिह थापाले] अमरसिह आदि सबैलाई बोलाउनुभयो । सबै 
जना आउनुभयो । सबै भारादारहरूले मिलेर सल्लाह गर्नुभयो । धेरै दिन बितिसके; गढ लिन 
सकिएन; यो कुराले गर्दा महाराज प्रसन्न भइबक्सदैन; चढाइ गर भनी वीर काजीले [नयनसिंह 
थापाले] स्पष्टसँग भन्नुभयो । 


५७ 
i PS तत त त तका 
सबै साथीभाइ मिलेर सल्लाह गरौं; कुनचाहि भारादार तोपको अगाडि परोस्‌; त्यहाँबाट ` 
(कान्तिपुरबाट) धाएर जो आएको छ, त्यसैले लडोस्‌; दाउ नपरेको वेलामा ढुङ्गाले टाउको 
कसल फुटाओस्‌ भन्न सबै भारादारहरूले गरेको कुरा सुनेर उहाँ [नयनसिह थापा] निःशङ्क 
भई अगाडि बढ्नुभयो । (उहाँले) आफ्नो कम्पनी सँगै लग्नुभयो । सरवै जना भारादारहरू 
त्यहाँ हेरेर बस्नुभयो । सिह जस्ता नयनसिह काजी हिड्नुभयो । विजयमा मात्र साझेदार बन्ने सबै 


जना पछाडि रहे । विकराल वेताल भएर वीर [नयनसिह थापा] हिइनुभयो । उहाँको सँगै 
जान कसले सकेन । 


चारैतिरबाट बादल जस्तो भएर (नयनसिंह थापाको) फौज धाएर आयो । (शत्रुको) 
किल्लेदारले गएर सबैलाई खबर दियो । उठेको वेलामा सुतेको वेलामा पनि राति डाक हानी 
चारैतिरबाट डरलाग्दा भएर (नेपाली सिपाहोहरू) बसेर आए । लगेका तोप जति किल्लामै 
छुटेका थिए । काटमार गर्दै सिपाहीहरू अगाडि बढे । (सिपाहीहरूले) मोर्चाका मोर्चा तोडे । 
लाशमाथि लाश थुप्रिए । नूनको सोझो गर्ने तिलङ्जाहरूले अगाडि खुट्टा राखेपछि पछाडि 
हटाएनन्‌ । पल्टनले खूप लडेर शत्रुलाई पल्टाइदियो । भारदारहरूले हेरिरहे, (पल्टन) 
आफ्नो बाटो लाग्यो । इन्द्रको रिसले गर्दा वज्र परे झै गरी रिसले गर्दा किल्लाबाट तोप 
छुटे । इन्द्र र कृष्णजीको लडाइँ भए जस्तो भयो । नेपालका वीरले [नयनसिह थापाले] 
चढाइ गर्नुभयो । कट्टोच [काँगडा] भाग्यो । जब ठूला सिह जस्ता नयनसिहले गाँज्तुभयो 
तब मृग भागे जस्तो गरेर कट्टोच भाग्यो । (नयनसिह) त्यहाँको किल्लाको भित्रतिर बढनुभयो 
चांडं त्यहाँका ढोका दुद्भाका जस्ता भए । बहादुर र राम्रा [नयनसिह] झमी घमी हिड्न 
लाग्नुभयो । कतैबाट त्यहाँको खापा खुलेन । वीर [नयर्नापह] एकलै हि नुभयो; फौज हिडन । 
उहाँलाई अकस्मात्‌ गोली लाग्यो । ठूलो सिहले गाँजेको मता हात्ती जस्ता नयनसिह भइँमा 
पछारिनुभयो । 


उतापट्टि शत्रुको सबै फौज भाग्यो । काँगडाको किल्ला खाली हुन लाग्यो 


यताबाट गएर कसँले काजी ज्यादै घाइते भए भनी सुनाइदियो । यो सुन्नेबित्तिकै दुष्टहरू 
खुशी भए । 


कसैले यो कुरा साँचो ठानेनन्‌, कसैले क्षुद्रताको चिह्ने कपट सम्झे । अनि मान्छेलाई हेन 
| पठाइयो । (यस मान्छेले) एकं घडीमा साँचो खबर ल्यायो । तब ती दुष्टहरूको मनमा सुद्धी 
आयो । फौज किल्लाभित्र फेरि फर्केर आयो । 


नगरा बाजा बज्न लागे । फेरि सत्र भारादारहहूले धाएर पेल्तुभयो । निन्दा गरेको रिसले 
काजी फेरि उठ्नुभयो । तोपले भएको घाउ(बाट रगत) बग्न थाल्यो । सबै पञ्च मिलेर 
बाहुलीमा समाते । वीर [नयनसिह] डेरामा आउनुभयो । ठाउँठाउँमा ठाना राखिए । धेरै 
वैद्यहरूने औषधि गरे; केही लागेन । तेसै दिन प्राण गयो । ] 


पु ० फ० द. 


घ्र्८ 


(श्री ५ गीर्वाणको प्रशस्ति) 
आगे काजी उजिरसि थापा मातवर्रास थापाका महतारिसमेतके 


काजि नयनसि थापाले हाम्रा काजमा कोटकांगडाका लडोजिमा जिउ दियाको रिझ--- 
बिर्ता वितलप मरवट फिकधार सर्वकर अकर सर्वकलम्‌ मार मेटि बवस्यौं, आफ्ना षातिरजामासंग 
विर्ता वितलप मरवट्‌ फिक्ष्धार जानि सुषभोग्य गर......इति सम्वत्‌ १८६३ साल मिति 


(कौसी तोशाखानामा रहेको अप्रकाशित सकल पत्रबाट) 


स्वाम्यर्थाय हि जोवनं भवति तद्‌ श्रातब्रंज त्वं युधी- 

त्याज्ञप्तो रणसंघुखे नयनसिथापा यदीयोऽनुजः । 
स्वप्राणानजहाद्रिपन्‌ भुजबलादाक्रम्य काड डाह्वये 

कोटे क्लिष्टपथे प्रवेशसमये मन्त्री स यस्यास्त्यसो ॥।२०॥ 


जस्का भाइ नयनांसह थापाले पनि काड डाकोउया प्रभुका निमित्त लडाजिमा प्राण दिया. 
(थापाथली वाग्वतीपुलको वि. सं. १५६८ को स्तम्भाभिलेखबाट) 


[हामीले जिउनु मालिकर्क लागि हो, हे भाइ ! तिमी लडाइँमा जाऊ भनी अह्लाइएका 
जसका भाइ नयनसिह थापाले जान गाह्रो किल्लाकाँगडामा शत्रुहरूलाई बलले मिच्ते पस्ता- 
खेरि त्यही लडाइँमा प्राण दिए । त्यस्ता मन्त्री यहाँ राजाका छन्‌ । ] 

(पूर्णिमा ९ पूर्णाङ्कको ६२ पृ. बाट) 


किल्लाकांगडामा झोकिन जांदा लडाजिमा सन्मुख गोलि लागि परेछ. काजी नयेनसिह थापा 
लडाजिमा पच्यापछि हाम्रो लस्कर हटदे आयेछ. 


(श्री ५ राजेन्द्रविक्रम शाहले ज. रणवीरसिह थापा, ज. मातवरसिह थापा, काजीत्रिविक्रमसिह 
थापा, क. क. शेरजङ्गबहादुर थापाहरूलाई लेखिदिएको जितापत्रबाट । इतिहाश-प्रकाश १ 
अङ्कूको ४२ पृ. बाट) 


अरू भारी लश्कर ली काजी अम्बरसिह थापा काजी जसपाउ थापा सुमेरु पूरको बाटो माल- 
काँगडा हान्न चड्या । जालन्धरको बाटो गरी गयाका कांजी नयनसिह थापा अघि बढ़ी 
झौकिकन भगवानुपुरको बाटो गरी चढाइ गरी मालकाँगडा हान्न जाँदा ठूलो लडाइँ भयो । गोर्खाका 
लश्कर ३।४ सय खेत र्या । काजी नयर्तातह थापालाई गोलीको घा लाग्दा कटक बिग्रेर 
गोर्खाको लश्कर हटी खलङ्गा आई बस्या । १७ दिनपछि शाके १७२८ (वि. सं. १८६३) 
सा काजी नयर्नासह थापा पनि खस्था । 


(भाषादंशावलीबाट) 


(क्रमागत) 


देवज्ञशिरोमणि लक्ष्मीपति पाँडेले बनाएको 


रत्नदोप 


सम्पादक तथा अनुवादक-रामजी तेवारी 


£६ प्रक्रम-राहुको धृव (मेषसङ क्रान्तिकालको राहु) ल्याउने रीति 


नखाहताब्दो निजभूगुणांशेर्हीनः समार्का शकलिप्तिकोनः । 
शराङ्गहीनो विपरीतगत्या चक्राद्‌ विशुद्धो भवतीन्दुपातः ॥॥१०॥॥ 


अन्वय -नखाहताब्दः, निजभूगुणांशैः, हीन: (कार्यः), समार्का शकलिप्तिकोनः (कार्यः), शराङ्गहीन:, 
(कार्यः), विपरीतंगत्या, इन्दुपातः, भवति, (सः), चक्रात्‌, विशुद्धः (कार्यः) ॥१०॥। 


पदार्थ -नखाहताब्दः =बीसले गुनिएको वर्षगण । निजभूगुणांशैः=आफ्नो ३१ भागले । हीन: 
घटेको । कार्य: नगर्नू । समार्का शकलिप्तिकोनः=वर्षंगणको बाह्वौं भागरूपी कला घटेको । 
कार्य:=गर्न्‌ । शराङ्गहीनः=६५ अंश घटेको । कार्य: =गर्न्‌ । विपरीतगत्या =वक्र गतिले 


अमरसिह थापा र जसपाउ थापा सुमेर्पुरको बाटो तथा नयनसिह थापाचाहि जालन्धरको 
बाटो मालकाँगड। कब्जा गर्ने गए; मालकाँगडाको यस लडाइमा घाइते भएका नेयनसिंह थापाको 
१७ दिनपछि मृत्यु भयो भन्ने कुरा भाषावंशावलीको माथि उद्धरण गरिएको अंशबाट 
बुझिन्छ । 

भारादारहरूमा एक मत नभएकोले नयनसिह थापा आफ्नो मातहतको फौज लिई काँगडाको 
किल्ला कब्जा गर्ने जाँदा घाइते भए; घाइते भएको तेस्रो दिनमा उनको देहान्त भयो भन्ने 
कुरा गीर्वाणयुद्धश्रकाशको माथि उद्धरण गरिएको अंशबाट हामी बुझूछीं । 


गीर्वाणयुद्धप्रकाश तात्कालिक भएकोले त्यसलाई प्रामाणिक मानी माथिको बयान लेखि- 
एको हो । 


६० 


(उल्टो हिसाबले) । इन्दुपातः=राहु । भवति =हुन्छ। सः=त्यो राहु । चक्रात्‌-=३६० 
अंशबाट । विशुद्ध: =घटेको । कार्यः=गर्न्‌ ॥१०।। 

भावा्थे-वर्षंगणलाई २० ले गुन्नू, गुणनफल अंशरूप हुन्छ । गुणनकललाई ३१ ले भाग लिई 
अंशादि लब्धि लिनू । गुणनफलबाट लब्धि घटाउनू, शेष अंशादि प्रथमफल हुन्छ । 


वरषंगणलाई १२ ले भाग लिन्‌, कलादि लब्धि आउँछ । प्रथमफलबाट यो कलादि 
लब्धि घटाउनू, शेष अंशादि द्वितीयफल हुन्छ । 


द्वितीयफलबाट ६५ अंश घटाउनू, शेष वक्रगतिले (उल्टो हिसाबले) राहु आउँछ । 
शेष (वक्रगतिले आएको राहु)लाई चक्र (३६०) अंशबाट घटा उनू, यो शेष राहुको 
श्रुव (मेषसङ क्रान्तिकालको राहु) हुन्छ 11१०1 


उदाहरण 

वि. सं. १८७१ को राहुको ध्रुव (मेषसङ क्रान्तिकालको राहु) ल्याउँदा । 

यस वर्षको वर्षगण १७ हो। (१ प्रक्रमको उदाहरण हेर्नुहोस्‌) । वर्षगण १७ लाई २० ले 
गुन्दा गुणनफल ३४० अंश आउँछ । गुणनफल ३४० अंशलाई ३१ ले भाग लिदा लब्धि १० अंश 
५८ कला ३ विकला ५२ प्रतिविकला १६ प्रतिप्रतिविकला आउँछ । अंशादि यो लब्धि 
१०।५८।३।५२।१६ लाई गुणनफल ३४० अंशबाट घटाउँदा शेष ३२९ अंश १ कला ५६ 
विकला ७ प्रतिविकला ४४ प्रतिप्रतिविकला आउँछ । अंशादि यो शेष ३२९।१।५६।७।४४ 
प्रथमफल हुन्छ । 

वर्षगण १७ लाई १२ ले भाग लिदा लब्धि १ कला २५ विकला आउँछ । कलादि यो 
लब्धि १।२५ लाई अशादि प्रथमफल ३२९।१।५६।७।४४ बाट घटाउँदा शेष ३२९ अंश 
० कला ३१ विकला ७ प्रतिविकला ४४ प्रतिप्रतिविकला थाउँछ । अंशादि यो शेष ३२९।०। 
३१।७।४४ द्वितीयफल हुन्छ । 


अंशादि द्वितीयफल ३२९।०।३१।७।४४ बाट ६५ अंश घटाउँदा शेष २६४ अंश ० कला 
३१ विकला ७ प्रतिविकला ४४ प्रतिप्रतिविकला आउँछ । अंशादि यो शेष २६४।०।३१।७।४४ 
वक्रगतिले (उल्टो हिसाबले) राहु हुन्छ । बक्रगतिले आएको राहु २६४।०।३१।७।४४ लाई 
३६० अंशबाट घटाउँदा शेष ९५ अंश ५९ कला २८ विकला ५२ प्रतिविकला १६ प्रतिप्रति- 
विकला आउँछ । यस कारण वि. सं. १८७१ को राहुको ध्रुव (मेषसङ क्रान्तिकालको राहु) 
९५ अंश ५९ कला २८ विकला ५२ प्रतिविकला १६ प्रतिप्रतिविकला' हुन्छ । 

। वि. सं. १८७१ को राहुको ध्रुव (मेषसङक्रान्ति- 


कालको राहु) । 


१४ प्रश्नमाला 

३० २२० ३६ १२ ३५ ० 


१. विक्रमसंवत्‌ १८५४ को राहुको ध्रुव. (मेषसङ क्रान्तिकालको राहु) ६५ अंश हुन्छ भनी 
लक्ष्मीपतिले बोलेका छन्‌ । १ वर्षको राहुको ध्रुव (मेषसङ क्रान्तिकालको राहु) को गति अंशादि 
१९।२१।१२।२५।१० हुन्छ। यस कारण राहुको ध्रुव, (मेषसङ क्रान्तिकालको राहु)को वाषिक 
गतिलाई १८५४ ले गुनी आएको गुणनफललाई ६५ अंशमा जोड्दा विक्रमसंवत्‌ ० को राहुको 
ध्रुव (मेषसङ क्रान्तिकालको राहु) आउँछ । 

१९।२१।१२।२५।१० लाई १८५४ ले गुन्दा गुणनफल अंशादि २४१।१७।४५।३९।० आउँछ। 
गुणनफल अंशादि २४१।१७।४५।३९।० लाई ६५ अंशमा जोड्दा अंशादि ३०६।१७।४५।३९।० 
आउँछ । अंशादि ३०६।१७।४५।३९।० विक्रमसंवत्‌ ० को राहुको धुव (मेषसङ क्रान्तिकालको 
राहु) हुन्छ । 


वर्षकी `?” अंशे "कला ` विकलो ' ` ` प्रतिविकलो' ˆ ` अ्रंतिप्रतिविकलो `; 
५० rh (CR दत य ५८. ह 
$१ जोर की के व गु हि १. ० 
७० २७४ | छस २९ २१ 1 
८० १०५--२.३६. «७-३३ ३३ २० 
९० ३०१ 11. ४५ ० 
१०० १३५ 1२9 ४१ शद ४७० 
२०० RP । ४१: २३ श्रे २० 
३९० ४६ । ॐ शर २० ० 
Xoo १८१ 3२२ ४७9 ४६ ¥o 
५०० ३१६ जक २९ ४३ २० 
६०० ९२ ¥ ११ ४० ० 
७०० RR २४ ५३ ३६ ४० 
८०० 22200 टची शर ड्ध” २० 
९०० १३८ ६ १७ ३९९° ० 
१००० CS 3. दः | ४० 
२००० 000 आर ५८ > यदी ३० 
३००० १०० २० पर्द ‘२० ७ 
४००० 13 ४९ “पछ हा र ४० 
५००० ` २८७ ॥ १४ : ५७ । १३ २० 
६००० २०० ४१ ५६ ४० ० 
७००० ११४ ८ ५६ द्‌ ४० 
८००० २७ ३५ a ३३ २० 
२००० ३०१ २ श्र ० ० 
१०००० २१४ २९ ५४ २६ ४० 


२९ प्रक्रम-४ सारणीबाट इष्ट विक्रमसंवत्‌को राहुको ध्रव (मेषसङ क्रान्तिकालको राहु) 
ल्याउने रीति । 


इष्ट विक्रमसंवतूको सहस्रस्थानीको अंशादि, शतस्थानीको अंशादि, दशस्थानीको अंशादि, 
एकस्थानीको अंशादिसमेत जोडनू । योगफलमा अंश ३६० भन्दा बढ़ता भए ३६० ले तष्ट 
गर्नू (३६० ले भाग लिई शेष मात्र लिन) । अंशादि योगफललाई क्षेपकबाट घटाउनू । शेष 
इष्ट विक्रमसंवत्‌को राहुको ध्रुव (मेषसङ क्रान्तिकालको राहु) हुन्छ । 


६९ 


जस्तै-- 
'विक्रमसंवत्‌ १८७१ को. राहुको ध्रुव (मेषसड_क्रान्तिकालको--राहु) ल्याउँदा । 


अं. । क. वि. । प्र. । प्र.प्र.वि. 
'१००० वर्षको अंशादि २७३ । २६ ॥ ५९ । २६ । ४० 


८०० वर्षको अंशादि २ । ४५ ॥ ३५ 1३३ । २० ३६०)५७०(१ 
७० वर्षेको अंशादि २७४ । ४४ । २९ । २१ । ४० ३६० 
१ वर्षेको अंशादि १९ । २१ ॥ १२ । २५ । १० २१० 


५७० । १८ । १६ । ४६ । ५० 


अं. । क. ।-वि, । ब्र. । प्र्न.वि. 
२१०।१८।-१६ । ४६। ५० 
अं. । क, । वि. । प्र. । प्र, 
क्षेपक [वि. सं. ० को राहुका ध्रुव (मेषसङ क्रान्तिकालको राहु) ] ३०६ ।१७। ४५ । ३९। ० 


१८७१ वर्षको राहुको गति २१० । १८। १६ । ४६। ५० 
:वि. सं. १८७१ को राहुको ध्रुव (मेषसङ क्रान्तिकालको राहु) ९५ 1५९॥ २८ । ५२।१० 
१६ प्रश्‍नमाला 

२२ प्रक्रमको रीतबाट तल दिइएका वर्षका राहुका ध्रुव (मेषसङ क्रान्तिकालिको राहु) ल्याऊ- 
(१) वि. सं. २०२३ (१३) विः सं, १९६० (२५) वि. सं. १६१६ 
(२) वि. सं. २०२२ (१४) वि. सं. १९६१ (२६) वि. सं. १६१५ 
(३) वि. सं. २०२१ (१५) वि. सं. १९७० (२७) बि, सं. १५३८ 
(४) वि. सं. २०२० (१६) वि, सं. १९७१ (२८) वि, सं. १५३७ 
(५) वि. सं. २०१९ (१७) वि, सं. १८५४ (२९) वि. सं. १४४४ 
(६) वि. सं. २०१८ (१८) वि, सं. १८५५ (३०) वि. सं, १४४३ 
(७) वि. सं. १८६० (१९) वि, सं, १८११ (३१) वि. सं. १३५२ 
(८) वि. सं. १५६१ (२०) वि. सं. १८१० ` (३२) व्रि सं. १३५३ 
(९) वि. सं. १८६७ (२१) वि. सं. १७४० (३३) वि. सं. १ 
१०) वि. सं. १८६८ (२२) वि, सं. १७३९ (३४) वि. सं. ० 
(११) वि. सं. १८६९ (२३) वि, सं. १७३१ ˆ 
(१२) वि. सं. १८५७० _ (२४) वि, सं. १७३२ 


[१] 
[२] 

| 
अंश कला विक्रला प्रतिविकला प्रतिप्रतिविक्रला 
[३२] ४१ ¥ ४२ ऽ F5३० 
[३३]) ३८६ ५६ ३३ १४ MY) 
[३४] ३०६ १७ ४५ ३९ ° 


यहाँ सूत्र (१९,२० प्रक्रमको! रीत) बाट आएका उत्तर र.४ सारणी -(२१,२२ प्रक्रमको 
रीत) बाट आएकाङ्ुउत्तरमा अलिकता फरक छ (पूर्णिमा १४ अङ्कको. १५७ पृष्ठ हेर्नुहोस्‌) । 
: (क्रमश॥) 


ज हिच 


(क्रमागत) 


त्रिकोणमिति (ज्योत्पत्ति) 


पहिलों अध्याय 
ब्_न्मेंयराज पन्त 


पुर्णज्याको सारणी बनाउने रीति 


7५७ प्रक्रम 
चापका दुवै प्रान्तमा गई वृत्तबाहिर नजावे रेखालाई त्यस चापको पूर्णज्या भन्दछन्‌ भनी 
माथि ६ प्रक्रममा लेखिएको छ । यस कुरालाई लिई अब हामी पूर्णज्याको विषयमा विचार 


ग्गछौं । 
९ उ 
प्रथम पदमा तचा 
ऱ्च 


पू च चापको ,पूर्णज्या पू इच रेखा 


द्वितीय पदमा 
पु उ चा चापको पूणंज्या=पू चा रे खा 
तृतीय पदमा \ 
“यु उ पचि चापको पूर्णज्या=्पूचिरे खा प्‌ 2४ ३ 
चतुर्थ पदमा 
प्यू उप द ची चापको पूर्णज्या >-पू चीरे खा 


ब 


हुन्छन्‌ । 


[३५ चित्र] 


७२ 


"क.उ व चापको (१८७ अंशको) पूणंज्यां पुःप व्यास हुन्छु ५ यताबाट १८० अंशसम्मः 
पूणेज्या' बढ्दै जाने र त्यसपछि घट्दै जाने स्पष्ट हुन्छ ॥ 
तृतीय पदमा रहेको पु उँ प चि चापको पूर्णज्या पु चि रेखा छ | सो पू चि रेखा नै 
३६००-धू उ प चि चापन्त्पु दं चि चापको पूर्णज्या बनेको छ । यसै गरी चतुर्थ पदमा रहेको 
'चू'उ प द ची 'चापको पूर्णज्यां पृ तची रेखा छ एसी 'पुँ चौ रेखा नै ३६००-पुःउ पाद ची 
चाप=पूं ची चापकों पूर्णज्यों बनेको छ ॥:) = ` 
थंताबाटे. १८० अंशसम्म पूर्णज्या बढ्दै गई १८१ अंश र १७९ अंशको पूणंज्या उही हुँदो 
रहेछ भन्ने स्पष्ट देखिन्छ । यस कारण पूर्ण 'ञारणी बनाउँदा १५० अंशसम्मका चापको 


सारणी बनाउनु आवश्यक छ । माथि हामीले २२५,२२५ कला फरक पारी ज्याका सारणी 


र 
दिएका छौं । यस कारण 225 “psd 


एक्क सि पूर्णज्या गनी. सारणी बनाउनु आवश्यक 
हुन आयो । 
इष्ट चापको पूर्णज्याको आधा [त्य़स च्चापको आधा चापको ज्या हुन्छ भनी १० प्रक्रममा 
लेखिएको छ । यताबाट इष्ट चापको ज्यालाई २ ले गुनिदियो भने सो चापको पूर्णज्या हुन्छ 
भन्ने सिद्ध हुन्छ ॥ ना 
हन्याद्‌ द्वाभ्यां शिडिजनीं चापजातां 
पुणज्या स्याद्‌ दिघ्नतच्चापसिद्धा ॥५५॥ 
[इष्ट चापको ज्यालाई २ ले गुनिदियो भने सो चापको २ गुना चापको पूणंज्या हन्छ।] 
डदाहरण--७° ३०' को पूर्णज्या ल्याऊ । 
३० ४५ कोज्याच२२४८५५९५८२८९३०२ [ ७ सारणीबाट ] 
७° ३०” को पूर्णज्याचर (३° ४५” को ज्या) 


--२>२२४८५५९५८२८९३०२ 
= ४४९७११९१६५७५६०४ 
४० प्रश्नमाला 
तलका चापका पूणंज्या ल्याऊ-- 
(१) १५७अं. (२) २२ अ. ३० क क ३० अं. 
(४) ३७ अं. ३० क. (५) / ४५ अं. ६) ५२ अं. ३० क. 
(७) ६० अं. _ (८) ६७ अं. ३० कः (९) ७५ अं 
(१०), ६२ अं. ३० क (१११ ९० अं. (१२) ९७ अं. ३० क. 
(१३) १०% अं. (१४) ११२ अं. ३० क (१५) १२० अं. 
(१६) १२७ में: ३० क. (१७) १३५ अं. (१८) १४२ अं. ३० क. 
(१९) १५० अं. (२०) १५७ अं. ३० क (२१) १६५ अं. 
(२२) १७२ अं. ३० क. (२३) १८० अं, 


उत्तर 


[१] 5९७ ४९८०९७७०४७२० [१३] ५४५५ 
[२] १३४१ ४४१०५४१८२०१६ [१४] ५७१७ १८५०५४१९५४२८ 
[३] १७७९ ६३९७५४१२४२२८ [१५] ५९५४ ७९०६७६४१८७८४ 
[४] २२१० २१७७६३४२३४२८ [१६] ६१६६. ८९६९७०७८०९०८ 
[५] २६३१ ३३१२८०९४१७४० [१७] ६३५२: ५९५६६५५४५६३६ 
[६] ३०४१ १७७०३३६५०१७६ [१८] ६५११ ०९१५७०४०७६२० 
[७] ३४३८ [१९] ६६४१ ७०५९८१५६३१६४ 
[५] ३८२० १००९२२२४५५२० [२०] ६७४३" ८७९५८८०५१०२८ 
[९]. ४१५५ ८४३५८५८६५८५४ [२१] ६५१७: १७४८६६५८०७६२४. 
[१०] ४५३३" ६६१८२४६२७६०० [२२] ६८६१ २७७९५६१९१३६४ 
[११] ४८६२ ०६६२२७४३४९३६ [२३] ६८७६ 


[१२] ५१६९ ६५०५१६२२५६०४ 


क 


५८ प्रक्रम-- 


५७ प्रक्रमको रीतअनुसार २४ वटा पूर्णज्या आए । हामीलाई ४८ वटा पूर्णज्या चाहिएका 
छन्‌ । बाँकी २४ वटा पूर्णज्याको गणना गर्न-- 
> 'त्रि>उत्क्रमज्या ...[१ प्रक्रम 
दृष्ट चापको आधा चापको ज्या = [१८ प्रक्रम] 


वा, २. इष्ट चापको आधाको ज्या =२. / त्रि? उत्क्रमज्या 
१“ २ 
__ / ४ त्रि? उत्क्रमज्या 
0 २ 
5+*/२ त्रि % उत्क्रमज्या 
इष्ट चापको आधा चापको ज्यालाई २ ले गुनिदियो भने इष्टचापको पूर्णज्या हुन्छ । 
[५७ प्रक्रम] 
.. इष्ट चापको पूर्णज्या=^/२ > त्रि  उत्क्रमज्या 
३० फ० १०, 


छ 
त्रिज्यानिघ्न्या व्यस्तमोवर्या दविनिघ्न्या 


मुल सिद्धयेत्‌ पुर्णजीवाप्रमाणम्‌ ॥५६॥ 


[.इष्ट चापको उत्क्रमज्यालाई त्रिज्या र २ ले गुनी मूल लिनू; आएको मूल इष्ट चापको 
बूर्णज्या हुन्छ । ] 


यहाँ पूर्णज्या ल्याउन उत्क्रमज्याको आवश्यकता पर्ने भयो । माथि ४१ प्रक्रममा हामीले 
उत्क्रमज्या ल्याई ९ सारणी बनाएका थियौं । त्यहाँ ९० अंशसम्मका मात्र उत्क्रमज्या ल्याइएका 
थिए .तथा ती आसन्न पूर्णाद्वूको रूपमा दिइएका थिए । अब यहाँ सूक्ष्म गणना गर्ने ४८ वटै 
सूक्ष्म उत्क्रमज्या ल्याई दिइन्छन्‌ । माथि २९ प्रक्रमको ७ सारणीमा दशमलवको १२ स्थानसम्म 
२४ बटा सूक्ष्म ज्या दिइएका छन्‌ । तिनबाट ३९-४० प्रक्रमका रीतअनुसार सूक्ष्म कोटिज्या 
ल्याउन सकिन्छ । ती कोटिज्यालाई पहिलो पाउमा (९० अंशसम्मको) उत्क्रमज्या ल्याउन 
५०-५२ प्रक्रमका रीतअनुसार त्रिज्याबाट घटाउनुपर्छ तथा त्यसभन्दा माथि द्वितीय पाउमा 
(१८० अंशसम्मको) उत्क्रमज्या ल्याउन त्रिज्यामा जोड्नुपछे । 


१ उदाहरण- ७ अंश ३० कलाको उत्क्रमज्या ल्याऊ-- 
७° ३०' को उत्क्रमज्या =त्रि-७° ३०” .को कोटिज्या 
=त्रिञ(९००-७२३०') को ज्या 
=त्रिञ८२° ३०' को ज्या 
= ३४३८-३४०८ ' ५८७४३३४०३८१२ 
= २९ ४१२५६६५९६१८८ 
२ उदाहरण- १७२° ३०' को उत्क्रमज्या ल्याऊ- 
यहाँ अभीष्ट चाप द्वितीय पदमा रहेको छ । स 
यस कारण, १७२° ३०' को उत्क्रमज्या 
=त्रि+१७२° ३०' को कोटिज्या 
=त्रि+ (१७२१ ३०'-९००)को ज्या 
== त्रिञ८२° ३०' कोज्या 
3२३४२३८--२४०८*५८७४२३२३४०२३८१२ 
=६८४६' ५८७४३३४०२३८१२ 
यही रीतबाट गणना गरी तलको सारणी बनाइएको हो । 


७५ 


१० सारणो 
त्रिज्या=३४३८ 


- 


EE उत्क्रमज्या पूर्णाडूं 

(मेरो साथ रही मेरो इच्छा र विचारअनुसार यस निबन्धलाई तयार गरिदिएकोमा नानी 
मङ्गलदास प्रधानाङ्ग धन्यवादका पात्र छन्‌ । 


पुनश्च-नानी गौतमवज्ञ वज्चाच।यं, महेशराज पन्त र दिनेशराज पन्तले दौहन्याउनै काममा 
सहायता गरिदिएकाले सबैलाई यथोचित धन्यवाद छ ।) 


शङखमूल सिकबहीको 
अभिलेख 


२०२५।४।१२।७ को गोरखापत्रमा ललितपुर शङ्घमूल सिकबहीमा लिच्छविकालको अभिलेख- 
सहित उमामहेश्वरको मूति पुरातत्त्वविभागद्रारा पत्ता लाइएको छ' भन्ने समाचार छापिएको 
देखेपछि त्यही दिन हामीहरू (धनवज्ञ वज्त्राचार्य, गौतमवज्ण वज्राचार्य, महेशराज पन्त, दिनेश- 
राज पन्त) सो अभिलेख पढ्न त्यहाँ गयौं । शह्लूमूल सिकबहीमा बाटैमा भने जस्तै सो भूति 
रहेको हुनाले सो पत्ता लाउन हामीलाई गाहो भएन । अनि हामीले सो अभिलेखको प्रतिलिपि 
लियौं । चार घण्टा जतिमा अभिलेखको धेरैजसो भाग पढ्यौं । उठानका ३ पङक्तिमा ठाउँ- 
ठाउँमा अलि सिमेन्ट लागेको हुनाले त्यस दिन ती तीन पङक्तिक केही अक्षर ठम्याउन सकेनौं । 
यसको एक हप्तापछि अर्को शनैश्चरवारको दिन रामजी तेवारीसहित हामीहरू फेरि त्यहाँ गयौं । 
आधा घण्टा जति लाई अभिलेख सफा पारेपछि उठानका तीन पङक्तिका पढ्न बाँकी अक्षर पनि 
पढ्यौं । यसरी छेउम। फुटेको अलिकता भागबाहेक सो अभिलेखको अ€ पूरा भाग पढिएको छ । 
हामीले पढेको पाठ. पूणिमाका पाठकको सामुन्ने राख्नु उचित लागेकोले यहाँ प्रकाशित गर्दैछौं । 


मूल पाठ 
१. ॐ बहिद्देशादक्षिणस्याँ राजपुत्त्रवज्त्ररथनाम्नो... ... ... 
२. आसोत्तदगोत्त्रजेनकेन च याश्च वाग्वत्या मणिमत्याश्च संधिदेशे... 


३. मातरः स्थापिता आसन्‌ मृन्मया (मृण्मय्य) स्ताः कालक्रमेण चिरन्तनत- 
यातिविशीण्शाभग्नपतितपाणिपादा जाता इत्थम्भूताश्व ता ग्रवलोक्य... 
४. नेन च पश्चात्परमधाम्मिकेन (ण) बश्चुवम्मंनाम्नासामेव मातृ णाम्प्रति- 
> संस्कारक्रिया चिन्तितासोदसम्भाव्येव ताङ, क्रियां स कालधस्मंव[श]... 
५. फलो[प]भुक्तये दिवन्नोतवां (स)तदधुना तद्श्चातुषपुत्रस्य नित्यधर्स्मा- 
= भिरतचेतस्कस्य परमभागवतस्य देशवम्मंनाम्नो मात्रा पतिव्रतया... 
६. धम्मिष्ठया देशभट्टारिकया तस्येव कालगतस्य बञ्चुंवम्मंणः स्वगर्गान- 
न्त्याय मातापित्रोभंत्तश्चात्मनश्च पुण्याभिवृद्धये पुनरन्यथा 
७. देव्यो मातरस्ताः शल्य (:) कारिता इति संवद्षषेशत ४९५ 


a 


OP जा 00 मैं  -ब्छे 

अनुवाद 


“3 देशबाट बाहिर दक्षिणतिर राजपुत्र वञ्चरथको” “- “हुनुहुन्थ्यो ! उहाँकै गोतिया 
एक जनाले वाग्वती र मणिमतीको दोभानको ठाउँमा जुन मातृका (देवी) स्थापना गरिएका 
थिए; माटाका ती मूतिहरू कालक्रमले पुराना भएका हुनाले ज्यादै जीर्ण भए र तिनका हात- 
खुट्टा भाँचिए । यसरी बिग्रेका ती मूति देखेपछि ठ्ला धर्मात्मा बश्रुवर्माले यी मातृकाहरूको 
जीर्णोद्धार गर्ने विचार गर्नुभएको थियो । (तर) यो काम पूरा गर्ने नपाउँदैमा कालगतिले. फल 
भोग्नाको लागि उहाँ स्वर्ग जानुभयो । 

त्यस कारण अहिले उहाँकै भतिजा, सधैँ धर्ममा मन लाउने, परमभागवत देशवर्माकी आमा 
पतिब्रता धर्मात्मा. देशभट्टारिकाले स्वर्गवासी उहाँ बश्रुवर्माको अनन्तकालसम्म स्वर्गमा वास होस्‌ 
भनी तथा अ'मा, बाबु, पति र आफ्नो समेत पुण्य बढोस्‌ भनी फेरि अर्कै किसिमले ढुङ्गे ती 
मातृका देवीहरू बनाइएका छन्‌ । 

संवत्‌ ४९५ '' 

यस अभिलेखले त्यस वेलाको धामिक इतिहासमा केही प्रकाश पारेको छ तापनि त्यस 
वेलाको राजनीतिको इतिहासमा उल्लेखनीय प्रकाश पार्न सकेको छैन । घुमाउरो किसिमले मात्र 
त्यस वेलाको राजनीतिको सङ केत यताबाट पाइन्छ । संवत्‌ ४७९ देखि ५१२ सम्म नै शासनको 
बागडोर भौमगुप्तको हातमा रहेको कुरा अरू अभिलेखबाट सिद्ध भइसकेको हुनाले* यस वेला पनि 
शासनको बागडोर उनकै हातमा थियो भनी भन्नु गाह्लो छैन । यस वेला गद्दीमा कुनचाहि 
लिच्छवि राजा थिए; यो कुराचाहि भन्न गाह्लो छ । यो अभिलेख राख्नेले यो कुराको उल्लेख 
यहाँ गरेको छैन । यो अभिलेख राख्न लाउने परिवार भौमगुप्तको शासनदेखि अप्रसन्न रहेको 
आभास यताबाट पाइन्छ । त्यसो नभएको भए त्यस बेलाका शासकको चर्चा यहाँ गरिने थियो । 
जे होस्‌, यस अभिलेखमा त्यस वेलाका गद्दीनशीन राजा वा अरू शासकको चर्चा परेको छैन 
भन्ने कुरा यस अभिलेखबाट स्पष्ट बुझिन्छ । 

अब पुरातत्त्वविभागले प्रचार गराएको समाचारतिर दृष्टि दिनुपरेको छ । सो समाचारमा 
यस्तो लेखिएको थियो 

“पूर्वेलिच्छंवी अक्षर सात पंक्तिमा कंदिएको छ जस्मा “भटारक वभूव न्‌” “देशवर्मेन्‌” 
नामसमेत अंकित छन्‌ । * 

सो अंकित भएको नाम कसको हो भन्ने कुरा अनुसन्धानको विषय बन्न गएको-“छ. 

(वि. सं. २०२५।४।१२।७ को गोरखापत्रबाट) 
यसको दुइ दिनपछि श्रावण १४ गते स।मवारको गोरखापत्रको सामयिक चर्चामा यसबारे 
अझ खुलाएर यस्तो लेखिएको छ-- 

“आप्त मुतिमा: भट्टारक वभुवर्मन्‌, देशवर्मन्‌को नामको उल्लेखका साथै संवत्‌ ४९५ समेत 

अंकित भएकाले एउटा नयाँ खोजीको विषय वस्तु हुन गएको छ । 2 विषय वस्तु हुन गएको छ । संवत्‌ ४९५ कुन संवत्‌ ४९५ कुन संवत्‌ 


१. 'पूणिमा' चौथो वर्षको ३३२ पृष्ठ हेर्नुहोस्‌ । 

हो र त्यस समयमा वभूवर्मन्‌ तथा देशवर्मन्‌ कहाँका राजा थिए । नेपालको इतिहासमा पनि 
यिनको कहीं उल्लेख भएको छ अथवा छैन यी सबै कुराको जिज्ञासालाई नयाँ प्राप्त यस 
भूतिले उब्जाएको छ ।* 

यसरी पुरातत्त्वविभागले 'भट्टारक वभूवर्मन्‌ देशवर्मन्‌' भनी समाचार छपाएको र त्यसकै 
आधारमा वभूवमंन्‌ देशवर्मन्‌ कहाँका राजा थिए भन्ने प्रश्‍न गोरखापत्रले उठाएको छ। यताबाट 
मूल अभिलेख जम्मै राम्ररी पढ्दै नपढी हाँसोउठ्तो ढङ्गले हाहामा दगुर्ने नराम्रो पद्धतितिर 
हाम्रा अधिकारीहरू लम्केका देखिन्छन्‌ । 

भट्टारक' शब्दले गद्दीनशीन राजालाई कहने हुनाले पुरातत्त्वविभागले समाचार छपाए जस्तै 
भट्टारक वभूवर्मन्‌ देशवर्मन्‌' को उल्लेख मूल अभिलेखमा भएको भए यी राजा को हुन्‌ भन्ने 
प्रश्‍न उठाउनु आवश्यक थियो । तर मूल अभिलेखमा यस्तो उल्लेख परेकै छैन । “बभ्रुवर्मा 
भन्नेले मातृका देवताको जीर्णोद्धार गर्ने विचार गरेका थिए, तर उनको मृत्यु भएको हुनाले 
बभ्रुवर्माका भतिजा देशवर्माकी आमा देशभट्टारिकाले ती मातृका देवताको जीर्णोद्धार गरिन्‌” 
भन्ने कुरा अभिलेखबाट स्पष्ट बुझिन्छ । 

यताबाट ` पुरातत्त्वविभागका अधिकारीहरूले यो अभिलेख सम्पूर्ण पढ्न सकेका थिएनन्‌; अलि 
अलि पढेको पाठ पनि अशुद्ध पढिएको थियो भन्ने स्पष्ट छ । किनभने 'वभूवर्मन्‌' भनी पढि- 
एको यो नाम नै अशुद्ध छ । मूलमा “बश्ुवर्मा' भन्ने पाठ स्पष्ट बुझिन्छ । 'वभूवर्मा' को त 
कुनै अर्थ हुँदैन । यस्तो पाठ पढ्नुभन्दा पहिले 'वभू' शब्दको के अर्थ हुन्छ भन्ने कुरा पुरातत्त्व- 
विभागका अधिकारीहरूले विचार गर्नुपर्ने थियो । अर्को कुरा लिच्छविलिपि राम्ररी पढ्ने शक्ति 
पति पुरातत््वविभागका अधिकारीहरूमा रहेनछ भन्ने यताबाट थाहा पाइन्छ । अभिलेखमा 
'बश्रुवर्मा' को उल्लेख दुइ ठाउँमा परेको छ । 'भू' र 'भ्रु' अक्षरमा निकै अन्तर छ । तर 
पुरातत््वविभ'ग्गका, लिपिविशेषज्ञले 'श्रु' र भू' मा कति अन्तर छ भन्ने कुरा छुट्याउन सकेका 
रहेनछन्‌ । यही अभिलेख नै अलि गढेर जम्मै पढिएको भए 'भू' र 'श्रु' को टुङ्गो लाग्थ्यो । 
यस अभिलेखको तेस्रो पडक्तिमा 'इत्थम्भूताश्च' भन्ने पदमा दीर्घं 'भू' परेको छ । यताबाट 'भू' 
निश्चित हुने हुनाले 'वभूवर्मन्‌' भनी पढिएको पाठ अशुद्ध छ भन्ने सिद्ध हुन्छ । पाठकलाई 
विचार गर्न सजिलो होस्‌ भनी यस अभिलेखमा उल्लिखित 'भ्रु' र 'भू' दुइ अक्षरका प्रतिलिपि 


यहाँ दिइन्छन्‌— 


भ्र न 
फेरि पुरातत्त्वविभागका अधिकारीहरूले 'देशवम्मेनाम्नो मात्त्रा'*'देशभट्टारिकया' भन्ने वाक्यमा 
रहेको 'भट्टारिका' पदलाई “भट्टारक' मात्र पढी सो पदलाई बश्नुवर्मासंग जोडी बश्रुवर्मालाई 
भट्टारक' (गद्दीनशीन राजा) बनाइदिएका हुनाले पुरातत्त्वविभागका अधिकारीहरू कुन योग्यताका 

रहेछन्‌ भन्ने कुरा यताबाट छर्लङ्ग भएको छ । यस्तै योग्यताका भरमा अण्डबण्ड गरी अभिलेख 
पढिने हो भने हाम्रो देशको सच्चा इतिहास कहिले पनि तयार हुनेछैन? । यस्तो कामले 
नेपालको इतिहासको खोजीमा लागेका विदेशी विद्वान्‌हरूको सामुन्ने खालि हाम्रो उपहास मात्र 
गराउनेछ । 

यो अभिलेख कुंदिएको मूर्ति इवाट्ट हेर्दा 'उमामहेश्वर' को मूति हो भन्ने देखिन्छ । तर 
अभिलेखमायसलाई 'मातृ-देवी' भन्ने संज्ञा दिइएको छ । यस कारण यस मूतिलाई सोझै 'शिवमूति' 
भन्ने संज्ञा दिनु उचित छैन । यस विषयमा अलि बढी अध्ययनको आवश्यकता छ । 


१. हाम्रो वक्तव्य' मा यस विषयमा बढी विचार गरिएको छ । 


हामो वक्तव्य 


पूणिमाले चौथो वर्ष पार गरी पाचौं वर्षमा प्रवेश गरेको छ । यसरी पूणिमा'को आयु 
लामो हुँदै आएकोम। हामीलाई खुशी लाग्नु स्वाभाविक छ । किनभने यसलाई हामीले जसरी 
हुर्काएका छौं; शायद त्यस किसिमको उदाहरण हाम्रो देशमा कमै पाइएला जस्तो हामीलाई लाग्छ । 


नेपालको इतिहासको शोध र खोजको क्षेत्रमा गत चार वर्षमा 'संशोधनमण्डल' ले जे जति 
काम गरेको छ; हाम्रो गच्छे हेरी सो सन्तोषप्रद नै छ भन्न सकिन्छ । किनभने साधन र 
शक्तिसम्पन्न पुरातत्त्वविभाग आदिले नेपालको इतिहासको खोज र शोधको क्षेत्रमा गरेको कामको 
तुलनामा एकदम सीमित साधन र शक्तिशून्य भईकन पनि संशोधनमण्डलले जे जति खोज र 
शोध गर्न सकेको छ; सो अवश्य पनि उल्लेखनीय छ । विज्ञ पाठकहरू यो कुरा स्वयं छुट्याउन 
सक्नुहुन्छ तापनि यस विषयको अलिकता चर्चा गर्नु प्रसङ्गमिल्दो देखिन्छ । 

हालै पुरातत्त्वविभागबाट “प्राचीन नेपाल' नामक त्रैमासिक पत्रिका प्रकाशित भएको छ । 
अहिलेसम्म यसका तीन अङ्क प्रकाशित भएका छन्‌ । पत्रिकाको उद्देश्य “नेपालको प्राचीन 
इतिहास तथा संस्कृतिको संदरभमा': विभागद्वारा सञ्चालित तथा कार्यान्वित गंभीर अनुसन्धान 
तथा खोजका प्राप्त परिणाम र पुरातत्त्वका आफ्नै ढंगका अनेक वैज्ञानिक पक्षको सही जानकारी 
दिनु यस प्रकाशनको मूलभूत उट्टेश्य हुनेछ” (पहिलो अङ्कको क पृष्ठ) भनी लेखिएको छ । 
तर पत्रिकाको तह भने उद्देश्यअनुसार हुन सकेको छैन । सुन्दर फलकचित्र परेका हुनाले 
सजधज त हामोभन्दा माथिल्लो तहको छ । तर ऐतिहासिक खोज र शोधको दृष्टिले भने 
पत्रिकाको तह माथि उठ्न सकेको छैन । सामान्य कुरामा पनि भद्दा भूलहरू गरिएका छन्‌ । जस्त॑-- 


“प्राचीन नेपाल'को पहिलो अङ्गमा पशुपति वजघरको लिच्छविकालको अभिलेखको फलकचित्र 
छापिएको छ । तर त्यसबाट लाभको सट्टा भ्रम मात्र पैदा गरिएको छ । वीरपुस्तकालयमा 
पशुपति वज्रघरको सो अभिलेखका दुइटा प्रतिलिपि छन्‌ । तीमध्ये एउटामा सेतो मसीले अक्षर 
भारएका छन्‌ । सो प्रतिमा 'महाराजाधिराजश्रीशिवदेव:' भन्ने अशुद्ध पाठ भरिएको छ । यस्तै 
अरू पनि अशुद्ध पाठ त्यसमा परेका छन्‌ । तर यस कुराको विचारै नगरी सोही कृत्रिम प्रतिको 
फलकचित्र बनाई पुरात्वविभागले छपाएको छ । यसमा “शिवदेव? भन्ने पाठ स्पष्ट देखिने हुनाले 
पशुपति वज्नघरकों सो अभिलेख शिवदेवक हो भन्ने भ्रम यसले पारिदिएको छ । तर संवत्‌ १०३ 
को यो अभिलेख शिवदेवको होइन, नरेन्द्रदेवको हो भन्ने कुराको टुङ्गो पहिले नै लागिसकेको 
थियो । किनभने ठीक यही बेहोराको अर्को अभिलेख पाटन यागबहालमा पनि छ । यसको 
सफा प्रतिलिपि वीरपुस्तकालयमा पनि छ । त्यसमा 'नरेन्द्रदेव' भन्ने पाठ स्पष्ट देखिन्छ । यस 
कारण पशुपति वञ्धघरको अभिलेख पनि नरेन्द्रदेवकै हो भन्ने निश्चित छ । यस कुराको 
टुङ्गो लाई वि. सं. २०१३ मै रेनिइरो नोलीद्रारा ती अभिलेख फेरि छापिएका थिए। (हाले 

'पूणिमा' १४ पूर्णाङ्कमा हामीले पनि ती अभिलेख छपाएका' छौं 1 ) तर यस कुराको विचारे 
नगरी कृत्रिम प्रतिलिपि छपाई पुरातत्त्वविभागले ' एकातिर लिच्छविकालको इतिहासमा भ्रम 
फँलाइदिएको छ; अर्कोतिर पैसाको अपव्यय गरेको छ । पुरातत््वविभागका अधिकारीहरूको 
परिभाषामा गम्भीर अनुसन्धान' शायद यस्तैलाई भनिने हो कि ? 

“प्राचीन नेपाल को सो पहिलो अङ्कमा शमसुद्दीनको आक्रमणको : वर्णन घरेको वि. सं. 
१४२९ को स्वथम्भूको अभिलेखको पनि फलकचित्र छापिएको छ । त्यसको परिचयमा “प्रस्तरमा 
अंकित राजदेवका अभिलेखको प्रतिरूप" भनी लेखिएको छ।,तर यस वेला (वि.सं. १४२९ मा) 
राजदेवको मृत्यु भएको १२ वर्ष जति भइसकेको थियो । सो अभिलेखमै पनि राजदेवको 
मृत्युको उल्लेख परेको छ तथा राजदेवका छोरा अर्जुनदेव र स्थितिमल्लको संयुक्त शासनकालमा 
यो अभिलेख राखिएको हो भन्ने स्पष्ट लेखिएको छ । प्रमाणार्थ सो अभिलेखको अलिकता 
अंश यहाँ उद्धत गरिन्छ 


“-..ड्यातः श्रीजयरiजदेवन्‌पतिः तेनेव राज्ञीकृते 
तस्मिन्नेव विराजति स्म विमलः स्तूपो मुनेः केतन: 
कालेन कियता धीमान्स राजा त्रिदिवङ्गतः । 
एवं यवनदग्धस्तु स स्तूपोपि यथा स्थितः ॥॥ 

श्रीजयाजु नदेवेन सूनुना तस्य भूभतः । 
सम्पाल्यमाने नेपाले वीरनारायणेन लु ॥ 
भ्रीजयस्थितमल्लेन क्षत्ररत्नाकरेन्दुना । 
पालिते तत्र कालेन बुद्धपुण्योदपेन च 1! 
आदायाज्ञां दृयो राज्ञो रिन्द्रोपेन्द्रसमानथो: । 
सज्जीकृतं शुभोह्दिष्टं राजहर्षण धीमता ॥ 


22 


पुनन्निर्मी यते. स्तूपं धर्मेधातुसमुद्धवम्‌१ । 

[प्रसिद्ध राजा श्रीजयराजदेवले राज्य गरिरहनुभएको वेलामा त्यहाँ शाक्यमूनि ( बुद्ध )को 
वासस्थान भएको स्तूप सुहाइरहेको थियो । 

केही कालपछि बुद्धिमान्‌ उहाँ राजा (राजदेव) स्वर्ग जानुभयो । यस्तो अवस्था परेको 
हुनाले मुसलमानले डढाएको त्यो स्तूप पनि त्यसै रह्यो । 

उहाँ राजा (राजदेव) का छोरा, वीरमा श्रेष्ठ श्रीजयार्जुनदेवले नेपालमा राज्य गरिरहनु- 
भएको वेलामा, क्षत्रियकुलमा पैदा भएका श्रीजयस्थितिमल्लले पनि बुद्धको पुण्यको प्रतापले त्यही 
समयमा शासन गरिरहनूभएको वेलामा । 


१. यो अभिलेख श्रीकाशीप्रसाद जायसवालले र हामीले पनि छपाएका छौं । 
3०5 फ० 0 


प्र 


इन्द्र र उपेन्द्र जस्ता दुवै राजाको (राजा जयार्जुनदेव र उपराज जयस्थितिमल्लको) आज्ञा 
लिई बुद्धिमान्‌ राजहर्षले शुभ दिने बुद्धको यो स्तूप तयार गरी फेरि बनाएका हुन्‌ ।] 


तर पुरातत्त्वविभागका अधिकारीहरूले यो अभिलेखमा एक ठाउँमा “राजदेव' को उल्लेख 
भएको देख्नेबित्तिकै एकचोटिसम्म पनि जम्मै नपढी “राजदेवको अभिलेख' भनी परिचय दिएका 
छन्‌ । यसबाट पुरातत्त्वविभागका अधिकारीहरू कुन योग्यताका रहेछन्‌ भन्ने कुरा स्पष्ट 
भएको छ। 


यसै गरी “प्राचीन नेपाल' को पहिलो अङ्कमा प्रकाशित श्रीसूर्यविक्रम ज्ञवालीको “नेपाली 
संस्कृतिको ऐतिहासिक आधार' भन्ने निबन्धमा पनि भद्दा ऐतिहासिक भूल गरिएका छन्‌ । त्यसको 
पनि यहाँ चर्चा गर्नुपरेको छ । यता लिच्छविहरूको शासन चलिरहेको वेलामा उता कर्णाली- 
प्रदेशमा अशोकचल्लका पुर्खाहरूको शासन चलिरहेको थियो भन्ने कुरा तानतुन पारी देखाउने 
चेष्टा ज्ञवालीजीले गर्नुभएको छ । जस्तै-- 


पृथ्वी मल्लले दुल्लुका स्तम्भ लेखमा आफ्नो जो वंशावली अंकित गराएका छन्‌, त्यसमा 
उनी भन्दा अघि हुने ३९ राजाहरूको नाम प्राप्त भएको छ, सम्भवतः एक दुइ नाम अझ प्राप्त 
हुन बाँकी छ । यिनको दसौं पुर्खा अशोकचल्लको १२७० ई. को एउटा लेख पाइएको छ” । 
अशोकचल्लका ज्ञात २७ पुर्खाको राज्यकाल प्रत्येकको सरदर २० वर्षको राज्यकाल माने ५४० 
वर्ष हुन्छ । १२७० ई. बाट ५४० घटाएपछि हामी ७३० ई. नेर पुग्छौं । यताबाट अष्टम 
शताब्दीका मध्य भागमा कर्णालीका प्रदेशमा यो वंशको शासन आरम्भ भएका कुराको अनुमान 
हुन्छ । 


““काठमाण्ड्का शिलालेखहरूका अध्ययनबाट पनि सप्तम तथा अष्टम शताब्दी लिच्छवीहरूको 
गौरवकाल भएका कुराको अनुमान हुन्छ ।” (२ पृष्ठ) 

१. पृथ्वीमल्लको दसौं पुस्ताका अशोकचल्ल भनी ज्ञवालीज्यूले यहाँ लेख्नुभएको छ । तर 
यो अशुद्ध हो । अशोकचल्लको समय ई. सं. १२७० (वि. सं. १३२७) तिर भनी उहाले नै 
लेख्नुभएको छ-1 पृथ्वीमल्लको पालाको ,शकसंवत्‌ १२६० (वि. सं. १३९५) को अभिलेख 
पाइएको छ । (इतिहास-प्रकाश २।१ को ४५ पृ. ) । यसरी अशोकचल्ल र पृथ्वीमल्लको 
समयमा ६८ वर्ष जतिसिवाय अन्तर छैन । ६५ वर्षमा दश पुस्ता कसरी जान्छ, सो ज्ञवालीजीले 
विचार गर्नुपर्ने थियो । उहाँले उल्लेख गर्नुभएको सरदर-नियम अनुसार प्रत्येकको २० वर्षको 
राज्यकाल मानेर हिसाब गर्ने हो भने अशोकचल्ल र पृथ्वीमल्लमा दुई शय बर्षजतिको अन्तर 
पर्नुपर्ने थियो । तर यसो नभई यी दुइमा ६८ वर्ष जतिको मात्र अन्तर हुनाले उहाँको लेखाइ 
सर्वात्मना अशुद्ध छ भन्ने स्पष्ट छ । 

अशोकचल्ल र पृथ्वीमल्ल एउटै वंशका नभई दुइ भिन्न वंशका हुनाले ठीक पुस्ता भन्नु अलि 
गाहो छ । पृथ्वीमल्लको स्तम्भलेखको वर्णन हेर्दा यी दुइमा पाँच पुस्ता जतिको अन्तर 
देखिन्छ । 


ऽर्‌ 


तर पृथ्वीमल्लको दुल्लुको जुन स्तम्भलेखको आधारमा उहाँले यस्तो लेख्नुभएको हो, सोही 
स्तम्भलेखले उहाँलाई यसो गर्न अनुमति दिदैन । वास्तवमा पृथ्वीमल्लको सो स्तम्भलेखको भाव 
ज्ञवालीजीलाई चढेको रहेनछ भन्ने यताबाट बुझिन्छ । पृथ्वीमल्लको दुल्लुको स्तम्भलेखमा अशोकः 
चल्लभन्दा माथिका २७ पुर्खाको चर्चा परेको छैन । 


जुम्ला भेकमा राज्य कायम गर्ने नागराजले चलाएको राजवंश उनका दश पुस्तापछिका राजा 
श्रतापमल्ल निःसन्तान हुँदा टुट्यो । त्यसपछि गेलावंशका पुण्यमल्ल त्यस राज्यको सिंहासनमा 
राखिए । पुण्यमल्लका छोरा पृथ्वीमल्ल हुन्‌ । यसँले पृथ्बीमल्लले त्यस स्तम्भलेखमा उठानमा 
आदिपालदेखि पृण्यमल्लसम्मको आफ्नो वंशको वर्णन गराएका छन्‌; अनि तल्लो भागमा 
नागराजदेखिको वंशको वर्णन गराएका छन्‌ । यसरी सो स्तम्भलेखमा दुइ राजवंशको वर्णन 
परेको छ । यो कुरा सो स्तम्भलेखबाट स्पष्ट बुझिन्छ । 


पृथ्वीमल्लको यो स्तम्भलेख योगी नरहरिनाथद्वारा तथा जिशेप टुचीद्वारा भिन्नाभिन्नै प्रकाशित 
भएको छ । नागराजको वंशका वर्णन भएको भाग 'पूणिमा' ६ पूर्णाङ्कका १५-१६ पृष्ठमा 
हामीले पनि छपाएक छौं । मूलसंग भिडाई पाठ शुद्ध पारी माथिल्लो भाग पनि हामी पछि 
छपाउनेछौं । अहिलेलाई पाठकलाई विचार गर्न सजिलो होस्‌ भनी केही अंश यहाँ दिदेछौं-- 
“आदित्यवंशेभवदादिपालो नृपस्ततोस्यामरपालभूपः । 
सुतस्तदीयो जयपालभूपस्तत्सुनुरासीद्विजयादिपालः ॥१॥” 


[सूर्यवंशमा आदिपाल राजा हुनुभयो । अनि उहाँका छोरा अमरपाल राजा हुनुभयो । अनि 
उहाँका छोरा जयपाल राजा हुनुभयो । उहाँका छोरा विजयपाल हुनुभयो । ] 


यसै गरी यो वंशको वर्णन गर्दै गई अन्त्यमा यस्तो लेखिएको छ-- 
“पुण्यमल्लाह्वयः श्रीमान्‌न्‌पस्तस्मादजायत । 
साध्वी शङुनमालाख्या सह्वंश्या तन्महिष्यभूत्‌ ॥१०।॥।” 


[उहाँबाट राजा श्रीपुण्यमल्ल जन्मनुभयो । उहाँकी महारानी पतिवूता, असल कुलमा 
जन्मेकी शकुनमाला हुनुभयो ।] 


यसरी आदिपालदेखि शुरू गरी आफ्ना बाबु पुण्यमल्ल र आमा शकुनमालासम्मको वर्णन 
गरिसकेपछि पृश्वीमल्लले नागराजको वंशको वर्णन यसरी गराएका छन्‌ 
“अथ खारिप्रदेशस्थो यो जावेश्वरतामगात्‌ । 
तेन श्रोनागराजेन सेंजापुर्या स्थितिः कृता ॥१२॥ 
तस्माच्चापस्तस्माच्चापिल्ल (:) काशिचल्ल इति तस्मात्‌ । 
तस्मात्क्राधिचल्ल(:) क्राचल्लस्तत इति क्रमाद्ध पा: ॥१३॥ 
क्राचल्लजो भूभुदशोकचल्लो दिग्भित्तिषु क्षान्तिलतां ततान ।” 


र्ट 


[ अनि खारिप्रदेशका जुन नागराज जावेश्वर (जुम्ला भेकका) राजा हुनुभयो; उहाँ 
नागराजले सिंजा सहरमा स्थिति बसाल्नुभयो ॥|१२॥ उहाँ (नागराज) बाट चाप हुनुभयो । 
उहाँ (चाप)बाट चापिल्ल हुनुभयो । उहाँ (चापिल्ल)बाट क्राशिचल्ल हुनुभयो । उहां 
(क्राशिचल्ल) बाट क्राधिचल्ल हुनुभयो । उहाँ (क्राधिचल्ल) बाट क्राचल्ल हुनुभयो ॥ यति 
राजाहरू क्रमैले हुनुभयो ।।१३।। क्राचल्लका छोरा अशोकचल्लले दिशाको छेउछेउसम्म सहनशीलता 
फँलाउनुभयो ।] 


यसै गरी नागराजको वंग्नको वर्णन गर्दै गई अन्त्यमा प्रतापमल्ल निःसन्तान भएको र अनि 
अर्को राजवंशका पुण्यमल्ल त्यहाँको गदीमा राखिएको वर्णन यसरी गरिएको छ 


“क्राल्याणमल्लिः प्रथते स्म भूमो प्रतापमल्लाह्वयभृत्‌ क्षितीशः ॥१६॥ 
स स्वयं नागराजस्य नेवाशेषयदन्वयं । 

अथ गेलान्वयः पुण्यमल्लस्तत्राभ्यषिच्यत ॥।१७॥ 

ततः शकुनमालायाः खण्डमालाभिधा सुता । 

सुतश्च पृथ्वीमह्लाख्यो जातौ तत्र क्रमादिमौ ॥।१८॥।” 


[ कल्याणमल्लका छोरा प्रसिद्ध राजा . प्रतापमल्ल हुनुभयो ॥१६। उहाँ प्रतापमल्लले 
आफैँले नागराजको वंशलाई बाँकी फर्नुभएन (अर्थात्‌ उहाँबाट कोही सन्तान भएनन्‌ ।) 
अनि गेलावंशका पुण्यमल्ल त्यहां अभिषेक गंरिनुभयो ॥।१७॥। शकूनमालाबाट उहाँ पुण्यमल्लका 
क्रमैले खण्डमाला भन्ने छोरी र छोरा पृथ्वीमल्ल जन्मनुभयो ।।१५॥। ] 


यसरी पृथ्वीमल्लको स्तम्भलेखमा दुइ राजब्रंशको वर्णन गरिएको छ भन्ने कुरा स्पष्ट बुझिन्छ । 
त्यहाँ अशोकचल्लको वंशमा उनीभन्दा ६ पुस्ता माथिसम्मको मात्र वर्णन परेको छ भन्ने पनि 
स्पष्ट छ । तर 'अशोकचल्लभन्दा माथिका २७ पुर्खा ज्ञात हुन्छ भनी लेखी तथा अष्टम 
शताब्दीमा यो वंशको शासनको आरम्भ भएको कुराको अनुमान हुन्छ' भनी तानतुन पारी 
लेखी ज्ञवालीजीले महान्‌ ऐतिहासिक भूल गर्नुभएको छ । कुनै टिप्पणी नदिई पुरातत््वविभागल 
आफ्नो पत्रिकामा यस कुरालाई अग्रस्थान दिएको हुनाले पुरातत््वविभागले पनि यसमा स्वीकृति 
दिएको छ । तर मूल प्रमाणको राम्री अध्ययन ने नगरी मनगढन्त अनुमानको आधारमा 
लेख्ने यस्तो प्रवृत्तिले शुद्ध इतिहास कसरी तयार हुन्छ, यो चिन्ताको विषय बनेको छ । यस्ता 
लेखले नेपालको इतिहासमा रहेका गाँठा फुकाल्नुसट्टा झन्‌ अल्झाई मात्र दिएको छ भन्ने 
स्पष्ट छ । 

हालैका केही उदाहरणबाट पुरातत््वविभागमा लिच्छविकालका अभिलेख ठीक ठीकसंग पढ्न 
सक्ने योग्यता भएका अधिकारीहरू रहेनछन्‌ भन्ने देखिएको छ । यस कुराको पनि अलिकता 
चर्चा यहाँ गर्नुपरेको छ । 


८५ 

केही दिन पहिले बूढानीलकण्ठभेकमा लिच्छविकालका दुइ अभिलेख पुरातत्त्वविभागका 
अधिकारीहरूले पत्ता लाएका थिए । तर पुरातत्त्वविभागका अधिकारीहरूले ती अभिलेख राम्ररी 
पढ्न सकेनन्‌ । अभिलेख पाइएको छ भन्ने कुरा थाहा पाएपछि हामी त्यहाँ गयौं र ती दुइ 
अभिलेख तथा त्यहीँको अर्को सानो अभिलेखको समेत पाठ पढी पूर्णिमा १५ पूर्णाङ्कमा छपायौं । 
अहिले पाटन शकू खमूल सिकबहीमा पुरातत्त्वविभागले लिच्छविकालको अर्को अभिलेख भेट्टाएको 
छ । तर सो अभिलेख पनि पुरातत्त्वविभागका अधिकारीहरूले राम्ररी पढ्न सकेनन्‌ । यस 
विषयमा माथिको निबन्धमा खुलाएर लेखिसकेका छौं । 

पुरातत्त्वविभाग नेपालको "इतिहासको खोज र शोधको क्षेत्रमा कुन किसिमको काम गर्दैछ 
भन्ने कुराको झलक माथि उल्लिखित केही उदाह्रणबाटै पाइन्छ । यस्तो कुरा अकस्मात्‌ भएको 
होइन । जुन किसिमको शिक्षा र प्रवृत्ति भएका अधिकारीहरू पुरातत््वविभागमा छन्‌; तिनबाट 
यसभन्दा माथिल्लो तहको खोज र शोध होला भनी आशा लिन सकिदैन । लिच्छविकालका 
अभिलेख पढ़ने कुरालाई नै लिऔं । लिच्छविकालका अभिलेख ठीकठीकसंग पढ्न माथिल्लो 
कक्षाको संस्कूतभाषाको ज्ञान, लिच्छविलिपिमा राम्रो दखल, तात्कालिक इतिहासको उपस्थिति, 
अभिलेख पढ्ने अभ्यास आदिको आवश्यकता रहन्छ । यसको लागि तदनुकूल शिक्षाको आवश्य- 
कता छ । 


कल्क 
हे 
चौथो वषको आय-व्ययको विवरण 
आम्दानो- ५२३४।७४ 

ग्राहकबाट अहिले उठेको १३२४।१० 

फुटकर बिक्रीबाट ३९७।७५ 
प्रत्येक रचयिताबाट महीनाको १५ रू. को 
दरले उठाउने नियमअनुसार अहिले उठेको ५२५ 


त्रिभुवनविश्वविद्यालयब।ट श्रीगुरु पं. नयराज 
पन्तले पाउनुभए जति संशोधनमण्डललाई 
दिने उहाँको निर्णयअनुसार उहाँबाट प्राप्त 
भएको २९८७॥८९ 


१. त्रिभुवन-विश्वविद्यालयबाट प्रतिमहीना आउने रु. २२५। मध्येमा ३ दिनको गयल कट्टी 
गरी वषंभरमा आएको रु. २६७८।२३, अतिरिक्त कक्षामा पढाएबापत आएको रु. ३०९॥६६ 
समेत वि. सं २०२४ मा श्रीगुरु पं. नयराज पन्तले त्रिभुवन-विश्वविद्यालयबाट पाउनुभएको 
जम्मा रु. २९८७॥८९ 

उहाँले र उहाँका दुइ छोरा महेशराज दिनेशराजले महीनाको १५ रु. को दरले बुझाउनुपर्ने 
एक वर्षको रु. ५४०। र गणितसम्बन्धी लेखका लागिको रु. पत्ति यसैबाट मिलाइएको छ । 


पूर्णाडूमा 
पूर्णाङ्खमा 
पूर्णाडू-मा 
पूर्णाङ्कमा 
डाँकखर्च 
.अरू 


५९५५४७ 


१२९५।७५ 
१३८१।५० 
१५६९।५० 
१५६३।३६ 


३२।२७ 
११०। ९ 


यस पालिको आम्दानीले नपुग खर्च पहिलेको बचतबाट मिलाइएको छ । 


5 


नै 


सुचना-यो अङ्क पनि ठीक समयमा प्रेसबाट निस्कन सकेन । अहिले भाद्रमा मात्र यो अङ्क 
११ पूर्णाङ्कदेखि नै पूणिमा' अलि अलि ढीलो गरी निस्केको हुनाले 


निस्क्यो । 

यसो भएको हो । 
पुष्ठ पङ क्ति 
हु २ 
ढ़ १९ 
5 ५ 
२० ९ 
२० ११ 
२१ १७ 
२२ १० 
२२ ३ 
२३ १० 
२४ १८ 
३२ hh 
३३ Sb 
६३ २२ 


शुद्धिपत्र 


अशुद्ध 
अधिकारण 
अधिसरा 
गोसाइँकुण्डात्राय 
योजनो 
गरिदिय 
वधर्म्य 
अर्थशस्त्र 
बालेका 
आगा 
चति 

==जुझ्‌ लडाइँ 
लेख । 
१३२ 


शुद्ध 

अधिकरण 
अधिसरा 
गोसाइँकुण्डयात्रा 
योजना 
गरिदियो 
वेध्यं 
अर्थशास्त्र 
बोलेका 

आगो 

चर्चा 

जुझ्‌ == लडाइ 

लेखे । 

१२४ 


